

U26814 P Dell-1

Site - AAB-E-HAYRAF KE LATEFE.

creater - Mohd. Hussain Agad; Musattila Hu
Dehelvi

Prishkin - Kitala Duniya (Lucknow),

Date - 1939

Pages - 80

Subjects - Agad, Mohd Hussain - Lateef

AAB-E-Hayraf - Tarqeed.

اب حیات لطف کے



آزاد

تبرکاتِ آزاد

دورِ بابرِ اکبری۔ شہنشاہِ ہند جلال الدین محمد اکبر اور اُسکے
 نورتن کا تاریخی افسانہ دلپسپ حالات رزم، بزم، شادی و عزم۔
 ہندو مسلمان کا ملاپ اگر آپ مولانا کے قلم جواہر نگار سے
 لکھا ہوا دیکھنا چاہیں۔ تو دورِ بابرِ اکبری منگائیں اصل میں یہ کتاب
 اس عہد کی تاریخ ہے۔ یا یوں کہئے ۲۶ × ۲۰ کے ۵۰ صفحوں میں
 انشا پر دازی کا گلشن کھل رہا ہے۔ قیمت پانچ روپے . . .
منگراستانِ فارس { یعنی فارسی زبان کے مشہور شعرا کا تذکرہ
 اور زبان فارسی کے عہدِ بہد کی ترقیوں
 کو ان کے کلام کے ساتھ ساتھ مؤثر خانہ طرز لئے ہوئے آبجیاب کے
 لفظوں میں خدائے سخن استادِ رودکی سے لے کر خانِ آرزو تک
 حالات یہ تصنیف آج تک بستانوں میں لٹھی سو رہی تھی۔ اب خوش قسمتی
 سے تیار ہے۔ قیمت تین روپے . . .
نیرنگ خیال۔ ہر دو حصص۔ قیمت ڈیڑھ روپیہ . . .

شیخ مبارک علی تاجر کتب اندرون لوہاری دروازہ۔ لاہور

آپ حیات لطف کے



اور

شمس العلماء مولوی محمد حسین صاحب آزاد مرحوم دہلوی کے مکمل

سوانح حیات

آغا محمد انشرف صاحب ایم اے دہلوی ڈون اسکول ڈیرہ ڈون
برائے

شیخ مبارک علی تاج کتب اندرون لوہاری دروازہ لاہور

قیمت

۱۹۳۹ء میں چھپی

بار اول


19A15 -

cc

جُملہ حقوق بحق آغا محمد اشرف صاحب ایم۔ اے
 بیگم مرزا محمود سلطان صاحبہ محفوظ ہیں!

7/2
 200

M.A. LIBRARY, A.M.U.



U26814



دیباچہ

اُردو ادب میں جو شہرت اور ممتاز درجہ آبِ حیات کو حاصل ہے۔ اس کا مقابلہ کوئی اور کتاب شاید ہی کر سکے اب تک آبِ حیات کے بارہ ایڈیشن چھپ کر فروخت ہو چکے ہیں۔ مشکل سے کوئی ایسا گھر ملے گا کہ جہاں اُردو بولی اور سمجھی جاتی ہو اور وہاں آبِ حیات یا اس کا انتخاب نہ نہ ملے۔ ہندوستان کی کسی یونیورسٹی کا اُردو نصاب اس وقت تک مکمل نہیں کھلا سکتا۔ جب تک کہ اس میں آبِ حیات یا اس کا کوئی حصہ شامل نہ ہو۔

آبِ حیات کی اس عالمگیر مقبولیت کے ساتھ گزشتہ چند سالوں میں اس پر اکثر اعتراضوں کی بوچھاڑ بھی ہوئی ہے۔ میں ان اعتراضوں کا جواب دینے کی اسلئے ضرورت نہیں سمجھتا کہ حضرت آزاد نے اُردو ادب میں آبِ حیات

لکھ کر ایک نیا راستہ بنایا تھا۔ اور اُس وقت کی تحقیق کے مطابق انہیں جو کچھ بھی مواد ملا۔ اُسے نہایت ٹیک نیتی سے کاغذ کے سینہ پر منتقل کر دیا۔ اس زمانہ میں نہ آج کل سے ذرائع آمد و رفت تھے کہ چند دنوں میں جہاں سے جی چاہا اور جو جی چاہا منگا لیا۔ نہ علم کی اس قدر سرپرستی تھی کہ تحقیق و تدقیق کے سہارے کوئی زندگی بسر کرے۔ آزادانہ وہ کام تنہا کیا جو آج بہت سے ادارے لاکھوں روپیہ خرچ کر کے بھی نہیں کر سکتے۔ بعض لوگوں نے مجھے مشورہ دیا کہ نئی تحقیق کے لحاظ سے جو باتیں معلوم ہوئی ہیں۔ انہیں اب حیات میں شامل کر لیا جائے۔ لیکن میں اب حیات کو ایک کلاسیکل کتاب سمجھتا ہوں۔ جو ہمارے لئے ایک تبرک ہے۔ اور اس میں ایک لفظ بھی بدلنے کی ضرورت نہیں ہے۔ البتہ تحقیق کے دروازے کھلے ہیں۔ اور ترقی کی راہیں ہمارے نوجوان ادیبوں کو صلائے عام دے رہی ہیں وہ نئی نئی باتیں معلوم کریں اور اپنی تحقیق سے اس میدان کو سرسبز بنادیں۔ اب حیات سب کے لئے ایک مشعل ہدایت ہے۔ جس کی روشنی سے ایک مدت تک ہماری زبان

کی شاہراہ روشن رہے گی۔

بعض دریدہ دہن اور بے باک نکتہ چینوں نے تحقیق کے پروے میں آزاد کی نیت پر حملہ کیا۔ لیکن میرے نزدیک یہ اُن کی سراسر بے انصافی ہے۔ دُنیا میں بے عیب ذات کس کی ہے۔ اور تحقیق کا دروازہ دُنیا میں کب بند ہوا ہے۔ کیا عجب ہے کہ وہ لوگ جو آج اپنی تحقیق کے سربایہ پر نازاں ہیں۔ کل کچھ اور لوگ ایسی باتیں معدوم کریں کہ ان کے خیالات فرسودہ اور بیکار ثابت ہو جائیں۔ بس اسی معیار پر آبِ حیات کو جانچیے۔ ادب میں تعصب اور فرقہ پرستی کا کیا کام۔ قبولیت عام تو ایک نعمت ہے کہ جس کو چاہے خدا روزی فرمادے۔ آزاد کے قلم میں قدرت نے وہ زور و دلیت کیا تھا۔ کہ جو ان کے بعد پھر کسی اور کو نصیب نہیں ہوا۔ بے جا حملے اور سفہیانہ نکتہ چینیاں آزاد کی شہرت اور آبِ حیات کی قدر و منزلت کو نقصان نہیں پہنچا سکتیں۔ بلکہ وہی لوگ جو آبِ حیات پر اعتراض کرتے ہیں۔ اس کی مدد کے بغیر ایک لفظ نہیں لکھ سکتے۔ اور جن واقعات کو زیرِ داستانِ حکایتیں کہہ کر غلط ثابت

کرتے ہیں۔ لطف یہ ہے کہ خود بھی انہی حکایتوں کو بلکہ آزاد کے لفظوں کو دہرا کر اپنی تصانیف کی مستدر و منزلت بڑھاتے ہیں۔

یہ حقیقت ہے کہ آبِ حیات کے لطیفے اور اسکی روایتیں اردو ادب کی تعمیر میں ایک ایسی بنیا دیں کہ جس پر ہماری زبان کی عمارت بنی ہے۔ آبِ حیات کے فقرے اور لطیفے اب ضرب المثل بن کر آگے گھر زبان زد خاص و عام ہیں اب ہماری زبان کے ہندی زبان جواہر پاروں کو صرف آبِ حیات ہی میں پڑھ سکتے تھے۔ جو شعرا کے حالات میں اس طرح لپٹے ہوئے تھا کہ انہیں اصل متن سے الگ کرنا گویا گوشت سے ناخن کو جدا کرنا تھا۔ میرے چند دوستوں اور اردو کے ادب شناسوں نے مشورہ دیا کہ ان ادبی حکایتوں اور لطیفوں کو ہندیوں کے لئے ایک کتاب کی صورت میں الگ چھاپ دیا جائے تو یہ زبان بھی سکھائیں گے اور ہماری زبان کی تاریخ سے بھی روشناس کرا دیں گے۔ ان حضرات کا مشورہ مجھے پسند آیا۔ اور اب ان ادبی جواہر پاروں کو ایک کتاب کی شکل میں چھاپا جا رہا ہے۔ تاکہ

مبندی بھی اس سے مستفید ہو سکیں۔

اب تک آزاد مرحوم کے مکمل سوانح ایک جگہ نہیں چھپے
 اگرچہ مختلف رسالوں اور تذکروں میں ضمناً ان کا ذکر آ
 گیا ہے۔ لیکن مکمل حالات ڈھونڈنے سے بھی نہیں ملتے۔ اس
 سلسلہ میں حضرت آزاد کے اکثر مداح مجھ سے استفسار فرماتے
 ہیں۔ اور ان کو فرواً فرداً جواب دینا مشکل ہو جاتا ہے
 حسن اتفاق سے دسمبر ۱۹۳۷ء میں ادارہ معارف اسلامیہ
 کا سالانہ جلسہ دہلی میں منعقد ہوا۔ اور اس میں شرکت کی
 غرض سے جناب پروفیسر محمد شفیع صاحب پرنسپل اور ٹیل کالج
 پنجاب یونیورسٹی اور پروفیسر محمد اقبال صاحب لاہور سے تشریف
 لائے۔ ان حضرات نے برادر کرم جناب آغا محمد باقر صاحب
 ایم۔ اے سے فرمائش کی کہ مولانا کے حالات ایک جگہ جمع
 کر دیں۔ اور برادر موصوف نے چند روز کی لگاتار کوششوں
 کے بعد متفرق یادداشتوں۔ خاندانی روایتوں اور مختلف
 ذرائع سے آزاد کے حالات ایک جگہ مضمون کی شکل میں جمع
 کر کے پرنسپل صاحب کی خدمت میں پیش کر دیئے۔ جو انہوں
 نے اور ٹیل کالج میگزین کے ضمیمہ بابت ماہ فروری ۱۹۳۹ء

میں چھاپ دیئے۔ مجھے خیال آیا کہ ضمیمہ بھر ضمیمہ ہے۔ اگر یہ حالات آبِ حیات کے لطیفوں کے ساتھ چھپ جائیں تو شاید آزاد کے پرستاروں کی ایک حد تک پیاس بجھا سکیں۔ چنانچہ پرنسپل صاحب بالقابہ کی اجازت سے اب یہ حالات آبِ حیات کے لطیفوں کے ساتھ چھپ رہا ہوں۔ افسوس یہ ہے کہ جس باکمال انشا پرداز نے اردو کے شاعروں اور ادیبوں کو حیاتِ جاوید بخشی اسکے حالات اور سوانح اب تک گوشہٴ گمنامی میں پڑے رہے۔ اور پھر جس شان سے پھینپنے کے مستحق ہیں اُس کے لئے آزاد ہی کا سا سحر آفریں قلم درکار ہے۔ تاہم جو مواد اب ایک جگہ جمع ہو گیا ہے۔ وہ اس سے پہلے کبھی مرتب نہیں ہوا تھا۔ اور خطرہ تھا کہ امتدادِ زمانہ سے کہیں یہ حالات بھی استفادہٴ محو نہ ہو جائیں کہ ان کی چھان بین کے لئے تحقیق کے گھوڑے دوڑانے پڑیں۔

ہمارے ملک میں جب سے ادبی بیداری کے آثار پیدا ہوئے ہیں۔ اکثر حضرات نے اس میدان میں بہت سی بار آور کوششیں کی ہیں۔ چنانچہ اسی سال عثمانیہ یونیورسٹی سے

ایک خاتون نے حضرت آزاد پر ایک نہایت محقق مقالہ تحریر کیا ہے۔ اور ایک دوسرے صاحب ناگیور یونیورسٹی میں اس موضوع پر پی۔ ایچ ڈی کے لئے اپنا مقالہ تیار کر رہے ہیں۔ ایسے حضرات کے لئے یہ سوانح بہت مفید ثابت ہونگے *

محمد اشرف

ڈون اسکول۔ ڈیرہ دُون
مرستی ۳۹ء

شمس العلماء

مولوی محمد حسین صاحب آزانہ مرحوم دہلوی
کے مکمل

سوانح حیات

از

آغا محمد باقر صاحب ایم۔ اے



مولانا آزاد کی آخری تصویر

RESERVED

شہساز علمائے مولوی محمد حسین آزاد

آزاد کا اصلی وطن دہلی تھا۔ جہاں شیعہ میں ان کی ولادت ہوئی۔ خاقانی ہند اُستادِ ذوقِ مرحوم نے ظہورِ اقبالؒ تاریخِ پیدائش کہی۔ ان کے بزرگ مولانا محمد بشکوه شاہِ عالم کے دورِ حکومت میں ہمدان سے دہلی آئے۔ وہ علومِ متداولہ میں کامل دستگاہ رکھتے تھے۔ اور علومِ مذہبی کی اسناد ان کی کلمہٴ فضیلت کا طرہٴ امتیاز تھیں۔ دربار سے ان کو کچھ وظیفہ بھی ملتا تھا۔ محضوری سی مدت میں مولانا نے مرحوم کی مذہبی واقفیت اور اجتہاد کا سکھ عوام کے دلوں پر بیٹھ گیا اور وہ مذہبی پیشوا اور مجتہدِ تسلیم کر لئے گئے۔

خاندان

مولانا محمد شکوہ کی زوجہ محترمہ بھی ایران سے ان کے ساتھ آئی تھیں۔ مولانا نے اپنے فرزند محمد اشرف کو علوم دینیہ کی خود تعلیم دی اور ان کے ارتقال کے بعد وہ ان کے جانشین ہوئے اور مجتہد کہلائے۔ مولانا محمد اثرت کی شادی بھی ایران میں ہوئی۔ اسی طرح یہ بھی اپنے صاحبزادے محمد اکبر کی شادی ایران سے کر کے لائے۔ مولانا محمد اکبر بھی اپنے والد کے بعد مجتہد اور عالم دین ہوئے۔ یہ بات ابھی تک مشہور ہے۔ کہ مولانا محمد اکبر صحیح اردو نہ بول سکتے تھے۔ اب حیات میں لکھا ہے کہ ”آزاد ہندی نہاد کے بزرگ فارسی کو اپنی تیغ زبان کا جوہر جانتے تھے۔ مگر ٹھینا سو برس سے کل خاندان کی زبان اردو ہے“ اب حیات پہلی مرتبہ ۱۸۸۱ء میں چھپی تھی۔ اس بیان کے مطابق اس خاندان کی تیسری پشت کی زبان اردو ہو گئی۔ یہ بالکل ممکن ہے۔ کہ تمام خاندان کی زبان اس وقت تک اردو ہو گئی ہو۔ لیکن

مولانا محمد اکبر پر فارسی زبان کے اثرات باقی ہوں۔ ایسا ہونا قریب قیاس بھی ہے۔ کہ اس وقت تک سلسلہ ازدواج ایران سے رہتا تھا۔ مولانا محمد اکبر نے اس رسم کو پہلی مرتبہ توڑا۔ اور اپنے صاحبزادے محمد باقر کی شادی دہلی کے ایک ایرانی نژاد خاندان میں کی۔ جس سے محمد حسین پیدا ہوئے۔

مولانا محمد اکبر کا مدرسہ

مولانا محمد اکبر اپنے وقت میں ایک عالم متبحر شمار ہوتے تھے۔ علوم دینیہ کی درس و تدریس کے لئے انہوں نے ایک مدرسہ بھی جاری کر رکھا تھا۔ جو شمالی ہندوستان میں بہت اچھی شہرت رکھتا تھا۔ چنانچہ علوم دینیہ کے پیاسے دور دور سے آکر سیراب ہوتے تھے۔ اس مدرسہ میں فقہ وغیرہ کی تعلیم دی جاتی۔ مولوی محمد باقر نے بھی اسی مدرسے میں تعلیم پائی۔ اس خاندان کا ایک یہ دستور چلا آتا تھا کہ باپ اپنے علوم کے خزانے بیٹے کے سپرد کرتا اور باپ کے بعد بیٹا ہی جانشین ہوتا۔

مولانا محمد باقر

اب حیات میں شیخ ابراہیم ذوق کے حالات میں مذکور ہے۔ کہ مولوی محمد باقر اور شیخ ابراہیم ذوق نے ایک ہی استاد کے دامن شفقت میں تعلیم پائی۔ اس سے ظاہر ہوتا ہے کہ مولانا محمد اکبر اپنے فرزند کو اپنے مدرسے کی مخصوص تعلیم کے علاوہ دیگر علوم سے بھی بہرہ ور کرنے کے خواہشمند تھے۔ اور یہ چاہتے تھے کہ ان کا بیٹا تمام علوم متداولہ میں دستگاہ پیدا کرے چنانچہ مولوی محمد باقر اپنے تفتیق یاب کی زندگی میں اس مدرسے میں درس بھی دینے لگے تھے۔ سید حبیب علی صاحب جو جگر اڑوں ضلع لدھیانہ کے رہنے والے تھے۔ اور غدر دہلی کے بعد سرکاری خدمات کے صلے میں ارسطو جاہ اور خان بہادر ہو کر گورنر پنجاب کے میرمنشی ہوئے اسی مدرسے کے طالب علم تھے۔ ان کے علاوہ قاری جعفر علی صاحب جو

لے ذوق حافظ غلام رسول شوق کی مسجد سے میاں عبدالرزاق کے درس میں شامل ہوئے۔ میاں صاحب دہلی کے مشہور فاضل تھے۔ اور کابی دروازے میں درس دیا کرتے تھے۔ مولوی صاحب کی بہنیں ذوق سے ملاقات ہوئی تھیں۔
 ۱۸۷۹ء میں ان کا انتقال ہوا۔ ۱۸۷۶ء میں وہ دہلی کا پچ میں تعلیم تھے (دیکھو رسالہ پنجاب)

فارغ التحصیل ہونے کے بعد اجتہاد کے رتبے کو پہنچے۔ وہ مولانا محمد اکبر ہی کے شاگرد رشید اور انہی کے مدرسے کے قابل فخر طالب علم تھے۔

باقری اور جعفری

مولانا محمد باقر نے منقول و معقول کی تحصیل کے بعد حکومت کی ملازمت اختیار کی۔ اور تحصیلدار مقرر ہوئے۔ چونکہ مولانا محمد اکبر اپنے خاندان کو دینی عزت یعنی مجتہد ہی سے سر بلند رکھنا باعث فخر خیال کرتے تھے۔ اسلئے انہوں نے کچھ مدت کے بعد ملازمت سے استعفا دلو کر اپنا جانشین بنا دیا۔ لیکن مولانا محمد اکبر کے انتقال کے بعد دہلی میں دو جماعتیں پیدا ہو گئیں۔ ایک جماعت قاری جعفر علی کی معتقد تھی جو مولانا محمد اکبر اور مولوی محمد باقر دونوں کے شاگرد تھے اور دوسری جماعت مولانا محمد باقر سے عقیدت رکھتی تھی۔ اس سے پہلے اجتہاد کا درجہ شخص مولانا محمد باقر کے خاندان سے مختص تھا لیکن قاری جعفر علی صاحب کے دہلی میں قیام کرنے سے یہ قدیمی اعزاز

منقسم ہو گیا۔ اس افتراق کی وجہ یہ بتائی جاتی ہے کہ نواب حامد علی خاں مرحوم نے تقریباً بیس ہزار روپیہ نذرانہ دے کر سلطنت مغلیہ کی مختاری کا عہدہ حاصل کیا۔ اب انہیں اپنی پارٹی کو تقویت دینے کے لئے ایک عالم دین کی ضرورت لاحق ہوئی۔ قاری جعفر علی صاحب جو نواب صاحب موصوف کی تحریک اور سفارش سے مولانا محمد اکبر مرحوم کے مدرسے میں تحصیل علوم دینیہ کے لئے داخل ہوئے تھے۔ اس وقت ضروری اسناد حاصل کر چکے تھے۔ نواب صاحب نے اپنی سرپرستی اور اعانت کا پورا پورا فائدہ اٹھایا۔ اور اب ان جعفر علی صاحب کو مولانا محمد باقر کے مقابلہ میں لاکھڑا کیا۔ اس طرز عمل اور دراندازی سے دہلی کی شیعہ جماعت میں نفاق پیدا ہو گیا۔ اور وہی گروہ جو مدتوں سے ایک ہی خاندان کے ساتھ عقیدت رکھتا چلا آتا تھا۔ دو جماعتوں میں تقسیم ہو گیا۔

مولانا محمد باقر اور قاری جعفر علی صاحب کے درمیان چند فقہی مسائل پر اختلاف بھی تھا۔ اس کے متعلق بعض اوقات مناظرے اور مکالمے بھی ہوتے۔ اور اکثر مجادوں تک نوبت

پہنچتی تھی۔ اسی زمانے کا ایک رسالہ میرے پاس محفوظ ہے۔ جو مولانا محمد باقر کی طرفداری میں مولوی رجب علی شاہ صاحب نے شائع کیا تھا۔ وہ اس رسالے کے دیباچہ میں لکھتے ہیں کہ مولانا محمد باقر میرے اُستاد ہیں اور بحیثیت شاگرد ہونے کے میرا فرض ہے کہ میں ان اعتراضات کا دندان شکن جواب دوں جو مولانا نے موصوف کے بعض عقاید پر کئے جاتے ہیں۔

اس مختصر سے مضمون میں ان متنازعہ فیہ مسائل پر بحث کرنے کی ضرورت محسوس نہیں ہوتی۔ ہمارا مدعا صرف اس قدر عرض کرنا ہے کہ ایک متحد اور متفق جماعت میں مذہب کے نام پر ایسی نا انصافیاں پیدا ہوئیں۔ جو بڑھتے بڑھتے نہایت ناگوار صورت اختیار کر گئیں۔ اور غدر کے ہنگامہ میں ان کا پورا پورا اثر ظاہر ہوا۔ یعنی یہ کہ مولانا محمد باقر کے خاندان کا چراغ بجھنے بجھتے رہ گیا۔ یہ دونوں جماعتیں اپنے پیشواؤں کے ناموں کی رعایت سے جعفری اور باقری کہلاتی تھیں۔ اگرچہ ان کے طرفداروں کے بے جا اعتراضوں سے اکثر جھگڑے فساد برپا ہوتے۔ لیکن مولانا محمد باقر اور قاری جعفر علی صاحب ہمیشہ بہت محبت اور خلوص سے ملتے۔ اور کبھی حرف شکایت زبان پر نہ آتا۔ مولانا محمد باقر

کو اگر ایک طرف اپنے قابل باپ کے جانشین ہونے کا فخر تھا۔ تو دوسری طرف ان کی ذاتی قابلیت بھی اپنے شاگرد سے کم نہ تھی۔ مگر قاری صاحب کی شخصیت سراسر نواب حامد علی خاں کے دبدبے کی مرہون احسان تھی۔ جو اس وقت سلطنتِ مغلیہ کے مختارِ کل تھے۔ اور شہر بھر میں ان کا طوطی بولتا تھا۔

ان دونوں گروہوں کی مخالفت روز بروز ترقی پر پہنچی۔ معاندانہ رسالوں کی اشاعت ہوتی اور مذہبی جلسوں میں ٹکڑا کی نو بہت پہنچ جاتی۔ چنانچہ معاملات اس حد کو پہنچے کہ ایک دن رات کی تاریکی میں کسی تاریک دل جعفری نے مولانا محمد باقر کے مکان کی ڈیوڑھی پر آکر دستک دی۔ ڈیوڑھی میں کڑوسے نیل کا چراغ روشن تھا۔ اس ملعون نے اسے ٹھنڈا کر دیا۔ مولانا نے جو نہی ڈیوڑھی میں قدم رکھا۔ اس نامعلوم دشمن نے ایک دم پھڑی سے سات کاری زخم لگائے۔ مولانا سخت مجروح ہوئے اور بیہوش ہو کر گر پڑے۔ حملہ آور اپنا کام کر کے رات کی تاریکی میں غائب ہو گیا۔ قدرت کو جان بچانی منظور تھی۔ بخوڑی مدت میں وہ کاری زخم مندمل ہو گئے۔ اور اس حادثے سے جعفری اور باقری گروہ کی الجھنیں زیادہ بڑھ گئیں۔

کہا جاتا ہے۔ کہ باقری گروہ تعداد میں زیادہ تھا۔ لیکن اس کے ممبر بدترین حالات میں بھی صبر کا دامن اپنے ہاتھ سے نہ چھوڑتے تھے۔ اور یہ ان کے قائد کی تعلیم تھی۔ چنانچہ یہ مصرعہ ابھی تک پرانے لوگوں کی زبانی سنا جاتا ہے ع

جعفری کہلائی ہیں اور باقری سے بغض ہے

مصرعہ ہذا میں اس بات کی طرف اشارہ ہے۔ کہ امام باقر علیہ السلام امام جعفر علیہ السلام کے والد بزرگوار تھے۔ اسلئے ان کے پیروں کو یہ بات ہرگز زیب نہیں دیتی کہ اپنے امام کے بزرگوار کو برا کہیں دوسرے اس میں یہ رمز بھی ہے۔ کہ قاری جعفر علی مولانا محمد اکبر کے شاگرد ہیں اسلئے قاری صاحب کے عقیدتمندوں کے لئے یہ بات مناسب نہیں کہ وہ اس شخص کے درپے آزار ہوں۔ جس کے والد بزرگوار سے ان کے قائد نے علوم دینیہ کی تحصیل کی ہے۔ اور پھر ان کے بھی شاگرد ہیں۔

آزاد کا دہلی کالج میں داخلہ

انہی دنوں دہلی کالج بہت اوج پر تھا۔ مسٹر ٹیڈ اس کے

پرنسپل تھے۔ اس مدرسے کی بڑی خوبی یہ تھی کہ اس میں علوم دینیہ کی تدریس کے ساتھ ساتھ علوم متداولہ کی بھی تعلیم دی جاتی تھی۔ مسٹر ٹیلر کی نگرانی میں انگریزی۔ ریاضی۔ جغرافیہ اور سائنس کی تعلیم کا خاص انتظام کیا گیا تھا۔ تاری جعفر علی صاحب اس کالج میں شیعہ دینیات کے معلم تھے۔

خاندانی رواج کے مطابق مولانا محمد باقر نے اپنے فرزند محمد حسین کو پہلے اپنی نگرانی میں علوم دینیہ کے منازل طے کرائے۔ پھر مسٹر ٹیلر کے کہنے سننے سے انہیں دہلی کالج میں داخل کر دیا۔ تاکہ محفولات میں بھی دستگاہ پیدا کر لیں۔ محمد حسین شروع ہی سے بڑے ہونہار تھے۔ مسٹر ٹیلر کی سرپرستی بھی ان کو حاصل تھی جو مولانا محمد باقر کے بہت گہرے دوست تھے۔ اس کی خاص وجہ یہ تھی کہ مولانا نے محرم تعلیم و تعلم سے بہت دلچسپی رکھتے تھے۔ اس زمانے میں یہ بالکل عجیب سی بات تھی کہ ایک انگریز افسر کسی ہندوستانی کا گہرا دوست ہو اور وہ بھی مولوی کا۔ اس عہد میں انگریز سے چھو جانا نجس ہو نیکی مراد نہ تھا۔ لیکن باوجود اس قسم کے توہمات کے مولانا محمد باقر اور مسٹر ٹیلر میں گارٹھی چھنتی تھی۔ اور شب روز ملنا جلتا رہتا۔ بات یہ ہے کہ مولانا محمد باقر بڑے مرغال مرغج، ہر دل غریز اور غیر متعصب

شخص تھے۔ وہ اگرچہ مجتہدوں کے خاندان سے تعلق رکھتے تھے۔
 اور خود بھی مجتہد تھے۔ لیکن ان کے خیالات عام علماء کی طرح
 محدود نہ تھے۔ روشن خیالی اور بے تعصبی نے ان کی شخصیت کو
 عام علماء کے معیار سے بہت بلند بلکہ بلند تر کر دیا تھا۔ تنگ خیال
 مخالف گروہ انہی خصوصیات پر خصوصیت کے جذبے کو بھڑکاتا تھا۔

آزاد کا قاری جعفر علی سے مقابلہ

اور سنی جماعت میں داخلہ

جب محمد حسین کالج میں داخل ہوئے۔ تو ان کو بھی قاری
 جعفر علی صاحب کی جماعت میں حاضر ہونا پڑا۔ مولانا محمد باقر
 مولوی صاحب کی کمزوریوں اور ان کے مبلغ علم سے کما حقہ واقف
 تھے۔ کہ وہ انہی کے مدرسے کے فارغ التحصیل تھے۔ لوگ کہتے
 ہیں کہ وہ خود کبھی قاری صاحب سے دو بدو نہیں ہوئے
 ان کے شاگرد ہمیشہ ان کے اعتراضات کے جواب دیا کرتے
 تھے۔ چنانچہ انہوں نے اپنے صاحبزادے یعنی قاری صاحب

کے نئے شاگرد کو پوری طرح تیار کر دیا۔ محمد حسین قاری صاحب کی تقاریر پر ہر روز نئے سے نئے اعتراض کرتے اور اپنے اُستاد کو عاجز کر دیتے۔ جب ان قصوں نے بہت طول پکڑا تو قادیان کا تنگ آ گئے اور سمجھ گئے کہ شاگرد کے پردے میں کوئی اور بول رہا ہے۔ جب کچھ بن نہ آئی تو پرنسپل نے شکایت کی جس کا نتیجہ یہ ہوا کہ محمد حسین صاحب کو فقہ شیعہ کی جماعت سے علیحدہ کر دیا گیا۔ اور یہ فیصلہ ہوا کہ وہ سنی فقہ کی جماعت میں شامل ہوا کریں۔ فقہ سنی کے پروفیسر دہلی کے مشہور عالم مولوی سید محمد صاحب تھے۔ وہ بڑے روشن خیال اور پائے کے عالم تھے۔ انہوں نے بہت خوشی سے اپنی جماعت میں بیٹھنے کی اجازت دیدی۔ پہلے ہی دن مولوی صاحب نے اپنے نئے شاگرد سے کہا کہ ہم نے سنا ہے تم مباحثہ خوب کرتے ہو۔ بھلا آج فلاں مبحث پر ہمارے سامنے تقریر تو کرو۔ ہم بھی دیکھیں قاری جعفر علی صاحب تم سے استفادہ نالاں کیوں ہیں؟ محمد حسین نے حکم کی تعمیل کی اور ایسی شستہ اور برجستہ تقریر کی کہ مولانا سید محمد پھر کب اُٹھے۔ اُٹھ کر سینے سے لگا لیا اور کہنے لگے۔ ایسے ذہین اور ہوشیار انسان تو انادر کا معدوم کام صدائق ہیں۔ صدیوں میں جا کر کہیں ایک دو آدمی

ایسے پیدا ہوتے ہیں۔ محمد حسین تم خاطر جمع رکھو۔ ہم تمہیں پڑھائینگے اور خاص توجہ سے پڑھائیں گے۔

چنانچہ محمد حسین نے سنی و نبیات کی تکمیل مولانا سید محمد صاحب کی سرپرستی میں کی ان ناگوار واقعات سے خاندان کو جو کچھ نقصان پہنچنا تھا وہ پہنچ کر ہی رہا۔ لیکن اتنی بات ضرور ہوئی کہ محمد حسین شیعہ سنی دونوں مذہبوں سے پوری طرح واقف ہو گئے۔ اور اسلام کے ان دو اہم فرقوں کی خوبیاں ان کے دل پر روز روشن کی طرح ظاہر ہو گئیں۔ جن کی رہنمائی میں انہوں نے اپنے لئے ایک ایسا راستہ تلاش کر لیا جو تعصب اور تنگدلی کے کمانٹوں سے پاک تھا۔

آزاد کے بلند مقام

محمد حسین اپنے ہم عصروں میں بہت ہی ذہین اور طباش تھے۔ اور مضامین کے علاوہ مضمون نویسی اور انشا پر دازی میں ہمیشہ سب سے سبقت لے جاتے تھے۔ اس کی زیادہ تر وجہ یہ تھی کہ ان کو مضمون نگاری کی شروع سے مشق تھی۔ گھر سے اردو اخبار

نکلتا تھا۔ اور ان کے والد بھی شمالی ہندوستان میں مضمون نویسی کے اعتبار سے خاص شہرت رکھتے تھے۔ اسلئے ان کے خیالات اپنے ہم عصروں میں بہت زیادہ بلند تھے۔ اسی زمانے میں ایک مرتبہ ڈاکٹر موٹ صاحب کمشنر مارس کلکتہ سے تشریف لائے اور انہوں نے کالج کا معائنہ کیا۔ اور ہر جماعت کا جزوی سا امتحان لے کر ہر طالب علم سے فرداً فرداً پوچھا کہ تم تعلیم سے فارغ ہو کر کیا کرو گے؟ ہر ایک نے اپنا اپنا خیال اور ارادہ ظاہر کیا۔ اسی سلسلہ میں محمد حسین کی بھی باری آئی۔ انہوں نے کہا ”میں تحصیل علوم کروں گا۔ اور جو خیالات ہیں اور ہوں گے۔ انہیں اپنے اہل وطن میں پھیلاؤں گا۔“ خدا کی قدرت ہے۔ کہ آزاد پر ہزاروں انقلاب گزرے مگر وہ ارادہ بدستور قائم رہا۔

دہلی کالج کی تعلیم و تربیت سے محمد حسین کی اعتقاد و دنیا پر پہلا انقلاب گزرا۔ خاندانی خصوصیت یعنی اجتہاد کو کہ بڑے سے بڑے رتبے کا ہمپایہ تھا۔ اپنے دل سے نکال دیا اور بچہ ارادہ کر لیا۔ کہ مذہبی تعصب سے بالا ہو کر ملک اور قوم کی خدمت کروں گا۔ ان کے عقاید اگرچہ مرتے دم تک شیعی تھے۔ لیکن کسی قسم کے تعصب یا تنگدلی کو اس میں دخل نہ تھا۔

مولانا محمد باقر کی ادبی پسپایاں

مولانا محمد باقر اگرچہ مجتہد تھے۔ لیکن ان کی افتاد طبع نہایت شاعرانہ واقع ہوئی تھی۔ اور شاعری سے ان کو بے حد دلچسپی تھی۔ بعض لوگ کہتے ہیں کہ وہ خود بھی شعر کہا کرتے تھے۔ ہمارے مولویوں کو عام طور پر شاعری سے جبری نفرت ہوتی ہے۔ وہ شاعروں کو بے دھڑک یا وہ گو کہتے ہیں۔ اور اس کے مقابلے میں شاعر اپنے آپ کو تلامیذ الرحمن کہہ کر اپنا دل ٹھنڈا کرتے ہیں۔ لیکن مولانا محمد باقر اس قسم کے مولوی نہ تھے۔ وہ ایک خوش مزاج اور متین شخص تھے اور اپنے پہلو میں ایک غیر متعصب دل رکھتے تھے۔ چنانچہ شیخ ابراہیم ذوق سے ان کو بڑی ارادت تھی۔ کیوں نہ ہو۔ آخر بچپن کے ساتھی تھے۔ ایک ہی استاد کے شاگرد اور ہم سن تھے۔ بچپن کے رابطے عمر گزرنے کے ساتھ ساتھ زیادہ مضبوط اور پائدار ہوتے گئے۔

مولانا محمد باقر اور شیخ ابراہیم ذوق کا اتحاد ان کی زندگیوں کے آخری دم تک قائم رہا۔ اور اس میں کسی قسم کا فرق نہ آنے

پایا۔ ذوقِ مرحوم کو اپنے عزیز دوست سے اس قدر محبت تھی کہ وہ ان پر پورا پورا بھروسہ رکھتے تھے اور اپنا کلام ہمیشہ انہی کے پاس جمع کراتے۔ ادھر مولانا بھی ان کے کلام کے استقد عاشق تھے۔ کہ باوجود علمی اور منصبی کاروبار میں منہمک ہونے کے وہ ذوق کے کلام کو صاف کر کے حفاظت سے اپنے پاس رکھتے جاتے۔ چنانچہ ان کے ہاتھ کا لکھا ہوا ایک رجسٹر ابھی تک ہمارے پاس محفوظ ہے۔ کہ اس میں ذوقِ مرحوم کا کلام مندرج ہے۔ یہ آج سے سو سال پہلے کی یادگار اس بات کا زندہ ثبوت ہے۔ کہ مولانا محمد باقر اگرچہ مولوی بلکہ مجتہد تھے۔ لیکن اپنے پیارے دوست کے فرزندِ روحانی کو جان سے زیادہ عزیز رکھتے تھے۔ مولانا محمد باقر کا ادبی شوق اس امر سے بھی ظاہر ہے کہ انہوں نے اردو کا سب سے پہلا اخبار ”الہام“ میں ”اردو اخبار“ کے نام سے جاری کیا تھا۔ یہ اخبار بالکل ادبی شان کا پرچہ تھا۔ اس میں ذوق۔ غالب۔ مومن اور دیگر معاصرین کا کلام بھی شائع ہوا کرتا۔ کبھی کبھی زبان اور محاورات پر بھی بحث ہوتی استادِ ذوق کی تاریخِ پھائے وفات اور شہیدِ دی مرحوم کی شاعری پر ادبی مباحثہ اسی اخبار میں مدتوں چھپا کیا۔

اس کے علاوہ وہ نامیاب قلمی کتابوں کے کتب خانے کے بھی مالک تھے۔ جو ہنگامہ عذر میں تباہ ہو گیا۔ ایک پرنس بھی ان کی اپنی ملکیت تھا، جس میں ان کا اخبار اور کتابیں وغیرہ ان کی اپنی نگرانی میں چھپا کرتی تھیں۔

آزاد کا استاد ذوق سے تلمذ

مولانا محمد باقر نے اپنے لڑکے محمد حسین کو بچپن ہی سے ذوق کے سپرد کر دیا۔ استاد ذوق نے محمد حسین کو آزاد کا تخلص دیا۔ آزاد تعلیم سے فارغ ہونے کے بعد استاد کی خدمت میں حاضر رہتے۔ وہ بھی جہاں کہیں جاتے آزاد کو اپنے ساتھ لے جاتے۔ چنانچہ اس زمانے کے ہر مشاعرے اور جلسے میں یہ ان کے ساتھ رہتے۔ استاد ذوق آزاد کے حال پر کمال شفقت فرماتے اور اپنے علم و فضل کے خزانے بے دریغ اپنے عزیز شاگرد کو عطا کرتے۔ آزاد اسی طرح بیس اکیس برس ان کے ظاہری اور باطنی فیوض سے مستفیض ہوتے رہے۔ اصلاحِ سخن، شعر و شاعری، معرکے اور معاملے غرض تمام اُن کی آنکھوں کے سامنے

گزُڑے اور جو حالات کہ بچشمِ خود نہ دیکھے تھے۔ وہ اس طرح
سُنے تھے۔ گویا ان کے سامنے ہی واقع ہوئے ہیں۔ آزاد کو
اپنے اُستاد کا بیشتر کلام زبانی یاد ہو گیا تھا۔ غرض اس مصلد
فیوض کے فیض سے آزاد کی قابلیت اور طبیعت نے غیر فانی روشنی
حاصل کی تھی۔

حکیم آغا جان عیش سے مشورہ سخن

حکیم صاحب بادشاہی اور خاندانی طبیب تھے۔ زیورِ علم اور
لباسِ کمال سے آراستہ۔ صاحبِ اخلاق۔ خوش مزاج۔ شیریں کلام
شگفتہ صورت۔ جب دیکھو یہی معلوم ہوتا تھا کہ مسکرا رہے
ہیں اس کے ساتھ ان کو شعر کا بھی عشق تھا۔ طبیعت ایسی ظریف
لطیف اور بذلہ سنج پائی تھی۔ کہ جسے شاعری کی جان کہتے ہیں۔
غزل صفائی کلام۔ شوخی مضامین اور حسنِ محاورہ سے موتیوں
کی لڑی ہوتی تھی۔ اور زبان گویا پھولوں کی پھلجھڑی۔ آزاد نے

ان کو دو مرتبہ اُستاد ذوق کے ساتھ مشاعرے میں دیکھا تھا۔ مینا
قد- خوش اندام- سر پر ایک اُٹھل سفید بال- ایسی ہی ڈارہی گودی
سُرخ رنگت پر بہت بھلی معلوم ہوتی تھی۔ گلے میں ململ کا کُرتہ
جیسے چنبیلی کا ڈھیر پڑا ہنس رہا ہے۔ آزاد اُن دنوں دہلی
کالج میں پڑھتے تھے۔

اُستاد ذوق کے انتقال کے بعد آزاد کو ذوقِ سخن اور
ان کے کمالات کی کشش نے حکیم صاحب کی خدمت میں پہنچایا
اور یہ مشورۃ سخن عذر سے تک گویا محض ڈھائی تین سال
جاری رہا۔ ان بزرگ نے عذر کے چند روز بعد اس دُنیا سے
انتقال کیا۔

مولانا محمد باقر کی اولاد


مولانا محمد باقر کی پہلی شادی لہران کے ایک نادر و نجیب الطیفین
خاندان کی لڑکی سے ہوئی۔ یہ خاندان بھی علم و فضل اور دنیاوی
دولت سے خوب بہرہ ور تھا۔ اس بیوی سے محمد حسین اور دو
لڑکیاں ہوئیں۔ پہلی بیوی کے انتقال کے بعد انہوں نے کسی

سال شادی نہ کی اور نہ دوسری شادی کرنے کا ارادہ تھا۔ بیمار ہوئے تو حکیم نے مشورہ دیا کہ آپ شادی کر لیں۔ دوسری شادی ماسٹر حسینی کی بہن سے ہوئی۔ وہ دہلی کا لچ کے باکمال استاد ہیں شمار ہونے لگے۔ کچھ مدت بعد ان کا بھی انتقال ہو گیا۔ تیسرا عقد انہوں نے اپنی ایک خانہ زاد سے کیا۔ یہ مخدرہ قدر کے بعد مدتوں زندہ رہیں۔ آخری دو بیویوں سے کوئی اولاد نہیں ہوئی۔

مولانا محمد باقر کی جائداد

مولانا محمد باقر (دہلی میں) کشمیری پر وازہ کے علاقے میں گھر کی ابراہیم علی خاں میں رہتے تھے۔ یہیں انہوں نے ایک نیلام گھر بھی جاری کیا تھا۔ کہتے ہیں شمالی ہندوستان میں یہ ادارہ اپنی نوعیت کا پہلا ادارہ تھا۔ اس میں دور دراز کے تاجر اپنا اپنا مال لے کر آتے اور قیام کرتے۔ مال بیعت میں ایک بار سجا یا جاتا اور پھر نیلام ہوتا۔ اس نیلام گھر میں بڑے بڑے رؤسا اور امرا آتے اور بیرونی ممالک کے عجائبات خریدتے تھے۔

مولانا محمد باقر صاحب کی مسجد



مولانا مرحوم نے ایک امام باڑہ بہ نیت وقف اسی محلے میں تعمیر کیا تھا۔ "تعمیریت گاہ امام دارین" ذوق نے اس کی تاریخ تعمیر لکھی تھی۔ یہ مکان اب بھی ہمارے تصرف میں ہے۔ اس کے ساتھ اور بھی سات مکانات تھے جو مستورات منشی جی اور موڈن کے لئے مخصوص تھے۔ اب ان میں سے دو ہمارے پاس ہیں۔ سب جائداد غدر میں ضبط ہو کر نیلام ہو گئی۔ یہ دو نو مکان والد مرحوم نے خریدے تھے۔ ورنہ غدر کے بعد نیلام ہو کر کسی اور کے قبضہ میں چلے گئے تھے۔ اسی مکان کے قریب ایک مسجد بھی ہے جو مولوی محمد باقر کی مسجد کے نام سے مشہور ہے۔ یہ بھی مولانا کی وقف کردہ ہے اور ابھی تک قائم ہے۔

ہمارا مکان اب تک مولوی محمد باقر کا امام باڑہ کہلاتا ہے۔ جو وسعت کے لحاظ سے محلے میں سب سے بڑا ہے۔ پہلے یہ عمارت ایک منزلہ تھی۔ اب دو منزلہ کرائی ہے۔ اس کا نقشہ تقریباً ایسا ہی ہے جیسا کہ مغلیہ سلطنت کے دور میں بڑی بڑی حویلیوں کا ہوا کرتا تھا۔ دالان در دالان پہلوؤں میں سچیاں اور ان کے ساتھ کوٹھڑیاں دالانوں کے آگے چبوترہ پھر حوض اور اس میں فوارہ دو سیڑھیاں نیچے اتر کر بہت بڑا صحن اس میں کنواں صحن کے


دونوں طرف دو دالان، سامنے ڈیوڑھی، ڈیوڑھی کے برابر ایک طرف پائخانہ۔ دوسری طرف حمام اور باورچی خانہ وغیرہ۔ اس مکان کی چھتیں بہت خوبصورت تھیں۔ بچہ کاری کا کام اور اس میں شیشے جڑے ہوئے تھے۔ اب چھتیں تبدیل کر دی گئی ہیں۔ سنگین ستونوں پر نہایت خوبصورت نقش و نگار تھے۔ جو امتداد زمانہ نے محو کر دیئے۔ اس مکان کے ساتھ ایک اور چھوٹا سا مکان ہے۔ جس کا راستہ علیحدہ بھی ہے اور ڈیوڑھی میں سے بھی جاتا ہے۔ یہ مکان ایک کوٹھڑی اسکے آگے دالان اور چھوٹے سے صحن پر مشتمل ہے۔ اسکے دروازے پر "لنگر خانہ" کا کتبہ لگا ہوا تھا۔ کہا جاتا ہے۔ کہ محرم کے زمانے میں اس میں نیاز کے لئے کھانا تیار ہوتا تھا۔

اسی مکان میں مولانا محمد باقر کی نشست تھی۔ ان کا کتب خانہ اور لیبیتو پر لیس بھی اسی عمارت میں تھا۔ اس مطبع کی چھپی ہوئی ایک کتاب ہمارے پاس بطور یادگار محفوظ ہے :

غدر کے حالات

سلطنت مغلیہ کا اگرچہ مدتوں پہلے خاتمہ ہو چکا تھا لیکن نام ابھی باقی تھا۔ ابو ظفر بہادر شاہ جو خاندان مغلیہ کے آخری تاجدار

مکمل انجمن اوقاف کے مکان کا اندرونی حصہ



تھے۔ برائے نام بادشاہ تھے۔ ان کی حکومت لال قلعہ کے حصار میں محصور تھی۔ شہر پر ایسٹ انڈیا کمپنی کا قبضہ تھا۔ اور اس کا حکم چلتا تھا۔ لیکن فرمانوں پر نام بادشاہ کا پڑتا تھا۔ عہدہ میں بغاوت کے بگولے اٹھے۔ فسادات برپا ہوئے۔ ارمی کو باغیوں کی فوج میرٹھ کی طرف سے آئی اور دہلی پر حملہ آور ہوئی۔ آخر کار دہلی پر باغیوں کا قبضہ ہو گیا۔ لوٹ مار کا بازار گرم ہوا۔ اور شہر میں طوفان قیامت برپا ہو گیا۔ اس بیتا کا اثر سب سے پہلے انگریزوں پر پڑا۔ باغیوں نے ان کو بے دریغ لوٹا اور قتل کیا۔ یہاں تک کہ خورتوں اور بچوں پر بھی رحم نہ کیا۔

مسٹر ٹیلر کا قتل

اس قتل و غارت کا سلسلہ دہلی کا لچ تک پہنچا۔ کہ اس کا پرنسپل بھی انگریز تھا۔ مسٹر ٹیلر کو اتفاق سے اس حملے کی پہلے سے خبر لگ گئی۔ وہ وہاں سے اپنی جان بچا کر بھاگے۔ اور سیدھے مولانا محمد باقر کے پاس آئے۔ کہ وہی ان کے ایسے قابل اعتماد دوست تھے۔ جن پر وہ ایسے کڑے وقت میں بھی بھروسہ کر سکتے تھے۔

چنانچہ مولانا نے ان کو کسی دن اپنے گھر میں پناہ دی۔ لیکن آخر کار کسی نہ کسی طرح یہ راز فاش ہو گیا۔ اب باغیوں نے مولانا کے مکان پر آکر شور مچانا شروع کیا۔ کہ فرنگی کو نکالے ورنہ ہم گھر میں گھستے ہیں۔ ان حالات سے مولانا اذ حد پریشان تھے۔ کہ اب کیا ہو گا۔ مسٹر ٹیلر نے خود ہی ان سے کہا۔ اب مجھے یہاں سے جانے دیجئے۔ یہاں میرا سلامت رہنا غیر ممکن معلوم ہوتا ہے۔ چنانچہ ایک دن علی الصبح مسٹر ٹیلر اور ان کے ساتھی جو غالباً مسٹر رانچنڈ عیسائی تھے۔ مولانا کے گھر سے نکلے کہ چپ چاپ رکھ جائیں اور باغیوں کی نظروں سے بچ کر انگریزی فوج سے جا ملیں۔ مولانا کے مکان سے کمپنی کی فوج تقریباً دو تین فرلانگ پر ڈیرے ڈالے پڑی تھی۔ مگر بیچ میں شہر کی فصیل حائل تھی۔ اور مکان اور فصیل میں مشکل سے آدھ فرلانگ کا فاصلہ تھا۔ مسٹر ٹیلر مکان سے نکلے باغیوں نے گلی سے نکلتے ہی ان پر حملہ کیا۔ جیسے پہلے ہی سے منتظر تھے۔ وہ بھاگے اور تمام محلے میں بھجوا پکڑ لیا۔ شور برپا ہو گیا۔ مسٹر ٹیلر کو جب جان بچانے کی کوئی صورت نظر نہ آئی۔ تو وہ مولانا محمد باقر کی مسجد کی طرف پلکے۔ مولانا اندر کے دروازے سے مسجد میں پہلے سے پہنچ چکے تھے۔ اور وضو کر رہے تھے۔ مسٹر ٹیلر دوڑ

کہ ایک حجرے میں چھپے۔ لیکن باغی بھی برابر ہی آپہنچے۔ مولانا نے ان لوگوں کو منع کیا۔ کہ مسجد کی حرمت کا خیال کریں۔ لیکن ایسے موقعہ پر کون کسی کی سنتا ہے۔ پھر انہوں نے کئی آدمیوں سے اذان دینے کو کہا۔ لیکن کسی نے نہ سنا۔ آخر انہوں نے خود ہی اذان کہی فسادِ بول نے اذان کا بھی احترام مد نظر نہ رکھا۔ بلکہ مسٹر ٹیلر کو مارنے پٹینے میں مشغول رہے۔ آخر کار ٹانگ سے پکڑ کر گھسیٹتے ہوئے مسجد سے باہر لے گئے اور باہر گلی میں لے جا کر قتل کر ڈالا۔ کہتے ہیں اس دن مولانا کے پیچھے کسی شخص نے بھی نماز پڑھی۔ بلکہ سب تماشے میں محو رہے مولانا نماز پڑھ کر گھر واپس آئے اور گھر والوں کو سارا واقعہ سنایا جس سے سب کے ہوش اڑ گئے کہ دیکھتے اب کیا ہوتا ہے؟

مولانا محمد باقر کی گرفتاری

آخر مئی ۱۹۴۷ء میں انگریزی فوج نے دہلی کو فتح کر لیا اب جبکہ دہلی پر انگریزی فوج کا تسلط ہوا تو باغیوں کی پکڑ دھکڑ شروع ہوئی۔ سب سے پہلے نوان لوگوں کی باز پرس ہوئی جنہوں نے اس بغاوت میں عملی حصہ لیا تھا۔ پھر ان لوگوں کو شکنجے میں

کسا گیا جن کا قلعہ محل سے کچھ تعلق تھا۔ اس کے بعد مخبروں نے جس کسی کے متعلق بخبری کی اس کو گرفتار کیا گیا۔ آخر کار ہر خوش پوش اور خوشحال شخص کی باری آئی اور جذبہ انتقام اس قدر بھڑکا کہ ہر مسلمان بغاوت کا ملزم ٹھہرا۔ بیان کیا جاتا ہے۔ کہ مولانا محمد باقر ان لوگوں میں تھے جن کے متعلق بخبری کی گئی تھی۔ چنانچہ ان کو بھی گرفتار کیا گیا۔

بعض لوگوں کا بیان ہے۔ کہ مسٹر ٹیلر وقت رخصت مولانا محمد باقر کو مدرسہ دہلی کے متعلق کچھ کاغذات دے گئے تھے اور یہ کہہ گئے تھے کہ جب دہلی پر انگریزی فوج کا قبضہ ہو جائے۔ تو یہ کاغذات افسر علی کو پہنچا دینا۔ کہا جاتا ہے کہ وہ ان کاغذات پر انگریزی میں یہ بھی لکھ گئے تھے۔ کہ اگر مولانا محمد باقر چاہتے تو ہماری جان بچا سکتے تھے۔ بہر حال اس وقت کوئی انگریزی پڑھا لکھا شخص موجود نہ تھا۔ کہ اس امر کی تصدیق کرتا۔ مولانا کو ان کے ہمدردوں نے منع کیا۔ کہ وہ کاغذات افسر علی تک نہ پہنچائیں۔ لیکن انہوں نے کہا۔ کہ میں نے مسٹر ٹیلر سے وعدہ کیا ہے۔ اور میں اسے ضرور پورا کروں گا۔ نیز مجھے پورا بھروسہ ہے۔ کہ مسٹر ٹیلر نے میرے خلاف کچھ نہ لکھا ہو گا۔ آخر کار وہ کاغذات انہوں نے افسر علی تک پہنچائے۔ اور لوگوں کا کہنا درست ثابت ہوا۔ کہ ان کو مسٹر ٹیلر کے قتل کے جرم میں موقوف کر لیا گیا۔

بعض لوگوں کا خیال ہے کہ مولانا کا اخبار سلطنت مغلیہ کے آخری تاجدار کا ہوا خواہ تھا۔ اور ان کا قلعہ معلیٰ سے بھی خاص تعلق تھا۔ اس لئے ان پر بغاوت کا الزام عائد کیا گیا۔ اس وقت کے حالات ثابت کرتے ہیں کہ یہ سب کچھ غلط تھا۔ مسٹر ٹیلر جیسے دوست سے یہ ہرگز امید نہیں ہو سکتی تھی۔ کہ وہ اپنے دوست کے متعلق کسی قسم کی ریشہ دوانی کرتے۔ خاص طور پر ایسے حالات میں کہ وہ اس کے گھر میں کئی دن تک محفوظ رہے۔ اور اسکے بعد اپنی مرضی اور حالات سے مجبور ہو کر اس کی پناہ سے نکلے۔ مسٹر ٹیلر کا مولانا کی پناہ سے نکل کر مارا جانا بھی کچھ اہمیت نہیں رکھتا۔ اگر وہ اس وقت گھر سے نہ نکلتے تو باغی لوگ یقیناً گھر میں گھس آتے اور ان کو وہیں پکڑ کر مار ڈالتے۔ اس وقت تو قصور صرف اتنا تھا کہ مولانا عمائد مشہر میں سے تھے اور مسلمان تھے۔ پھر قلعہ معلیٰ سے بھی کچھ نہ کچھ تعلق ضرور رکھتے تھے۔ بس یہی ان کے سب سے بڑے جرم تھے۔ غرض مولانا کو گرفتار کیا گیا۔ اور دہلی دروازے کے باہر پہنچا دیا گیا۔ وہاں پہلے سے کثیر تعداد باغیوں کی موجود تھی۔ اور ان سب کے لئے موت کا حکم صادر ہو چکا تھا۔ لیکن کچھ ہتہ نہیں تھا کہ پچاسی کس وقت دی جائے گی۔ یا کس وقت سب کو یکبارگی

گولیوں سے اڑا دیا جائے گا۔

مولانا کے گرفتار ہونے کے بعد گھر میں ایک کھرام مچ گیا۔ شہر میں جو کچھ ہو رہا تھا۔ اس کی افواہیں الگ ہوش اڑائے دیتی تھیں۔ چنانچہ سب سے پہلے یہ انتظام کیا گیا کہ جو کچھ زر و جواہر اور زیورات وغیرہ گھر میں موجود تھے۔ وہ یکجا کر کے ایک صندوق میں بند کئے اور تقریباً نصف رات گزرنے پر اس کو مسجد کے کنوئیں میں نشین کر ڈیا۔ کہ اللہ میاں کے حوالے۔ تقدیر کے ہوں گے تو مل جائیں گے ورنہ خدا زندگی دے تو اور بن جائیں گے۔

غرض وار و گیر اور قتل و غارت نے ایسی لافتنابھی صورت اختیار کی کہ کوئی معزز خاندان محفوظ نہ رہا۔ لوگ اپنی جانیں اور عزتیں بچا کر بھاگے۔ جو لوگ بھاگ نہ سکے۔ ان کو فحشیاب لشکر کے سپاہیوں نے زبردستی گھروں سے نکال دیا۔ مال و اسباب لوٹ لیا۔ مردوں کو کپڑے کر حاکم وقت کے سامنے پیش کیا۔ ان قیدیوں کو بلا تخصیص یا تو گولی سے اڑا دیا گیا۔ یا پھانسی پر لٹکا دیا۔ اگر کوئی ہنگامہ فرو ہونے کے بعد ہاتھ آیا۔ تو اس پر مقدمہ چلا کر سزائے موت کا حکم سنایا۔ دشمنی نکالنے کا یہی ذریعہ موقع تھا۔ جس کو کسی سے عداوت تھی۔ وہ اپنے دل کی بھڑاس نکال کر اس کو پھانسی پر لٹکوا دیتا

لے غدر کے بعد حکومت نے شہر کے سب کانوئیں صاف کر لئے۔ اور ان میں سے کچھ برآمد ہوا۔ اس پر قبضہ کر لیا۔

تھا۔ غرض شاہجہان آباد جس کی چہل پہل ضرب المثل تھی۔ چند
دنوں میں بالکل خالی ہو گیا۔ شہر کے گلی کوچوں میں زن و مرد کی لاشیں
پڑی سرٹتی تھیں۔ اور اٹھانے کو کوئی آدمی نہ ملتا تھا۔ جیادار عورتوں
کی لاشوں سے گھروں کے کنبے پر پڑے سرٹ رہے تھے۔ غرض شہر دہلی
گنج شہیداں کا نظارہ پیش کرتا تھا۔

گھر کی تباہی اور دہلی سے روانگی

انہی خانماں بربادوں میں مولانا محمد باقر کا خاندان بھی تھا۔
مولانا آزاد نے آبِ حیات میں ایک جگہ لکھا ہے۔ کہ فغیب لشکر
کے بہادر و فتنہ گھر میں گھس آئے اور بدوقیں دکھائیں کہ جلد یہاں
سے نکلے۔ دنیا آنکھوں میں اندھیر تھی۔ پھر ابھرا گھر سامنے تھا۔ اور
میں حیران تھا۔ کہ کیا کیا اٹھا کر لے چلوں۔

اس وقت آزاد کی عمر تقریباً ۳۰ سال کی تھی۔ اور ان کے ساتھ
تقریباً ۲۲ آدمیوں کا کنبہ تھا۔ جو مندرجہ ذیل افراد پر مشتمل تھا۔ آزاد
کی بہن، ان کی بیوی، دو صاحبزادیاں جن میں سے ایک کی عمر تقریباً
ایک سال کی تھی۔ اور دوسری چھ سات برس کی تھی۔ پھوپھی، پھوپھی

کی لڑکی، مولانا محمد باقر کی حرم۔ ان کے سائے، ان کی بیویاں اور بچے، بڑی پھوپھی کے بیٹے، ماما، اور ماما کا لڑکا۔ پرہیز کے منظم منشی بشیر حسین، ان کی بیوی اور چھ بچے۔ غرض یہ سب کے سب تعداد میں ۲۲ تھے۔ جو مولانا محمد باقر کے مکانات اور ان کی نگرانی اور سرپرستی میں زندگی بسر کرتے تھے۔ پردے میں بیٹھنے والی بیبیاں جو ایک قدم نہیں اٹھا سکتی تھیں۔ چادریں سروں پر ڈال کر گھر سے باہر نکلیں۔ لشکریوں نے گھر کی کسی ایک چیز کو بھی ہاتھ نہ لگانے دیا۔ آزادانہ آب حیات میں لکھا ہے۔ گہ بھرا ہوا گھر سامنے تھا۔ اور میں حیران تھا۔ کہ کیا کیا کچھ اٹھا کر لے چلوں۔ کہ دفعۃً استاد ذوق کی غزلوں کے جنگ پر نظر پڑی۔ یہی خیال آیا۔ کہ محمد حسین! اگر خدا نے کرم کیا۔ اور زندگی باقی ہے۔ تو سب کچھ ہو جائے گا۔ مگر استاد کہاں سے پیدا ہوں گے۔ جو یہ غزلیں پھر آکر کہیں گے۔ اب ان کے نام کی زندگی ہے۔ اور ہے تو ان پر منحصر ہے۔ یہ ہیں تو وہ مر کر بھی زندہ ہیں۔ یہ گئیں تو نام بھی باقی نہ رہے گا۔ وہی جنگ اٹھا بغل میں مارا۔ سچے سچائے گھر کو چھوڑ ۲۲ نیم جانوں کے ساتھ گھر سے بلکہ شہر سے نکلا۔ ساتھ ہی زبان سے نکلا۔ کہ حضرت آدم بہشت سے نکلے تھے۔ دلی بھی ایک بہشت ہے۔ انہی کا پوتا

ہوں، دہلی سے کیوں نہ نکلوں۔“

یہ آشفتمند حال قافلہ رنج و غم اور بربادی سے تباہ حال تھا۔ کہ اس حال میں گھر سے نکل کر قریب کی ایک گلی میں بیٹھ گیا۔ یہ گلی آج تک دھوبی وارے کے نام سے موسوم ہے۔ یہ خانماں برباد لوگ یہاں سے اکٹھے ہو کر شہر سے باہر نکل جانے کا ارادہ کر رہے تھے۔ کہ یکا یک ایک گولہ زمین پر آگرا۔ اس کے دھماکے سے مولانا آزاد کی ایک شیرخوار لڑکی جس کی عمر تقریباً ایک سال کی تھی۔ دہل گئی۔ اور اس پر سکتے کا عالم طاری ہو گیا۔ یہ حالت کئی دن تک رہی اور آخر اسی حال میں وہ بھی انتقال کر گئی۔ یہ قافلہ دھوبی وارے سے روانہ ہو کر برف خانے پہنچا۔ برف خانہ جنت منتر کے قریب واقع تھا۔ اور جنت منتر یہاں سے تقریباً تین میل کے فاصلے پر تھا۔ یہ لوگ بڑی مصیبت جھیل کر وہاں تک پہنچے۔ اور جان میں جان آئی۔ اس وقت دلی کے برباد شدہ لوگوں کو کوئی پانی پلانے کا بھی روادار نہ تھا۔ کہ کہیں خود بھی بغاوت کے الزام میں ماخوذ نہ ہو جائے۔ کسی درخت کے نیچے ڈیرے ڈال دیتے۔ اور کھانے پینے کی فکر ہوتی۔ کہ کئی دن سے چھوٹے بڑے سب فاقوں سے تھے۔ پریٹ بڑا دوزخ ہے۔ جس کو ہر حال میں بھرنہ ہی پڑتا ہے

جو کچھ کسی کے پاس حسن اتفاق سے رہ گیا تھا۔ وہ اس نے نکال کر پیش کیا۔ وہاں ہزار وقتوں سے سونے کی تول آٹا ملا۔ ایسی حالت میں تواچہ لہا کہاں سے ملتا۔ مٹی کے ٹھیکرے میں آٹا گوندھا، پتھر جمع کر کے اُن کا چو لہا بنایا۔ ادھر ادھر سے دشتوں کے پتے اور سُکھی ٹہنیاں جمع کیں۔ اور آگ جلائی۔ ٹھیکرے ہی سے توے کا کام لیا اور کچی پکی روٹیاں پکا بیٹیں۔ کہیں سے مانگ مانگ کر لہسن۔ مرچیں اور نمک نہیا کیا۔ اسے بھی پتھروں پر پسپا اور چٹنی تیار کی گئی۔ میری والدہ بیان کرتی ہیں کہ آزاد و مرحوم کہا کرتے تھے۔ ”بیٹی! اس لہسن کی چٹنی اور ٹھیکروں پر پکی ہوئی روٹی میں ایسا مزہ آیا کہ کبھی پلاؤ۔ زردے اور قورمہ بریانی میں نہیں آیا۔“

یہاں بیٹھ کر یہ فیصلہ ہوا۔ کہ تمام قافلہ منشی بشیر حسین کے ساتھ سو فی پت روانہ ہو جائے۔ منشی صاحب چھاپہ خانہ کے منتظم تھے۔ اور ان کے والد بھی ان سے پہلے یہی خدمت بڑی دیاننداری سے انجام دیتے رہے تھے۔ اسلئے ان پر ہر قسم کا بھروسہ تھا۔ بدقت تمام بیل گاڑیاں کرایہ پر کی گئیں۔ اور تمام سواریاں منشی صاحب کی نگرانی میں سو فی پت روانہ ہو گئیں۔ آزاد کو ہر چند سب

نے کہا کہ ہمارے ساتھ چلو اور اپنی جان کو مزید خطرے میں نہ ڈالو
لیکن انہوں نے کہا کہ اللہ نگہبان ہے۔ میں ایک مرتبہ اپنے والد
سے ضرور ملوں گا۔ آخر سب روٹے پیٹتے روانہ ہو گئے۔ اور آزاد
وہاں سے اپنے استاد کا کلام بغل میں دبائے سیدھے دہلی آئے۔

آزاد کی والد سے آخری ملاقات

یہاں شہر پر انگریزی فوج کا پورا تسلط تھا۔ اور کسی معقول
آدمی کے لئے آزاد پھرنا جان کھونے کے مراد تھا۔ حالات کو
دیکھ کر سخت پریشانی ہوئی۔ کوئی یا اور مددگار نظر نہ آتا تھا۔
اول تو کسی کا پتہ ہی نہ چلتا تھا۔ اور جس کا سراغ ملتا تھا۔ وہ نفسی
نفسی کی کشمکش میں اپنے پرانے کو بھولے ہوئے تھا۔ آخر انہیں
ایک سکھ جرنیل کا خیال آیا کہ وہ مولانا محمد باقر کا دوست تھا۔
دل نے کہا۔ یہی ایک شخص ہے جو شفیق باپ تک بکیں بیٹے
کی رسانی کر سکتا ہے۔ اس کے پاس پہنچے۔ پے درپے حادثات
اور انقلاب نے علیہ لگاڑ دیا تھا۔ اول تو وہ پہچان ہی نہ سکا۔
جب اس نے پہچانا تو گلے سے لگا لیا۔ حالات دریافت کئے۔

آزاد نے اپنا ارادہ ظاہر کیا۔ اس نے کہا۔ شہر کی حالت تمہیں معلوم ہی ہے۔ تمہارا ایک لمحہ بھر بھی یہاں رہنا خطرے سے خالی نہیں۔ لیکن انہوں نے پھر بھی اپنی آرزو پوری کرنے پر اصرار کیا۔ آخر اس نے وعدہ کیا کہ اچھا جس طرح بھی ہو گا میں تمہاری مدد کروں گا۔ چنانچہ اس نے سب سے پہلے یہ مشورہ دیا کہ اپنا لباس تبدیل کرو۔ اور میرے ساتیس کا لباس پہنو۔ کہ اس شہر میں جان اسی طرح محفوظ رہ سکتی ہے۔ آزاد نے اسی پر عمل کیا۔ کہتے ہیں پہلے اس نے خود دہلی دروازے کے باہر جا کر باغی قیدیوں کا معائنہ کیا۔ کہ نق ووق میدان میں پڑے تھے۔ نہ ان کے پاس تن ڈھانکنے کو کپڑا تھا اور نہ پیٹ بھرنے کو روٹی۔ بھوک اور پیاس سے ماہی بے آب کی طرح تڑپتے تھے۔ ہر شخص دن کی دھوپ اور رات کی سردی سے ٹڈھال بلکہ نیمجان تھا۔ یہی وہ لوگ تھے۔ جو شاہ جہان آباد کی روح رواں اور رٹوسا کہلاتے تھے۔ لیکن آج ناگہانی موت اور بے اندازہ آلام نے ان کا محاصرہ کر رکھا تھا۔ چاروں طرف سنگین فوجی پہرہ تھا۔ کہ کوئی جان بچا کہ نہ لکھنے نہ پاتے۔ جرنیل سردار نے واپس آ کر آزاد کو ان حالات سے آگاہ کیا۔ آخر فیصلہ یہ ہوا کہ دوسرے

روز جرنیل صاحب اپنے گھوڑے پر چلیں اور آزاد بحیثیت
سائیس کے اس کے ساتھ ساتھ دوڑیں۔ اور اس طریقے سے
قیدیوں تک پہنچ جائیں۔

دوسرے روز اسی تجویز پر عمل ہوا۔ آزاد سائیس کا لباس
پہنے جرنیل کے گھوڑے کے ساتھ ساتھ چلے۔ اور آخر اس مقام
پر پہنچے جہاں باغی قیدی اپنی زندگی کی آخری ساعتیں گزار
رہے تھے۔ کوئی بھوک پیاس سے رو رہا تھا۔ کسی کو موت اور
بربادی کا الم نیچان کتے تھا۔ بہت سے بے فکرے اس عالم میں
بھی بے فکر تھے۔ شطرنج، چو سرا اور گھنٹے کی بازی لگ رہی تھی۔
انہی لوگوں میں ایک طرف کو ایک مرد خدا خلوص دلی سے عباد
میں مصروف تھا۔ چہرے پر سکون و اطمینان کے آثار تھے۔ یہی
آزاد کے شفیق بڑھے باپ تھے۔ بہت دیر کے بعد نظر اٹھائی
تو تھوڑے فاصلے پر اپنا پیارا۔ لاڈوں کا پالا۔ جگر گوشہ سائیس
کے لباس میں کھڑا ہوا نظر آیا۔ ایک دم چہرے پر پریشانی کے
آثار ظاہر ہوئے آنکھوں سے ٹپ ٹپ آنسو گرنے لگے۔ ادھر
یہی حالت بیٹے پر گزری۔ دُنیا آنکھوں کے سامنے اندھیر ہو
گئی۔ جب نظر لے یاوری کی۔ نو دیکھا کہ ہاتھ سے اشارہ کر رہے

۱۰ مولانا محمد باقر کی عمر اس وقت ستر سال سے زائد تھی۔

ہیں۔ کہ بس آخری ملاقات ہو گئی۔ اب رخصت ہو اور ویرہ نہ کرو
اس اشارے کے بعد انہوں نے دُعا کے لئے ہاتھ اٹھا دیئے۔
خدا ہی بہتر جانتا ہے۔ کہ ایسی حالت میں اپنے پیارے اڈا کھوتے
بیٹے کے لئے کیا کیا دُعائیں مانگی ہوں گی۔

آزاد نے اس وقت لاکھ ضبط کیا۔ لیکن نہ ہو سکا۔ وہاں
سے روٹے ہوئے رخصت ہوئے اور اس وقت تک اس فادار
جرنیل کی حفاظت میں رہے۔ جب تک کہ شاہجہان آباد کی یہ
مقدس اور معصوم روحیں نفسِ عنصری میں قید رہیں ❖

برائے وطیفہ

آزاد کو بچپن سے وٹیفے اور ورد پڑھنے کا شوق تھا
قاعدہ ہے۔ کہ جس ماحول میں انسان تہ بیت پاتا ہے۔ وہ اس
کی طبیعت پر اپنا اثر ضرور دکھاتا ہے۔ چہ نکہ ان کا خاندان مجتہدین
کا خاندان تھا۔ اسلئے وظائف اور اُردو کا شوق بھی قدرتی تھا
چنانچہ انہوں نے جرنیل صاحب کے مکان میں رہ کر ”سورہ منم قریش“
کا ورد شروع کیا۔ یہ وٹیفہ چودہ دن آدھی رات کے بعد پڑھا
جاتا ہے۔ اور چودہ دن کے بعد دلی مراد بر آتی ہے۔ آزاد کو اس

وظیفہ پر بڑا بھروسہ تھا۔ جرنیل صاحب کے کیمپ کے پاس ایک کھنڈر مکان تھا۔ جو اس وظیفہ کے لئے نہایت مناسب تھا۔ آزاد چودہ راتیں برابر وظیفہ پر ٹھہر کر اس کھنڈر میں سوتے رہتے۔ آخری رات کو انہوں نے خواب میں دیکھا۔ کہ کوئی شخص آیا ہے اور کہہ رہا ہے۔ ”محمد حسین اٹھ۔ لے کنبیاں لے“ یہ آواز تین مرتبہ کان میں آئی اور ان کی آنکھ کھل گئی۔ اٹھ کر ادھر ادھر کنبیاں تلاش کرنی شروع کیں۔ آخر اس نتیجے پر پہنچے کہ قفل مراد کی کنبیاں ہاتھ آگئیں۔

دہلی سے کوچ

آخر شہر میں یہ افواہ پھیلی۔ کہ تمام قیدیوں کو گولی کا نشانہ بنا دیا گیا ہے۔ آزاد عجب عالم میں دہلی سے نکلے۔ صدمات اور پریشانیوں نے انہیں بڑھا کر دیا تھا۔ دنیا آنکھوں میں اندھیرا تھی۔ کہیں جانے کا راستہ نہ ملتا تھا۔ استاد کے کلام کا پلندہ بغل میں تھا۔ اس کے علاوہ سکھ سردار نے چلنے وقت ایک چھوٹی سی درسی۔ اور آٹا وغیرہ گوندھنے کے لئے ایک لکڑی کا

کھڑا (تسلا) بھی دے دیا تھا۔ وہ بھی ساتھ تھا۔ اور شہر سے باہر نکلنا چاہتے تھے۔ کہ ایک فرنگی نے ٹوکا اور ساتھ ہی اپنی بندو کی سنگین سے سرکا پلندا اٹھا کر زمین پر دے مارا۔ اور کہا۔ اسے بڑھا۔ اس میں کیا ہے؟ سنگین اور پاؤں کی مدد سے پلندا کھول ڈالا۔ جب اس میں سے سوائے پڑانے کاغذ کے پڑوں کے اور کچھ برآمد نہ ہوا۔ تو کچھ بکتا ہوا چل دیا۔ آزادانہ بدقت تمام کاغذات جمع کئے اور جلدی جلدی باندھ کر آگے روانہ ہوئے یہاں تک کہ شہر سے باہر نکل گئے۔

آزاد نے ایک نقل مثنوی ”حب وطن“ میں بیان کی ہے غالباً یہی وہ جذبات ہیں۔ جو اس وقت ان کے سینے میں موجزن ہوں گے۔

دلی کہ جو ہمیشہ سے کمال ہے	جو باکمال اسمیں ہے وہ بمثال ہے
اک شخص داس سار لواری کی جان تھا	پر جان سے عزیز تھا دلی کو جانتا
آیا دکن سے خلعت و در اس کی واسطے	اور نقد بہر زاد سفر اس کی واسطے
ہر چند منہ تو دلی سے موڑا جاتا تھا	پر ہاتھ سے یہ مال بھی چھوڑا نہ جاتا تھا
دلی کو یہ بھی چھوڑ کے سوئے دکن چلے	پر جیسے کوئی چھوڑ کے بلبل چمن چلے
پہنچے مگر انہی تھے در راج گھاٹ پر	جو دفعۃً نظر پڑی جہنما کے پاٹ پر

دیریا کی لہریں دیکھ کے لہرایا ان کا دل اور دلی چھوٹتے ہوئے بھڑایا ان کا دل
 منہ پھیر کر نگاہ جو نہی شہر پر پڑی جلوہ دکھاتی جامع مسجد نظر پڑی
 تب وہ پیامبرؐ کو جرایا دکن سے تھا اور ان کو بچلا وہ پھڑا کر وطن سے تھا
 دیکھانگاہ یاس سے اور اس سے یہ کہا پیچھے چلیں گے پہلے مگر یہ تو دو بتا
 ایسی تہارے شہر میں جہنم ہے یا نہیں منہ دیکھ کر وہ اس کا ہنسا اور کہا نہیں
 پھر سوتے شہر اشارہ کیا اور یہ کہا مسجد بھی اس طرح کی دکھا دو گے وال بھلا
 وہ شخص مسکرایا کہ یہ کیا سوال ہے اس خانہ خدا کا تو ثنائی محال ہے
 ہے اپنی طرز میں یہ نرالی جہان سے اُڑی زمین پہ جس کی شبیہ آسمان سے
 یہ بات اسکی سننے ہی میں جہیں ہوئے اور بولے خیر ہے کہ روانہ نہیں ہوئے

جہنم نہیں ہے جامع مسجد جہاں نہیں

سننے بھی ہو میاں ہمیں جانا وہاں نہیں

پورب کی گردش

دہلی سے مہلنے کے بعد یہ کسٹرا درسی جو سکھ جرنیل کا عطیہ تھا
 اور ان کے پیارے استاد کا کلام ہمیشہ حرز جان رہا۔ آدرۃ وطن
 ہو کر خدا جانے آزاد کہاں کہاں گئے۔ لوگ کہتے ہیں۔ پورب کی طرٹ

نکل گئے تھے۔ صوبجات متحدہ و اووہ میں سمت آزمائی کرنا چاہتے تھے۔ لیکن غدر کا ہنگامہ محض دہلی تک محدود نہ تھا۔ بلکہ سارے ہندوستان پر محیط ہوا چاہتا تھا۔ غرض کہیں بھی قرار نہ ملا۔ کچھ مدت مارے مارے پھر سے اس خانہ بربادی کی سیاحت میں انہوں نے مختلف ذرائع سے روزی پیدا کی۔ خدا ہی بہتر جانتا ہے۔ کیا کیا دقتیں پیش آئی ہوں گی۔ اور کن کن مصیبتوں میں گرفتار ہوتے ہوئے گتے کہتے ہیں۔ انہوں نے کچھ دن کسی فوجی سکول میں بھی ملازمت کی مگر چند ماہ کے بعد اسے بھی ترک کر دیا۔

پنجاب کو واپسی ریاست جیند میں قسمت آزمائی

آخر وسط ہند میں تقریباً چھ مہینے کے بعد پنجاب کی طرف پھرے۔ جیند میں کچھ عرصہ قیام کیا۔ وہاں کسی نہ کسی طرح راج و رہا میں شاعری کی بدولت رسائی ہوئی کہتے ہیں بہار اچھا صاحب نے ازراہ تذروانی کچھ انعام و اکرام بھی دیا۔ لیکن آزاد اس پر

تقاعد نہ کر سکے۔ جیند کے قیام کے دوران میں انہوں نے متعدد
 قصیدے لکھے اور ہمارے صاحب کی خدمت میں پیش کئے۔
 ان قصائد کو پڑھنے کے بعد آزاد کی پریشان حالی کا اچھی طرح
 اندازہ ہوتا ہے۔ یہ وہ زمانہ ہے۔ جب وہ کسی جگہ ابھی قیام پذیر
 نہ ہوئے تھے۔ اور اس فکر میں تھے کہ کہیں سے کوئی معقول سہارا
 ملے۔ تو وہاں مقیم ہو جائیں۔ معلوم ہوتا ہے۔ وہاں بھی پاؤں نہ
 جھے اور جو وہ چاہتے تھے۔ وہ حاصل نہ ہوا۔ ہم جیند کے قیام
 کا تعین نہیں کر سکتے۔ کہ وہاں وہ کتنی مدت رہے۔ اس وقت
 تک ان کی زندگی بھی محفوظ نہ تھی۔ کیونکہ غدر فرو ہونے کے بعد
 ان کے وارنٹ گرفتاری کٹ چکے تھے۔ اور گرفتار کرانے کیلئے
 پانسو روپے کا انعام بھی مقرر تھا۔

لدھیانہ میں آنا۔ پریس میں ملازم ہونا

جب جیند کے دربار میں قسمت نے یاد دہانی کی تو آزاد وہاں سے
 بھی نکلے۔ لدھیانہ میں ان دنوں ارسطو جیہ مولوی رجب علی شاہ
 صاحب میرمنشی گورنر پنجاب نے مجمع البحرین کے نام سے ایک

پریس جاری کر رکھا تھا۔ یہ وہی رجب علی شاہ ہیں۔ جو مولانا محمد اکبر اور مولانا محمد باقر کے شاگرد تھے۔ لدھیانہ پہنچ کر آزاد ناظم مطبع سے ملے۔ حسن اتفاق سے انہیں ان دنوں ایک کاتب کی ضرورت تھی آزاد ایک نوپریس کے کام سے ابھی طرح واقف تھے۔ دوسرے انہوں نے بچپن میں کتابت بھی سیکھی تھی۔ کہ پُرانے زمانے کے لوگ اپنے بچوں کو خوشنویسی ضرور سکھاتے تھے۔ چنانچہ آزاد نے اپنے خط کا نمونہ پیش کیا جو منتظم صاحب نے پسند فرمایا۔ اور ان کو ملازم رکھ لیا۔ کتابت کے کام کے ساتھ ساتھ مولوی رجب علی صاحب کے بچوں کی تعلیم بھی آزاد صاحب کے سپرد ہوئی۔ رجب علی صاحب اکثر دورے میں رہا کرتے تھے۔ اور کبھی کبھی لدھیانہ آتے تھے۔ آزاد اس پریس میں کاتب کی خدمات نہایت دیانتداری اور خوش اسلوبی سے انجام دیتے رہے۔ وہ اپنے فرائض منصبی سے جب فرصت پاتے تو اپنے استاد کے کلام کا دفتر کھول بیٹھتے۔ اور اس کو درست کر کے لکھتے۔ بچے بھی یہ باتیں بڑی دلچسپی سے دیکھتے۔ وقت گزرتا گیا۔ اور اچھا گزرا۔ یہاں تک کہ رجب علی شاہ صاحب لدھیانہ گئے بچوں نے ان سے اپنے نئے استاد کا ذکر کیا اور یہ بھی بتلایا کہ وہ دہلی کے رہنے والے ہیں۔ اور جب فرصت پاتے ہیں۔ شعر اشعار لکھتے

رہتے ہیں۔ رجب علی شاہ صاحب کو بھی ملنے کا اشتیاق ہوا۔ کہ
دہلی کا ایسا کون شخص آ پھنسا ہے۔ کہتے ہیں۔ جب آزاد کی شاہ صبا
سے ملاقات ہوئی۔ تو عجب منظر تھا۔ پے در پے صدمات اور
آفتلابات سے آزاد بڑھے ہو گئے تھے۔ اور پہچانے نہ پہچانے
جانتے تھے۔ انہوں نے آزاد کو پہچانا۔ گلے سے لگایا۔ حالات پوچھے
اور ہر طرح کی خاطر جمع کی۔ تنخواہیں بھی اضافہ کیا اور مجبور کیا کہ
اپنے گھر والوں کو بھی یہیں بلا لیں۔

آخر آزاد نے رجب علی شاہ صاحب کی عنایات بے غایت
سے مجبور ہو کر اپنے خاندان کو جو اس وقت تک سو فی پت میں مٹی
بشیر حسین کی مہمانی میں تھا۔ لادھیانہ پہنچنے اور مع الحیر ہونے کی
اطلاع دی۔ پھر مولوی صاحب کے کہنے سننے سے سفر خرچ بھی
بھیجا کہ لادھیانہ آجائیں۔ چنانچہ سارا خاندان سو فی پت سے
لادھیانہ آ گیا۔

جو کام اس وقت آزاد نے اختیار کیا تھا۔ وہ اگرچہ ان کے
گزارے کے لئے بہت کافی تھا۔ انہیں چودہ پندرہ روپے ماہوار
ملنے تھے۔ لیکن ان کی بند بخت اور نرتی کرنے کا جذبہ انہیں
آگے پہنچانا چاہتا تھا۔ اور وہ سمجھتے تھے کہ موجودہ کاروبار شخص

جینے کا سہارا ہے۔ درحقیقت قدرت نے ان کو کسی اور کام کے لئے پیدا کیا ہے۔ اس وقت غدر کو ڈھائی تین سال ہو چکے تھے۔ دہلی سے نکلے ہوئے لوگ جہاں جہاں موجود تھے۔ وہ اپنی معافیوں کی تصدیق کرا کر آرام کی زندگی بسر کر رہے تھے۔ لیکن آزاد کو ابھی تک اطمینان نہ تھا کیونکہ انہوں نے معافی حاصل نہ کی تھی اور ڈر تھا۔ کہ کوئی بد بخت چغلی نہ کھائے اور بیٹھے بٹھائے کوئی اور آفت آئے۔ لیکن پھر بھی ان کو اسطو جاہ کی پناہ کا بہت بڑا سہارا تھا۔ اور وہ یہ سمجھے ہوئے تھے۔ کہ اتنی مدت گزر گئی ہے گویا غدر کے تخریبی پروگرام ختم ہو چکے ہیں۔ اور اب تعمیری کاروبار کی باری ہے۔

ڈاکٹر تعلیمات سے ملاقات

دسمبر ۱۹۶۷ء میں دورہ کرتے ہوئے ڈاکٹر تعلیمات پنجاب لدھیانہ آئے۔ اور ڈاکٹر بنگلے میں قیام پذیر ہوئے۔ آزاد کو ان کی آمد اور قیام کا پتہ چل گیا۔ اور وہ کسی نہ کسی طرح ان تک جا ہی پہنچے۔ اس ملاقات سے ان کا مشائد اصلی

یہ تھا۔ کہ تعلیمات سے اپنی دلچسپی کا اظہار کریں۔ اور یہ جملہ
 وہیں کہ میں تعلیم کی توسیع اور ترقی میں محکمہ تعلیم کو کیا امداد دے
 سکتا ہوں۔ کہا جاتا ہے۔ کہ ڈائریکٹر سے ملاقات بہت بار آوری
 ثابت ہوئی، اور انہوں نے آزاد کے خیالات کو پسند کیا۔ لیکن
 معلوم ہوتا ہے۔ کہ صاحب بہادر کے دماغ سے وہ گفتگو بہت
 جلد محو ہو گئی۔ اور اس کا کوئی خاطر خواہ نتیجہ برآمد نہ ہوا۔

ڈاکخانہ لاہور میں ملازم ہونا

اسی اثنا میں معلوم ہوا کہ مرزا محمد علی مولانا محمد باقر کی
 حقیقی بہن کے بیٹے محکمہ ڈاک خانہ جات لاہور میں پوشماسٹر
 ہو گئے ہیں۔ آزاد نے اس وقت کو غنیمت جانا کہ لاہور پہنچنے کی
 سبیل نکلی۔ وہ مدت سے ایسے موقع کی تلاش میں تھے۔ لاہور
 میں اگرچہ ان دنوں تعلیم کا کوئی خاص چرچا نہ تھا۔ لیکن حالات
 سے اندازہ ہوتا تھا۔ کہ یہ شہر پنجاب کا دارالخلافہ ہے۔ یہاں
 محکمہ تعلیمات میں بڑی بڑی شاہراہیں پیدا ہوں گی۔ جن میں
 ترقی کرنے کی بہت گنجائش ہوگی۔ چنانچہ آزاد لاہور گئے۔ اور

ان کے حقیقی پھوپھی زاد بھائی مرزا محمد علی صاحب نے کمال مہربانی فرمائی۔ پہلے ان کو اپنے پاس رکھا۔ پھر محکمہ جنرل پوسٹماسٹر میں سررشتہ دار کی جگہ دلوادی۔ یہاں بھی آزاد کو وہی چودہ پنڈرہ روپے تنخواہ ملتی تھی۔ اور سچ پوچھو تو بہت غنیمت تھی۔ ملازم ہونے کے بعد آزاد اپنے گھر والوں کو بھی لاہور لے آئے۔ اور باقاعدہ اقامت پذیر ہو گئے۔

ڈاکٹر تعلیمات سے دوبارہ ملاقات

۲۵ مئی ۱۸۶۱ء کو آزاد نے ڈاکٹر تعلیمات کو ایک خط لکھا جو مکتوبات آزاد میں شائع ہو چکا ہے۔ اس خط میں انہوں نے اس ملاقات کا بھی حوالہ دیا جو لدھیانہ کے ڈاک بنگلے میں ہوئی تھی۔ فرماتے ہیں :-

”ہر اتفاق آب و دانہ فدوی لاہور میں پہنچا۔ اور محکمہ محتشمہ حضور جنرل پوسٹماسٹر صاحب بہادر میں سررشتہ دار ہے۔ چونکہ حضوری خدمت حکام سے علاوہ اپنے نفع ذاتی کے اس قسم کے فوائد متصور ہیں۔ جن سے کہ خلق خدا کو فوائد حاصل ہوں۔

اور خدا اور نانبانِ خدا رضامند ہوں۔ اور واسطے ہمیشہ کے نام نیک یادگار رہے۔ اس واسطے فدوی بھی آرزو مند قدسِ حضور کا ہے۔ امیدوار ہوں۔ کہ بنظرِ علم پروری اور جوہر شناسی اپنے وقت فرصت سے فدوی کو مطلع فرمائیے۔ کہ حاضر حضور ہو کر دولتِ لازوال حاصل کروں۔“

ایک عزیز کی رشتہ دوانی اور اس کا خوش آئند نتیجہ

یہ معلوم نہیں ہو سکا۔ کہ اس ملاقات کا کیا نتیجہ نکلا لیکن اتنا ضرور پتہ چلتا ہے۔ کہ دائرِ کٹر مہادر سے تعلقات بڑھتے چلے گئے۔ اور وہ اُمیدیں جو مدقوں سے دل و دماغ میں پیچ و تاب کھا کھا کر رہ جاتی تھیں۔ ان کی بار آوری کے دن قریب تر آگئے چنانچہ مرزا محمد علی صاحب باوجود قریبی عزیز ہونے کے ان کے بڑھتے ہوئے رسوخ کو نہ دیکھ سکے۔ کہا جاتا ہے۔ کہ انہوں نے تحفیہ طور پر گو رمنٹ کو اطلاع دی۔ کہ یہ محمد حسین

آزاد وہی شخص ہے۔ جس کے باپ کو غدر کے بعد مسٹر ٹیڈ کے قتل کے الزام میں گولی سے اڑا دیا گیا تھا۔ اور اس کے وارنٹ گرفتاری جاری ہو گئے تھے۔

غدر کو اگرچہ تین چار سال گزر چکے تھے۔ اور عام معافی کا اعلان بھی ہو چکا تھا۔ لیکن پھر بھی حکومت ایسے لوگوں سے احتراز کرتی تھی۔ جنہوں نے غدر میں انگریزوں کے خلاف کوئی عملی حصہ لیا تھا۔ چنانچہ تحقیقات شروع ہوئی اور شدہ شدہ اس کی اطلاع آزاد کو بھی مل گئی۔ گھر میں ایک کھرام مچ گیا۔ کہ دیکھتے اب کیا ہوتا ہے۔ بہر حال یہ تحقیقات بہت جلد ختم ہو گئی۔ اور آزاد پر کسی قسم کی سخت گیری نہیں کی گئی۔ بلکہ اس کا اثر الٹا یہ ہوا کہ آزاد ڈاکخانہ کی ملازمت سے سبکدوش ہو کر محکمہ تعلیم میں آ گئے۔ جہاں ان کو بجائے پندرہ روپے چھینے کے مبلغ پچھتر روپے ماہوار ملنے لگے۔

محکمہ تعلیم میں ملازم ہونا

مبھرجی فلان دنوں محکمہ تعلیمات کے ڈائریکٹر تھے۔ ان کو علوم مشرقی سے بہت دلچسپی تھی۔ ماسٹر پیارے لال آشوب جو

دہلی کے رہنے والے تھے۔ ان کے ماتحت کام کرتے تھے۔ وہ آزاد کو دہلی کالج کے دماغ سے جانتے تھے۔ ایک ہی وقت میں دونوں نے کالج میں تعلیم حاصل کی تھی۔ بعض ادبی تاریخوں میں لکھا ہے کہ پیارے لال صاحب آسٹوب نے آزاد کو سرسبز تعلیمات کے ڈائریکٹر سے روشناس کرایا۔ لیکن مذکورہ صدر خط سے صاف ظاہر ہے کہ آزاد کی پہلی ملاقات ان سے لاہور کے ڈاک بنگلے میں ایک سال قبل ہو چکی تھی۔ جس کی وجہ سے وہ خود ان سے براہ راست ملے۔ پنڈت جی چونکہ آزاد کے ہوطن تھے اور دہلی کالج کے زمانے سے ان کی قابلیت علمی سے اچھی طرح واقف تھے۔ اسلئے انہوں نے آزاد کی سفارش ضرور فرمائی ہوگی۔ جس کے لئے آزاد کا خاندان ان کا اذ حد شکریہ گزار رہا ہے۔ بہر حال ہم اس حقیقت سے انکار نہیں کرتے کہ پنڈت جی کی قدر دانی اور سفارش آزاد کے حق میں بہت مفید ثابت ہوئی ڈائریکٹر تعلیمات ان دنوں محکمہ تعلیمات کی طرف سے ایک تعلیمی اخبار جاری کرنا چاہتے تھے۔ اس کے لئے انہیں ایک اُردو اخبار نویس کی ضرورت تھی۔ اس کے علاوہ یہ تجویز تھی کہ انجمن پنجاب کے نام سے ایک انجمن بھی قائم کی جائے۔ جو

پنجاب میں تعلیم و تعلم کو فروغ دے۔ اور یہ اخبار اس انجمن کے مفید مقاصد کی تبلیغ و اشاعت کرے۔ اس تحریک اور تجویز کو عملی جامہ پہنانے کے لئے آزاد کی خدمات حاصل کی گئیں۔ ان کو اخبار نویس کا پہلے سے تجربہ حاصل تھا۔ انجمن کے مقاصد کی ترویج کے لئے اخبارات انا بلق پنجاب جاری ہوا۔ ماسٹر پارے لال اسکے ایڈیٹر ہوئے اور آزاد سب ایڈیٹر مقرر ہوئے۔ یہاں یہ بتلا دینا بھی ضروری ہے کہ بحیثیت سب ایڈیٹر کے آزاد کو پچھتر روپے ماہوار ملتے تھے۔

آزاد نے اس اخبار کو مقبول اور اس کے مقاصد کو کامیاب بنانے میں بڑی سرگرمی اور جانفشانی سے کام کیا۔ جس سے ڈاکٹر بہادر بہت خوش ہوئے اور ان کو ابتدائی جماعتوں کی ریڈریں تیار کرنے کا کام دے دیا گیا۔ جب آزاد کو تصنیف تالیف کا کام مل گیا۔ تو وہ سب ایڈیٹری سے سبکدوش ہو گئے۔ ان کی جگہ مولانا الطاف حسین صاحب حالی کو ملازم رکھا گیا۔

بعض غلط فہمیوں کا ازالہ

تاریخ ادب اردو مصنفہ رام بابو سکسینہ میں مذکور ہے

اور اس کے مصنف نے یہ بات غالباً مخمخانہ جاوید سے نقل کی ہے۔ کہ آزاد پھرتے پھرتے ۱۸۶۴ء میں لاہور پہنچے اور مولوی رحمت شاہ کے ذریعہ سے پنڈت من پھول لفٹنٹ گورنر کے مہرشتی سے ملے۔ اور ان کی سفارش سے سررشتہ تعلیم کے محکمہ میں پندرہویں ماہوار پر ملازم ہو گئے۔ چھوٹے عہدے کی وجہ سے ان کو اتنا موقع نہ ملتا تھا کہ بڑے بڑے افسران سرکاری سے مل سکیں۔ جو ان کی لیاقت اور قابلیت کا لحاظ کر کے ان کو کسی اعلیٰ عہدے پر پہنچائیں۔ اتفاق سے ماسٹر پیارے لال صاحب آشوب دہلوی کے ذریعہ سے جو ان کے ہی خواہ دوست تھے۔ میجر فلرڈاٹر کٹر سررشتہ تعلیم تک رسائی ہو گئی۔ جو علوم السنہ مشرقیہ سے کمال ذوق رکھتے تھے۔ اور رسائی کی صورت یہ ہوئی کہ میجر صاحب نے لفظ "ایجاد" کو نوٹ لکھا تھا۔ جس کی نسبت تذکیر و تانیث کا کچھ شبہ تھا۔ ماسٹر پیارے لال آشوب نے آزاد کو بلایا اور ان سے اس کی بابت دریافت کیا۔ انہوں نے ایجاد کو مذکر کہا۔ اور جب سند مانگی گئی تو یہ شعر سودا کا پڑھا۔

ہاتے کس بھڑوے کا یہ ایجاد ہے نسخے میں معجون زر بنا د ہے
اس اہم واقعہ کے متعلق میں نے والد مرحوم سے یہ سنا

ہے۔ کہ آزاد ٹوٹاں کھا دیں ملازم تھے۔ اور ان کو میجر صاحب سے ملاقات کا شرف پہلے سے حاصل تھا۔ ایک دن اتفاق سے صبح کی سیر میں آزاد کی پنڈت جی سے ملاقات ہو گئی۔ پنڈت جی نے چھوٹے ہی پوچھا کہ کہو بھئی اُجیادُ مذکر ہے یا مونث۔ آزاد نے فوراً کہا مذکر۔ پنڈت جی نے سند مانگی۔ آزاد نے جواب میں فوراً سودا کا مذکورہ بالا شعر پڑھا۔ پنڈت جی نے تمام واقفہ من و عن میجر صاحب سے بیان کیا۔ جس سے آزاد کی زبان اتنی اور قابلیت کا سکھ میجر موصوف کے دل پر اور بھی بیٹھ گیا۔ میجر صاحب علوم السنہ مشرقیہ سے بے حد دلچسپی رکھتے تھے۔ اور ان کو ایسے شخص کی ضرورت تھی۔ جو زبان کی فصیح اور تحقیقات میں انہیں ہر وقت مدد دے۔ اسلئے جب اتالیق پنجاب کو جاری کرنے کا سوال درپیش ہوا۔ تو انہیں آزاد سے بہتر اور کوئی شخص نظر نہ آیا۔ چنانچہ اس کام کے لئے ان کی نظر انتخاب لے آزاد کو منتخب کیا۔ اس میں کوئی شک نہیں کہ جہاں آزاد کی ذاتی قابلیت پیش نظر تھی۔ وہاں پنڈت جی کی سفارش بھی برابر کا وزن رکھتی تھی۔

مصنف مخفیانہ جاویدا و رتاریخ ادب اردو کا یہ کہتا بھی

سہرا سر غلط ہے۔ کہ آزاد شروع میں پندرہ روپے ماہوار پر سررشتہ تعلیم میں ملازم ہوئے تھے۔ واقعہ یہ ہے کہ وہ سررشتہ میں پندرہ روپے ماہوار پر ڈاک خانہ لاہور میں سررشتہ دار ہوئے تھے۔ اور سمجھتے تھے کہ یہ ملازمت نہ تو ان کے مذاق کے مطابق ہے اور نہ وہ اس سلسلہ کو جاری رکھ سکتے ہیں۔ اسلئے انہوں نے آرام کا سانس لے کر اولین فرصت میں ڈاکٹر تعلیمات سے ملاقات کی۔ اور اپنے ارادوں اور تالیفوں کا از سر نو اظہار کیا۔ چنانچہ انہی کوششوں کا نتیجہ تھا کہ وہ ڈاک خانے کی ملازمت سے سبکدوش ہو کر انجمن پنجاب کے اخبارات اہل ق پنجاب کے سب ایڈیٹر مقرر ہوئے۔

اگرچہ ڈاک خانہ کی سررشتہ داری نے آزاد کو ایک معمولی کلرک کی حیثیت دی تھی۔ لیکن یہ ملازمت بلند خیالات اور اعلیٰ مقاصد کے حصول میں سد راہ نہیں تھی۔ وہ شروع سے لے کر آخر تک اس کوشش میں رہے کہ کسی نہ کسی طرح محکمہ تعلیم میں ان کو کوئی معقول جگہ مل جائے۔ جہاں انہیں اپنی مخصوص قابلیت اور بلند ارادوں کو عملی جامہ پہنانے کا موقع ملے۔ چنانچہ میجر فلر کی نذر دانی کی بدولت وہ محکمہ تعلیمات میں جا ہی پہنچے۔ جہاں تک

میری تحقیقات اعانت کرتی ہے۔ اس کا نتیجہ یہ ہے۔ کہ آزاد
نے ڈاک خانہ کی ملازمت زیادہ سے زیادہ ایک سال یا سو سال
کی ہے۔ اور اس کے بعد ان کو محکمہ تعلیمات میں جگہ مل گئی۔
محکمہ تعلیمات میں شروع شروع میں ”اتالینق پنجاب“ کے
سب ایڈیٹر مقرر ہوئے۔ اور انہوں نے اپنے فرائض منصبی کو دن
رات کی کوششوں اور شدید محنتوں سے انجام دیا۔ جس سے
ان کی شہرت اور قابلیت کا سکھ محکمہ تعلیم کے تمام افسروں کے
دلوں پر بیٹھ گیا۔ اور ان کے لئے ترقی کے راستے وسیع تر
ہوتے چلے گئے۔

سنٹرل ایشیا کی سیاحت

۱۸۶۵ء میں حکومت ہند کی طرف سے ایک منتخبہ جماعت
مخصوص سیاسی معلومات بہم پہنچانے کی غرض سے سنٹرل ایشیا
کی سیاحت کے لئے بھیجی گئی۔ مولانا آزاد بھی اس کے اراکین میں سے
تھے۔ ہندوستان کی سرحد سے نکل کر یہ جماعت جوہنڈستان پہنچ
کی سرکردگی میں روانہ ہوئی تھی۔ علیحدہ علیحدہ ہو گئی۔ چنانچہ

حسب روایت آزاد نے بھی اپنا علیحدہ راستہ اختیار کیا۔ دو سال تک سنٹرل ایشیا کے ممالک کی خاک چھانی اور ضروری معلومات ہم پہنچا دیں یہ ایام ایسی گمشدگی میں گزرے کہ کسی کو کسی کے حال کی خبر نہ تھی۔ پیدل، سواری پر، غرض جس طرح بھی ہو سکا سفر کیا گیا۔ آخر دو سال کے بعد واپس آئے اور رپورٹ پیش کی۔ کہا جاتا ہے کہ آزاد نے یہ معلومات اپنی جان کو خطرے میں ڈال کر حاصل کی تھیں۔

ایک دلچسپ حادثہ

مولوی امیر بخش صاحب جو مولانا کے شاگرد ہیں۔ اور ابھی بقیہ ہیں۔ مولانا کی زبانی روایت کرتے ہیں۔ کہ افغانستان کی سرحد پر مولانا کو افغانوں نے پکڑ لیا۔ اور کہا تم جاسوس ہو۔ اور ہمارے ملک میں جاسوسی کرنے آئے ہو۔ اس لئے ہم تم کو قتل کریں گے۔ ہزار منتیں کیں اور یقین دلا یا کہ میں جاسوس نہیں ہوں۔ لیکن انہوں نے ایک نہ مانی۔ آخر کار ان مچھلے افغانوں نے یہ تو مان لیا۔ کہ تم جاسوس نہیں ہو۔ لیکن پھر یہ سوال اٹھایا۔ کہ تم کافر ہو۔ اور ہمارے ملک میں کافر کی سزا قتل ہے۔ مولانا نے ہر جہد یقین دلا یا۔ کہ میں کافر نہیں

ہمیں۔ مسلمان ہوں۔ قرآن کی آیات پڑھیں۔ نماز سنائی۔ لیکن کسی نے نہیں مانا۔ اور اس بات پر اٹھے رہے۔ کہ تم کافر ہو اور تم نے دھوکا دینے کے لئے نماز اور آیتیں وغیرہ یاد کر لی ہیں۔ آخر مولانا نے پوچھا۔ خدا کے لئے تم یہ بتاؤ کہ تمہیں کیسے یقین آ سکتا ہے کہ میں مسلمان ہوں اور کافر نہیں ہوں۔ وہ سب سوچ میں پڑ گئے۔

آخر ان میں سے ایک شخص جو کسی قدر زیادہ سمجھدار تھا۔ بولا یہ دیکھ لو۔ کہ یہ شخص محنتوں بھی ہے یا نہیں اگر محنتوں ہے تو مسلمان ہے ورنہ کافر۔ اس فیصلے کو سب نے تسلیم کر لیا۔ آخر کار ثابت ہو گیا کہ مولانا مسلمان ہیں۔ اور کافر نہیں۔ غرض اس قسم کے بہتیرے دلچسپ واقعات پیش آئے۔ جن سے عجیب عجیب طریقوں سے خلاصی ہوئی۔ اور زندہ سلامت بائبل مرام ہندوستان واپس آئے۔

سخندان فارس میں ضمنآ آؤد نے اس وسط ایشیا کے سفر کے کچھ دلچسپ واقعات لکھے ہیں۔ مثلاً لسانیات کے طالب علموں کو تنبیہ فرمائی ہے۔ کہ لفظوں کی ظاہری حالت سے ان کی اصلیت کا پتہ لگانے میں اکثر دھوکا ہوتا ہے۔ اور اس کی مثال ایک نقل سے دی ہے۔ فرماتے ہیں۔

”ایک دفعہ جوانی کی ہمت اور شوق سیاحت مل کر مجھے ترکستان کے ملک میں لے گئی۔ بلخ سے چند منزل آگے بڑھ کر ہمارا قافلہ اُترا ان ملکوں کے لوگ کم علم۔ کم معلومات ہوتے ہیں۔ اپنی آرام طلبی اور رستوں کی دشواری انہیں ادھر کے سفر میں سدا رہ ہوتی ہے۔ اسلئے ہمارے ملک کے آدمیوں کے ساتھ شوق سے ملتے ہیں۔ اور ذرا ذرا سی بات معلوم کر کے خوش ہوتے ہیں۔ چنانچہ گاؤں سے لوگ آکر قافلہ میں پھرنے لگے۔ دستور ہے کہ اہل آبادی۔ روٹیاں گھی۔ دودھ۔ دہی۔ انڈے۔ گوشت۔ مرغیاں۔ قالین (اپنے ہاتھ کے بنے ہوئے) لاتے ہیں۔ قافلہ والے قیمت میں کپڑا۔ سوئیلا رنگ۔ پتیل کی انگوٹھیاں۔ جگنیاں۔ کانچ اور شیشہ کے دانے دے کر خریدتے ہیں۔ ایک ترک بچہ طالب علم میرے بستر کے پاس آ بیٹھا۔ دو تین گ میرے ہاتھ میں تھے۔ ادھر ادھر کی باتیں کرتے کرتے اس نے پوچھا۔ در ملک شما ہمیں تنگہ رواج دارد۔ ایک افغان کا بستر برابر تھا وہ بولا کہ در ہند روپیہ کلدار است۔ فرنگی بر آں تصویر خود را نقش می کند۔ طالب علم نے میری طرف دیکھا کہ کہا چہ طور۔ میں نے کہا راست می گویند۔ روپیہ ہند سہ برابر تنگہ شاست

ملے تنگہ ترکستان میں بخارا میں چاندی کا سکہ ہوتا ہے ہر سکہ کچھ زیادہ ہے
لے افغان کا مطلب یہ تھا کہ تصویر کے ذریعے ہماری بت پرستی ثابت کر دے اور ترک بچے کے خیالات
اسلامی کو چمکا دے۔

اس نے پوچھا تصویر چیرا نقش می کند؟ میں نے کہا سکہ سلطنت است۔ در دور دائرہ نام و میانہ اش تصویر شاہ است۔ آں ہم تمام نیست۔ کلمہ اش را نقش می کنند۔ ترک بچہ بولہ۔ آری ہمیں سبب روپیہ را کلدار نام کردہ باشند۔ کلدار کو کلمہ دار کو مخفف سمجھا۔ خوب سمجھا۔ مگر غلط سمجھا۔

بدخشاں کی جویش

جب مولانا آزاد سفارتی مشن پر روانہ ہوئے تھے۔ تو اپنے اہل و عیال کو (دہلی میں) اپنی سسرال کے گھر چھوڑ گئے تھے۔ چنانچہ اس سفر سے واپس ہوئے تو سیدھے دہلی آئے۔ میری والدہ بیان کرتی ہیں۔ اور انہوں نے میری دادی کی زبانی سنا ہے۔ کہ جب مولانا دہلی پہنچے تو عجیب حالت تھی۔ پہچانے نہ جاتے تھے۔ لباس اور طرح وضع سے بالکل ورولیش اور قلندر معلوم ہوتے تھے۔ جب انہوں نے اپنا سفری لباس اتارا تو وہ ایک دیوار پر ڈال دیا گیا۔ کہتے ہیں۔ ان کپڑوں میں کابل و بدخشاں کی استقبال بڑی بڑی جویش تھیں۔ کہ وہ تھوڑی سی تمازت آفتاب سے باہر

نکل پڑیں۔ اور ساری دیوار بلا مبالغہ بالکل سیاہ ہو گئی تھی۔

اردو فارسی کی پڑیں تصنیف کرنا

اس سفر کو بخیر و خوبی طے کرنے کے بعد مولانا آزاد کی شخصیت کو سرکاری حلقے میں اور بھی زیادہ اہمیت حاصل ہو گئی۔ اور اب وہ ابتدائی جماعتوں کا نصاب مرتب کرنے کے کام پر مقرر ہوئے مولانا آزاد کی عمر کا یہی وہ حصہ ہے۔ جس کو بہترین دور کہا جا سکتا ہے۔ گویا ان ایام میں وہ اس سے کہیں زیادہ بہتر خدمات انجام دے سکتے تھے۔ لیکن افسوس کہ یہ ذریں وقت ان چھوٹے چھوٹے کاموں پر صرف ہوا جو اگرچہ بظاہر چھوٹے چھوٹے کام تھے۔ لیکن بڑے اہم اور محنت طلب تھے۔ آزاد نے یہ ابتدائی نصاب جن کو اردو فارسی کی پہلی دوسری اور تیسری کتاب کہا جاتا ہے۔ بڑی محنت اور جانفشانی سے تیار کئے۔ اور ملک نے ان کی خاطر خواہ قدر دانی بھی کی۔ حقیقت یہ ہے۔ کہ آزاد کی شہرت کو قائم کرنے میں ان کا روناٹا کو بڑی اہمیت حاصل ہے۔

دختر کشی اور تعلیم نسواں کی تحریک

یہ وہ زمانہ تھا۔ جب ہندوستانی تعلیم نسواں کا نام سن کر کانوں پر ہاتھ رکھتے تھے۔ مولانا نے تعلیم نسواں کی ترویج و توسیع میں بھی بڑی کوشش صرف کی۔ ان خدمات کا اعتراف محکمہ تعلیمات کے ڈائریکٹر نے بار بار کیا۔ اور مولانا کی کوششوں اور کامیابیوں کو بہترین توصیفی الفاظ میں سراہا۔ انہی دنوں پنجاب میں دختر کشی کی رسم بد کا بھی بہت زیادہ رواج تھا۔ مولانا نے اس کی بجگنی میں بھی بہت نمایاں حصہ لیا۔ اور کامیابی حاصل کی۔ اس موضوع پر انہوں نے ایک بہت جامع مضمون لکھ کر شائع کیا۔ جس میں بہت سی قیمتی تجاویز اور با اثر طریقے اس بری رسم کو دور کرنے کے لئے پیش کئے۔ یہ مضمون انہوں نے ایک جلسہ عام میں پڑھا۔ جس میں ہر قسم کے لوگ شامل تھے۔ مولانا کے اس مضمون اور ان کی پیش کردہ تجاویز نے خاطر خواہ اثر پیدا کیا۔ چنانچہ حکومت نے بھی اس کی اہمیت اور قابل قدر تجاویز کو پسندیدگی کی نظر سے دیکھا۔ اور مولانا آزاد کو

دو سو روپے کا انعام دیا:

گورنمنٹ کالج اور انٹیل کالج میں پروفیسر ہونا

محکمہ تعلیم کی ملازمت کے دوران میں مولانا آزاد کے بیشتر اوقات ”اتالین پنجاب“ اور ”پنجاب میگزین“ کی سب ایڈیٹری میں صرف ہوئے۔ اس کے بعد حسن اتفاق سے گورنمنٹ کالج میں عربی کے پروفیسر کی جگہ بنی۔ تو مولانا کی خدمات گورنمنٹ کالج میں منتقل کر دی گئیں۔ یہ واقعہ غالباً ۱۹۳۷ء کا ہے۔ اہم وہ گورنمنٹ کالج میں پروفیسر کی خدمات انجام دیتے رہے۔ اسی دوران میں وہ اور انٹیل کالج میں عربی اور فارسی ادبیات کے

مولانا کا نام اس زمانے کے بعض یونیورسٹی کیلنڈروں اور انٹیل کالج کی سالانہ رپورٹوں میں اساتذہ اور انٹیل کالج میں درج نہیں ہے۔ البتہ گورنمنٹ کالج کے اساتذہ کی فہرست میں ان کا نام ”اسسٹنٹ پروفیسر عربی“ کی حیثیت سے درج ہے۔ مثلاً کیلنڈر بابت ۱۹۳۷ء میں جس پر اور کیلنڈر بابت ۱۹۳۸ء میں جس پر اور کیلنڈر بابت ۱۹۳۹ء میں جس پر اس زمانے میں چونکہ اور انٹیل کالج اور گورنمنٹ کالج لاہور

پروفیسر رہے۔ بایوں سمجھے۔ کہ دونوں کالجوں میں کام کرتے رہے
لیکن جب گورنمنٹ کالج اور اورینٹل کالج میں کام زیادہ ہو گیا
تو وہ اورینٹل کالج کے کام سے دست بردار ہو گئے۔

مولانا آزاد کی خط و کتابت کا جائزہ لینے سے معلوم ہوتا ہے
کہ ان کی خدمات گورنمنٹ کالج میں منتقل ہونے کے بعد بھی ان
کا تعلق ڈائریکٹر تعلیمات کے دفتر سے باقی تھا۔ جولائی ۱۹۱۷ء میں
تعطیلات کے واسطے کالج بند ہوا۔ اور تمام طلباء اور اساتذہ حضرت
ہو گئے۔ لیکن مولانا آزاد کو حکم ہوا کہ وہ لاہور ہی میں ٹھہریں۔ وہ
اس پابندی سے بہت پریشان ہوئے۔ چنانچہ انہوں نے انجمن کے

ایک ہی جگہ تھے اساتذہ کا دونوں کالجوں میں تعلیم دینا آسانی ممکن تھا۔ مگر اس بیان کی تصدیق نہیں ہوئی
کہ مولانا اورینٹل کالج میں بھی تعلیم دینے لگے۔ دیوان بہادر راجہ نرنارنا صاحب نے گورنمنٹ کالج
سے ۱۹۱۷ء میں ایم۔ اے پاس کیا ان سے دریافت کیا گیا۔ تو انہوں نے بھی یہی فرمایا۔ کہ جن سوالوں
میں وہ کالج میں تھے مولانا کو اورینٹل کالج سے کوئی واسطہ نہ تھا۔ آغا محمد باقر صاحب سے
لکھ کر دوبارہ دریافت کیا گیا، وہ فرماتے ہیں "مکتوبات آزاد میں اکثر رپورٹیں طبع ہو گئی
ہیں جن میں اورینٹل کالج کے طلبہ کے متعلق رپورٹ کی گئی ہے۔ میری ایک مرتبہ رینٹیل
ڈائریکٹر سے گفتگو ہوئی تھی۔ انہوں نے بھی باتوں باتوں میں ذکر کیا تھا۔ کہ مولانا اورینٹل کالج
میں پڑھایا کرتے تھے۔ ممکن ہے وہ پروفیسر گورنمنٹ کالج میں ہوں اور اورینٹل کالج کے
طلبہ کو بھی پڑھاتے ہوں، اگر آپ کے کیمنڈر اس معاملے میں خاموش ہیں۔ تو ان کی نصیحتاً
کے ان نسخوں کو دیکھ کر آپ کو اندازہ ہو سکے گا۔ جو ۱۹۱۷ء سے ۱۹۱۸ء تک چھپی ہیں۔"
پرنسپل دولر ۱۹۱۷ء میں لاہور آئے اسلئے وہ ذاتی علم سے اس بارے میں کچھ نہ کہہ سکتے
تھے۔ مصنفات آزاد جن کا ذکر ہوا انیسویں کے اس وقت موجود نہیں۔ مکتوبات آزاد میں
پر بعض سرحدی طلبہ کے متعلق رپورٹیں درج ہیں۔ مگر وہ اس بارے میں ایسے کن نہیں ہیں (ایڈیٹر)

مہتمم کو لکھا (مہتمم ڈائریکٹر صاحب تھے) کہ فدوی کو اجازت سفر کی دی جائے۔ کیونکہ فدوی کے لاہور میں رہنے سے (اس کام میں) نااندہ نہ ہوگا۔ جب اس خط کا کوئی جواب نہ آیا تو پھر بار بار لکھی کی اور لکھا۔ کہ آج تیسرا دن ہے۔ اب تک انجمن (پنجاب) سے جواب حاصل نہیں ہوا۔ کہ سکرٹری انجمن لاہور میں نہیں۔ میری اجازت فقط آپ کے ہاتھ میں ہے۔ آپ اگر روکیں تو کسی لفٹنٹ گورنر کو روکیں۔ کسی گورنر کو روکیں۔ محمد حسین عاجز و غریب کا روکنا آپ کے لئے کچھ فخر نہیں۔ امید ہے کہ اجازت مرحمت ہوگی۔

کالج کی ملازمت اور ضرورتیں تصنیف و تالیف کا دور

گورنمنٹ کالج میں آنے کے بعد آزاد کو فرصت زیادہ ملنے لگی۔ اور ان کو اپنے ارادوں کو پورا کرنے کا صحیح ترین موقعہ

اور وقت ہاتھ آیا۔ چنانچہ یہی وہ زمانہ ہے۔ جس میں انہوں نے اپنی وہ تصانیف تیار کیں۔ جو ادبی دنیا میں غیر فانی شہرت کی مالک ہیں۔ لیکن پھر بھی محکمہ تعلیم کسی طرح ان کو آرام سے نہ بیٹھنے دیتا تھا۔ اکثر کتابیں رائے طلبی کے لئے آجاتی تھیں جن کے مطالعہ اور دیکھ بھال میں کافی وقت ضائع ہو جاتا تھا۔ اگر انکار کیا جاتا تو یہ خطرہ تھا۔ کہ محکمہ تعلیم کسی سپیشل ڈیوٹی کے لئے ان کی خدمات گورنمنٹ کالج سے مستعار لے لیگا۔ اور اکثر مرتبہ ایسا ہی ہوا۔ کہ محکمہ تعلیمات میں کورسوں کی جانچ پڑتال یا نصاب مرتب کرنے کے لئے ان کی خدمات مستعار حاصل کر لی گئیں۔ اور نتیجہ کے طور پر وہ تمام اوقات فرصت سے ہاتھ دھو بیٹھے۔

کالج میں آنے کے بعد ذاتی تصنیف و تالیف کے لئے اگرچہ کافی وقت ملتا تھا۔ لیکن عام طور پر یونیورسٹی کے کورس مرتب کرنے کا کام بھی ان کے سپرد کر دیا جاتا تھا۔ وہ ہر چند نکال اور پہلو تہی کرتے لیکن پھر بھی نہ بچ سکتے۔ حقیقت یہ ہے کہ یونیورسٹی اور محکمہ تعلیم کے پاس کوئی اور ایسا آدمی نہ تھا۔ جو طلباء کی قابلیت اور ان کی دلچسپی اور ذہنیت کو مد نظر رکھ کر

کو رس مرتب کرتا۔ اسلئے یہ کام ہمیشہ انہی کے سپرد ہوتا۔ اسکے علاوہ وہ لاکھ انکار کرتے۔ لیکن امتحانات کے پرچے ان کو دے دیئے جاتے۔ مجبوراً یہ خدمت بھی ان کو انجام دینی پڑتی۔ وہ اپنے ایک مکتوب محررہ ۱۸۸۳ء میں لکھتے ہیں :-

”میرا حال یہ ہے۔ کہ تقریباً ۶ دن ہوتے ہوئے۔ جو اب حیات اور نیرنگ خیال سے چھٹکارا ہوا۔ مگر اس سال یونیورسٹی مجھ پر پھر مہربان ہوئی۔ زبان اردو میں طلبائے داخلہ کا امتحان مقرر کیا۔ اور زبانی میں اردو اور فارسی کا اور ایک حصہ عربی کا۔ ان کے سوالات بنائے ایسا وقت نہیں لیتے۔ مگر کاغذات جو نمبر لگانے کو آئے ہیں وہ چھاتی پر پہاڑ ہیں۔ ۶۱۸ (پرچے) کاغذ ہیں اور آج سے دس دن کی مہلت باقی ہے۔ خدا اس بلا سے جلد مخلصی دے۔ یہ درست ہے۔ کہ اس میں تقریباً ڈیڑھ سو روپے کا فائدہ مجھے ہو جائے گا۔ یا شاید کچھ زیادہ ہو۔ مگر خدا گواہ ہے کہ میں اس پر خاک ڈالتا ہوں۔ منظور فقط اسلئے کیا۔ کہ اس وقفہ کا لچ کا معاملہ نازک ہو رہا ہے۔ رجسٹرار ناراض ہو جائے گا۔ تو لوگ مجھے احمق بنا دیں گے۔ اور کہیں گے کہ ڈاکٹر لائسنس تو بہ اسباب خاص ناراض ہو گئے۔ اور ان کی ناراضگی

بیشک تدارک پذیر نہ تھی۔ انہیں تو نے کیا سمجھ کر ناراض کیا۔ اسی سبب سے یہ بوجھ سر پر لیا۔ ورنہ آپ یقین مانسے کہ آزاد روپے کا لالچی نہیں۔ ڈاکٹر اسٹرن صاحب نے کئی دفعہ متحین مقرر کیا اور میں نے صاف انکار کر دیا۔ اب بات فقط اتنی ہے کہ ایک منشی بھی میں نے ملازم رکھ لیا ہے۔ وہ میرے ساتھ کام کر رہا ہے۔ مولیٰ اسد اللہ الغالب مظہر العجائب کا فضل شامل ہونا چاہیئے۔ آپ دیکھیں گے تیسرے ہفتے میں کچھ نہ کچھ (نئی) تصنیف لے کر حاضر خدمت ہوں گا۔“

آزاد کو تصنیف و تالیف کے ذریعہ اپنے ملک کی خدمت کرنے کی قدیمی آرزو تھی۔ اور وہ ہمیشہ ایسی تصنیفات کی فکر میں رہتے تھے جس سے ملک اور زبان کی خدمت ہو۔ سائنس میں انہوں نے آب حیات کا تذکرہ شایع کیا۔ اس معرکہ الارا تصنیف کی دھوم تمام ملک میں پڑ گئی۔ گویا آزاد کی تابیت کی شہرت محکمہ تعلیم کے حصار سے نکل کر ہندوستان کے گوشے گوشے میں پہنچی اور ہندوستان کے تمام اخبارات میں اس کی تعریف میں مقالے مدتوں شایع ہوتے رہے۔ اس کے بعد آزاد نے اس پذیرائی کے شکریہ میں ایک مضمون سپرد قلم کیا۔ جو اس وقت کے

متعدد اخبارات میں شائع ہوا۔ وہ اسمیں لکھتے ہیں :-
 ”اکثر ذوق و شوق کا وقت تھا کہ سوسائٹیوں اور کمیٹیوں
 کے مضامین لکھنے میں اُڑ گیا۔ بڑا حصہ عمر گراں بہا کا سرشتہ تعلیم
 کی ابتدائی کتابوں کی تصنیف میں صرف ہوا۔ وہ کتابیں نام کو
 ابتدائی ہیں۔ مگر مجھ سے انہوں نے انتہا سے سے بڑھ کر محنت
 لی۔ جاننے والے جانتے ہیں۔ کہ جب تک انسان خود بچہ نہ بن
 جائے۔ تب تک بچوں کے مناسب حال کتاب نہیں لکھ سکتا۔ پھر
 انہیں بار بار کاٹنا اور بنانا۔ لکھنا اور مٹانا۔ بڑھا ہوا کہ بچہ
 بننا۔ پھرتے چلتے سوتے جاگتے۔ بچوں ہی کے خیالات میں رہا
 مہینوں نہیں بلکہ برسوں صرف ہوئے۔ جب وہ بچوں کے کھلونے
 تیار ہوئے۔ خیر میرے پیارے اہل وطن۔ تمہاری خدمت نہ
 کی تمہارے بچوں کی خدمت کی۔ مگر کاش وہ دن جو میری عمر
 کی فصل بہار تھی، طبیعت جوان تھی۔ جوش ٹپکتے تھے۔ مضامین
 برستے تھے اور رنگ اُڑتے تھے۔ ان تصانیف میں خرچ ہوتے
 جن سے میرے دل کے ارمان نکلتے۔ ملک کی صلاح و اصلاح
 ہوتی۔ گورنمنٹ کے مقاصد پورے ہوتے۔ تمہاری نظر سے
 گذرتے۔ تم خوش اور میرا دل خوش ہوتا۔ لیکن بندگی بیچارگی

آخر نہ کر تھا۔ وہ نہ کرتا تو کیا کرتا۔ اے میرے اہل وطن میں اس حال میں بھی تمہیں ہنسیں بھولا۔ جو دقت نہ کرے گی کے کام سے خالی پاتا۔ اس میں آرام نہ کرتا۔ بہت کم سوتا تھا۔ اپنی معلومات کو اور جو اس سے خیال پیدا ہوتے تھے۔ لکھتا تھا اور رکھتا جاتا تھا۔ اس میں سے یہ ادراک پریشاں نکالے۔ اور آبِ حیات کا جام بنا کر تمہاری حنیفیت طبع کے لئے حاضر کیا۔

آزاد کو تصنیفات کا شوق سب شوقوں سے بڑھ کر تھا۔ وہ اس کے مقابلے میں بڑے سے بڑے مالی فائدے کی بھی کوئی پروا نہ کرتے تھے۔ اور آبِ حیات کی قدر دانی اور اس کی پذیرائی نے ان کے اس شوق کو اور زیادہ مشتعل کر دیا تھا۔ اب وہ ہمہ تن تصنیف و تالیف میں مصروف رہتے۔ یہاں تک کہ جلسوں اور کمیٹیوں میں بھی اکثر شامل نہ ہوتے۔ اور جہاں تک ممکن ہوتا اپنے اوقات تصنیف کے کام میں صرف کرتے۔ سچیت کے بعد وہ دربارِ اکبری کی تصنیف میں مصروف ہوئے۔ اور یہ انہماک اس قدر بڑھا کہ وہ اپنے آپ کو بھی بھول گئے۔ رات دن اسی میں لگے رہتے۔ ملنا جلنا۔ نہانا دھونا۔ غرض ضروری سے ضروری کام بھی ترک کر دیا۔ اسی زمانے کا ایک خط میرے

پاس محفوظ ہے۔ یہ خط دربار اکبری کے مسودے میں سے برآمد
 ہوا ہے۔ کسی عقیدت مند نے آپ سے تصویر کی درخواست
 کی ہے۔ اس خط کی پشت پر تحریر فرماتے ہیں۔ ”میں شب و روز
 دربار اکبری کی تکمیل میں مصروف ہوں۔ کئی ہفتے نہیں ہینے
 گذر گئے۔ نہانے اور کپڑے بدلنے کی بھی لزبت نہیں آئی۔ کھانا
 پینا۔ سونا۔ آرام کرنا سب مفقود ہے ایسی حالت میں تصویر
 کا کسے ہوش ہے“ اس بیان سے بخوبی اندازہ ہو سکتا ہے۔
 کہ وہ کس انہماک اور جوش کے ساتھ تصنیف کا کام کرتے تھے۔
 ۲۰ مارچ ۱۵۷۷ء کے مکتوب میں میجر سید حسن بلگرامی کو
 لکھتے ہیں دو پرسوں التوار کو یہاں ایک بہت بڑا جلسہ تھا۔ لاہور
 اور امرتسر کے دولت پرست جمع ہوئے۔ کہ کپڑے کی کل پنجاب
 میں جاری ہو۔ وہاں کوئی بولا۔ آزاد کہاں ہے۔ اس سے بھی
 پوچھ لو۔ وہیں سے کوئی بولا۔ اس نے کمیٹیوں کو بالکل ہتھکڑا
 دے دیا ہے۔ وہ تو اب تصنیفات میں غرق ہے۔ کسی نے یہ
 بھی کہا۔ کہ وہ آج کل دربار اکبری لکھ رہا ہے۔ مگر اکیلا ہے
 کوئی رفیق اور مددگار نہیں۔ کئی شخصوں نے کہا پھر وہ کس طرح
 کی مدد چاہتا ہے۔ جو ہم سے ہو سکتی ہو ہم بھی کریں۔ میں

درماندہ تدبیر و تائید کیا کہوں۔ کہ میرا کام سوائے خدا اور مولیٰ کے مد و پذیر نہیں۔ یا علی مدو۔ چار بجے ہیں۔ صبح قریب ہے۔ وقت تہ قبول کا ہے۔ اگر سائل کی آواز حضور تک پہنچ جائے؟ ہم عرض کر چکے ہیں۔ کہ آزاد کو اپنی تصنیفات سے اس قدر دلچسپی تھی۔ کہ وہ ان کے لئے زیادہ سے زیادہ قربانیاں کرنے میں بھی دریغ نہ کرتے تھے۔ اور چاہتے یہ تھے۔ کہ کسی نہ کسی طرح ان کی وہ کتابیں جو زیر تصنیف تھیں یا یہ تکمیل کو پہنچ جائیں۔ اور ان سے ملک کو خاطر خواہ فائدہ پہنچے اور اس کے ساتھ ان کا اپنا نام نیک بھی باقی رہے۔ یہ شوق ان کو بچپن سے تھا کہ میرے علم اور قابلیت کی روشنی سارے ملک میں پھیلے۔

ایک خط میں لکھتے ہیں۔ ”عجب ہجوم محنت میں مبتلا ہوں۔ الحمد للہ کہ ۱۰-۱۲ دن کا کام اور رہ گیا ہے۔ اور سخت تہ وقت ہے۔ سوا مہینے سے میں دنیا و مافیہا سے بے خبر ہوں۔ میری حالت ایسی ہو گئی ہے کہ ہر شخص پوچھتا ہے کہ تم کچھ بیمار تھے۔ نعوذ باللہ۔ غالباً میں نے آپ کو نہیں لکھا۔ کہ ایک مہینے سے زیادہ ہو ا کہ جموں سے ایک دوست کا خط آیا۔ اس میں لکھا تھا۔ کہ مہاراجہ صاحب ایک تاریخ کی کتاب لکھوانا چاہتے ہیں۔“

مجھے لکھا تھا۔ کہ تم اس کام کو اپنے ذمہ لو۔ اور لکھو کہ کیا تنخواہ لوگے
میں نے عظیم القسری کا عذر کر کے ٹال دیا۔ ۸-۱۰ دن بیٹھے۔ کہ وہ
خود آئے اور کہا کہ ان کی نوکری اختیار کرو تو کیا تنخواہ لوگے۔ اور
اسمیں اصرار کیا۔ میں نے صاف جواب دے دیا۔ اور انکار کیا۔ غالباً
آپ کے نزدیک بھی نامناسب نہ ہوگا۔ میری اپنی کتابیں ناتمام پڑی
ہیں۔ کہ لوگوں کی آنکھیں اور میری جان انہی میں لگی ہے۔ میں کسی کی
کتاب کیا لکھوں۔ طمع کا منہ کالا ہے۔“

غرض آزاد ہمیشہ اپنی تصانیف کو مالی منفعتوں اور فرائض ہی
سے بھی زیادہ اہمیت دیتے تھے۔ ملازمت چومکہ رزق کی کبھی تھی اسلئے
اس سے دستبردار نہ ہو سکتے تھے۔ لیکن فرصت کا وقت زیادہ سے
زیادہ نکالنے کے لئے انہوں نے ایک حد تک گوشہ نشینی اختیار کر
لی تھی۔ چنانچہ امتحانات کے پرچے دیکھنے سے وہ اکثر انکار ہی کر دیا
کرتے۔ اور مالی فائدے کے لئے اپنا قیمتی وقت ضائع نہ کرتے تھے۔
ایک اور مراسلے میں انہوں نے میجر سید حسن بلگرامی کو لکھا ہے
کہ ”مجھے باوجود انکار کے فارسی کا امتحان کیا۔ نین پرچے جس کے
۱۶ کاغذ دیکھنے پڑے ہیں۔ ایک پلنگ بھرا ہوا ہے۔ دیکھتا
ہوں اور لہر خشک ہوتا ہے کہ الہی یہ بوجھ کیونکر اٹھے گا۔۔۔

خدا گواہ ہے کہ بار بار انکار کیا۔ نہ قبول ہوا۔ ناچار طفل مکتب نامی
رود و لے بہندش۔

در انصاف کہجئے۔ کہ اب تصنیف کے لئے طبیعت میں جوش پیدا ہو
تو کہاں سے ہو۔ برابر خطوط چلے آتے ہیں۔ کہ فرمائیے دربار اکبری کا
کیا حال ہے۔ لکچروں کا کیا حال ہے۔ یہ کوئی نہیں پوچھتا کہ آزاد
کا کیا حال ہے۔“

آزاد کو تصنیف و تالیف کا اس قدر ہمہ گیر شوق تھا۔ کہ وہ
ادبیات کے کسی خاص شعبے تک محدود نہ تھا۔ دربار اکبری اکبر
کے زمانے کی تاریخ ہے۔ آب حیات میں شعرا سے ہند کا تذکرہ
ہے۔ تند پارسى فارسى بول چال پر مشتمل ہے۔ سخنران پارس
زبان فارسی کی تحقیقات سے لبریز ہے۔ نیرنگ خیال میں بالکل نئی
وضع کے خیالی مضامین ہیں۔ ڈرامہ اکبر کے ذریعہ ڈرامہ کا نمونہ
دیا ہے۔ غرض ان کی ہر تصنیف اس بات کا ثبوت ہے کہ ان
کو ادبیات اردو اور فارسی کے ہر شعبے سے شغف تھا۔ اور وہ
ہر صنف میں ایک ایسی تصنیف پیش کرنے کے آرزو مند تھے جو
آنے والے دور کے لئے بہترین نمونے کا کام دے سکے۔ ظاہر ہے
وہ شخص جس کے ارادے اس قدر بلند ہوں۔ تن تنہا ان کی تکمیل

سے عہدہ برآ نہیں ہو سکتا۔ لیکن باوجود مشکلات کے جس قدر آزاد کو اپنے ارادوں میں کامیابی نصیب ہوئی ہمارے ملک میں کم مصنفوں کو نصیب ہوئی ہوگی۔

ہم ذکر کر چکے ہیں۔ کہ ۱۸۵۷ء میں جب آزاد کی خدمات سررشتہ تعلیم سے گورنمنٹ کالج میں منتقل ہوئیں تو تصنیف تالیف کے متعلق ان کو اپنے دلی ارمان نکالنے کا موقعہ ہاتھ آیا چنانچہ وہ اسی وقت سے اپنی تصنیفات میں ہمہ تن مصروف ہو گئے۔ ان کی سب سے پہلی تصنیف آب حیات کے نام سے ملک کے سامنے آئی۔ جس کا ہر شخص نے خراج تحسین ادا کیا۔ اس قدر افزائی نے مصنف کی ہمت افزائی کی اور وہ دیگر تصانیف کی طرف متوجہ ہوئے۔ گورنمنٹ کالج میں آ جانے کے بعد اگرچہ ان کو کافی فرصت ملتی تھی۔ لیکن ان کا دل اور بھی فرصت سے رات دن ڈھونڈھتا تھا۔ چنانچہ وہ پرچے دیکھنے اور نصاب مرتب کرنے سے ہمیشہ خائف رہتے تھے۔ لیکن کیا کرتے خواہی سنو! یہ خدمات بھی انجام دینی ہی پڑتی تھیں۔ اگرچہ وہ ان کو کسی عنوان پسندیدگی کی نظر سے نہ دیکھتے تھے۔ لیکن روزی کا معاملہ تھا۔ اس لئے مجبور تھے۔

بنچیرل شاعری

تقریباً پانسو سال سے واٹھ ہو چکے تھے۔ کہ اردو شاعری پر
 عشق و عاشقی کا رنگ چڑھ رہا تھا۔ وائی سے لے کر ذوق و غالب
 تک لاکھوں شاعر ہوئے۔ لیکن سب نے بدستور وہی محبت کے
 ترانے گائے۔ اور کوئی اپنی ڈگر سے نہ ہٹا مضمون لے دے کر وہی
 ایک تھا۔ اور ہزاروں بولیاں تھیں۔ آخر اس میں کہاں تک
 رنگینیاں پیدا ہوتیں۔ اب جدت پسند طبیعتیں اور نئی روشنی
 کے لوگ نئی چیزیں طلب کر رہے تھے۔ لیکن ہماری شاعری کا
 دامن ان پھٹولوں سے خالی تھا۔ جدت آتی تو کہاں سے آتی۔
 کوئی الفاظ کو تبدیل کر کے نالہ شبگیر بلند کرتا تھا۔ کوئی الفاظ کا
 لفظ بدل کر ہزاروں دفعہ کے دوہرائے ہوئے مضامین کا اعادہ
 کرتا تھا۔ نئے نئے اوزان کے میزان پر فرسودہ مطالب پیش کئے
 جاتے تھے۔ کسی کی قوت فکر میں اگر قوت پرواز ہوتی تو دنیا نوی
 خیالات کو لے کر آسمانوں کی سیر کرتا۔ اور اسی دھن میں اپنے آپ
 کو بھی بھول جاتا۔ غرض کسی کو کوئی نئی اور دلچسپ راہ نظر نہ آتی

تھی۔ اور آتی بھی تو کیسے۔ سب لکیر کے فقیر تھے۔ حقیقت یہ ہے کہ انسان کے مزاج میں قدرت نے محبت کا درد بھرا ہے۔ اور وہ ہم لوگوں کی رگوں میں جاری و ساری ہے۔ اسلئے جو مزا محبت کے تاروں کو پھیلنے میں آتا ہے۔ وہ کسی اور نغمے سے حاصل نہیں ہو سکتا۔ چنانچہ ہمارے شاعر دل کی مڑھائی ہوئی طبیعتیں قدرتی سبزہ زاروں کی طرف رجوع ہی نہ کرتی تھیں اور انہی پامال اور اُجڑے ہوئے باغوں میں محبت کے درد بھرے نغموں اور نالوں سے اپنے ہجران دیدہ اور آفت رسیدہ دل کو خوش رکھنے کی عادی ہو گئی تھیں :

آزاد بھی اسی جماعت کے ایک فرد تھے۔ انہوں نے شعر لائے دہلی کی محفلیں اور صحنیں دیکھی تھیں۔ اور اپنے پیارے اُستاد ذوق مرحوم کا زمانہ پایا تھا۔ مگر زمانے کے انقلاب اور اس کے بعد کے اُبھار نے ان کو اس نتیجے پر پہنچا یا تھا۔ کہ ان لوگوں سے بڑھ کر کوئی اور شخص مضمون آفرینی اور جدت طرازی نہیں کر سکتا۔ اسلئے فطرتاً ان کی طبیعت عشقیہ شاعری سے ہٹ گئی تھی۔ اور اب کسی نئی چیز کی طلبگار تھی :

آزاد کا اپنا نام کلام ہنگامہ غدر میں ضائع ہو چکا تھا۔ جس سے

ان کا دل ٹوٹ گیا تھا۔ اس حادثہ کا اندازہ کچھ دہی شخص کر سکتا ہے۔ جس کے فرزندان معافی اس کی اپنی آنکھوں کے سامنے ضایع ہو جائیں۔ ظاہر ہے۔ شباب کا کلام جس زور کا ہو گا۔ وہ اس شان کے اشعار دوبارہ نہ کہہ سکتے ہوں گے۔ اور پھر اگر بالفرض اس سے بڑھ کر بھی شعر کہہ لئے جائیں۔ تو ان کے اُستاد دوبارہ اس دنیا میں آکر اصلاح نہ دے سکتے تھے۔ اسلئے قدیم شاعری سے نفرت ہو جانا بالکل فطری تھا۔

آزاد کی طبیعت قدرتاً جدت پسند واقع ہوئی تھی۔ اور یہ صفت ان کو ورثہ میں ملی تھی۔ اس کے علاوہ عشقیہ شاعری کے نام لیواؤں اور قدردانوں کا خاتمہ ۱۹۷۱ء کے انقلاب نے کر دیا تھا۔ جو بچ رہے تھے وہ اس قدر دل شکستہ تھے۔ کہ انکی طبیعتیں بھول کر بھی شاعری کی طرف رجوع نہ کرتی تھیں۔ نہ وہ شمع شاعری رہی تھی۔ اور اب نہ وہ پروانے تھے۔ جو لفظ لفظ پر اپنی جانب قربان کرتے تھے۔

فدر کے بعد ہندوستان میں معاشی جدوجہد کا دور شروع ہو گیا تھا۔ نجائے عیش پرستی اور فنون پروری کے لوگوں کے خیالات اور جذبات دنیاوی کا دوبار اور معاشی معاملات کی طرف

متوجہ ہو گئے تھے۔ اسلئے وہ پُرانی عشقیہ شاعری کو بے معنی اور لغو خیال کرنے لگے تھے۔ انگریزی تعلیم نے مغربی شاعری کی پسندیدگی اور بھی بڑھا دی تھی۔ شعرا میں سے جو کچھ باقی تھے۔ وہ اپنے کسب معاش کے اور ذرائع اختیار کر رہے تھے۔ ادھر ہمارے رئیسوں کی ذمہ داریاں بڑھ جانے سے ہمارے شعرا بے حال تھے۔ اور سب سے بڑھ کر یہ کہ افسردگی فرسودگی اور مبالغہ آمیزی سے خواہ مخواہ دل متنفر تھے۔ اور نیا خون یہ چاہتا تھا کہ ہماری شاعری بجائے افسردگی اور پژمردگی کے دلوں میں مسرت اور جوش پیدا کرے۔ جس سے زبان کو وسعت اور خیالات کو برتری ہو۔

یہی وہ خیالات تھے۔ جونٹی شاعری کے موجد کے داغ میں شب و روز موجزن تھے۔ اس پر میجر فلڈ ڈائریکٹر تعلیم سے تبادلۂ خیالات تازیانے کا کام کرتا تھا۔ میجر صاحب کو مغربی اور مشرقی شاعری پر بحث کرنے کا بہت شوق تھا۔ وہ اکثر آزاد آدستہ کہا کرتے کہ آپ بھی اپنی شاعری میں مغربی شاعری کی سی خوبیاں پہیل کریں۔ آزاد اپنے حالات اور حادثات کے باعث مشرقی شاعری سے پہلے ہی دل برداشتہ تھے۔ غدر کے بعد سے انہوں نے شعر کہنا بالکل چھوڑ دیا تھا۔ اس کے اور بھی اسباب تھے۔ لیکن ایک وجہ یہ بھی تھی۔

کہ وہ مضامین جو عام طور پر نظم کئے جاتے تھے نہایت پامال اور فرسودہ تھے۔ وہی پینے تلے الفاظ، وہی تصوف اور عشق و عاشقی کے معانلا اور زندگی سے بیزاری کا فلسفہ کہ یہی سہی جان حزیں کو بھی گھلاتا تھا۔ ان کی پر جوش اور جدت پسند طبیعت اس غیر فطری کاروبار سے متنفر تھی۔ اور اپنی کیفیات قلبی کے اظہار کے لئے ایک عابقر اگل دگلزار ڈھونڈھ رہی تھی۔ چنانچہ یہ راستہ ان کو نیچرل شاعری کے وسیع اور پرمضام میدان میں نظر آیا۔ اس نئے راستے پر گامزن ہونے کے لئے مغربی شعرا کا کلام ضرور ان کی رہبری کر سکتا تھا۔ لیکن افسوس کہ وہ انگریزی زبان سے ناواقف تھے۔ اسلئے انگریزی شعرا کے کلام سے استفادہ نہ کر سکتے تھے۔ آخر کار یہ کام میجر فلد اور آزاد کے پرانے دوست پنڈت پیارے لال آشوب نے کیا۔ وہ آزاد کو نہایت عمدہ عمدہ نظموں کا اردو میں ترجمہ کر کے دیتے تھے۔ اور آزاد اس کی روشنی میں اپنی سیدھی سادی زبان میں نیچرل نظمیں کہتے تھے۔

یہ نئی نظمیں عام طور پر فطری مضامین پر مشتمل تھیں۔ آخر کار آزاد نے دیکھ لیا کہ فطرت کے خزانے نہ ختم ہونے والے خزانے، اور ان کی رنگینیاں لازوال دینیے ہیں۔ نیز ان میں یہ خرابی نہیں کہ وہ اردو شاعری کے مضامین کی طرح چار پانچ صدیوں میں فرسودہ اور

پائٹل کلامے لگیں۔ اس لئے انہوں نے کمرہٴ باندھ لی اور مہم ارادہ کر لیا کہ اپنے ملک کے نوجوان شعراء کو نیچرل شاعری کی پُر فضا شاہراہ دکھاؤں گا۔ کیونکہ اسی پر ملک اور قوم کی ترقی کا دار و مدار ہے۔ بڑھوں سے تو کچھ اُمید نہیں۔ وہ لکیر کے فقیر ہیں۔ جب سُنینگے آزاد نے نیچرل شاعری کی طرح ڈالی ہے۔ تو اپنی اپنی کمری تھام کر کھڑے ہو جائیں گے اور بے نقط سُنائیں گے ۛ

مولانا آزاد مخالفت کے فلسفے سے اچھی طرح واقف تھے۔ چنانچہ انہوں نے اس تحریک کی تبلیغ اس طرح شروع کی۔ جب کہیں کوئی علمی یا ادبی جلسہ ہوتا۔ وہ ہمیشہ ایک نہایت پرجوش لکچر دیتے۔ جس میں پرانی شاعری کے عیوب اور کمزوریوں کو بیان کرتے۔ پھر نوجوانوں کی جو شبیلی طبیعتوں کو ابھارتے اور ان کو دعوت دیتے۔ کہ اے نوجوانو! ادھر آؤ۔ ملک اور زبان اردو کی آنکھیں تمہاری طرف لگی ہیں۔ پرانی شاعری کو ترک کرو۔ علمی دنیا میں قدم رکھو چبائے ہوئے نوالوں کو کبت کر چاؤ گے۔ دیکھو مغرب کے خوش رنگ باغوں میں کیسے کیسے خوشنما پھول کھلے ہیں۔ ان میں خوشبو نہیں۔ تم ان میں مشرق کی خوشبو اور کشش پیدا کرو اور اپنے ملک کو معطر کرو ۛ

کچھ مدت اسی طرح پر دیکھنا جاری رہا۔ آخر وہ دن آ گیا کہ

آزاد کی دلی آرزو پوری ہوئی ۔ - مئی ۱۹۴۷ء کو ڈاکٹر تعلیمات کے ایما سے ایک جلسہ ہونا قرار پایا۔ آزاد نے اس میں ایک نہایت مناسب وقت لکچر دیا۔ جس میں مشرقی شاعری کی حالت زار کا رونا رو دیا۔ پھر باقاعدہ طور پر نیچرل شاعری سے اردو شاعری کی امیدیں وابستہ کیں ۔ آخر میں انہوں نے شام کی آمد اور رات کی کیفیت، ایک مثنوی میں دکھائی۔ جس کو بے حد پسند کیا گیا۔ سب کے مستولے سے یہ قرار پایا کہ ایک مشاعرہ باقاعدہ قائم کیا جائے۔ اور اسمیں بجائے مصرعہ طرح کے مختلف مضامین پر نظمیں پڑھی جائیں۔ چنانچہ یہ مشاعرہ گیارہ مہینے تک جاری رہا۔ اس پر ہندوستان میں ایک غلغلہ اٹھا۔ پرانی شاعری کے جادوگر کو نئے کھتروں میں سے اپنی اپنی کرسی ٹھونک کر نکل آئے اور مدلوں نامہ و پیام کے ذریعے اور بالمشافہ آزاد پر ملامت کے تیر برساتے رہے۔ اس مخالفت کا نتیجہ یہ ضرور ہوا کہ مشاعرہ بند ہو گیا۔ لیکن نیچرل شاعری کا افتتاح کچھ ایسی نیک ساعت میں ہوا تھا۔ کہ یہ مخالفت اور تہدید بے اثر ثابت ہوئی اور ہندوستان کے بڑے بڑے شہروں میں اس قسم کی نظمیں عام طور پر تصنیف ہونے لگیں۔

نیچرل شاعری کے مشاعرے اکثر مولانا آزاد کے مکان پر ہوا

کرتے تھے اور ان مشاعروں میں زیادہ تر طلباء حصہ لیتے تھے۔ ان دنوں مولانا آزاد گورنمنٹ کالج میں فارسی اور عربی ادبیات کے پروفیسر تھے۔ اسلئے ان کو نوجوان شاعر طلباء کو نئی طرز کی نظمیں لکھنے کے لئے ابھارنے کا خوب موقع ملتا تھا۔

ابھی دنوں مولانا حالی محکمہ تعلیم لاہور میں ملازم تھے مولانا آزاد نے ان کو بھی دعوت عمل دی۔ جس کو انہوں نے بسر و چشم قبول کیا۔ اور اس مفید تحریک میں انہوں نے عملی حصہ بھی لیا۔ چنانچہ ان کا مناظرہ تقصیب و انصاف، رحم و انصاف، برکھارت، اور مشنوی جب وطن وغیرہ اسی مبارک زمانے کی یادگار ہیں۔

آزاد کی مخالفت

مشروع مشروع میں عوام نے جدید شاعری کو تعجب اور دلچسپی کی نظر سے دیکھا۔ لیکن کچھ مدت بعد یہ طلسم لوٹ گیا۔ اس میں عشق و عاشقی اور عشوہ و ناز کے نشتر کہاں تھے۔ جو دلوں کو زخمی کرتے اور عشق کے ساز کو پھیڑ کر اپنے نغموں سے قلوب کو جذب کرتے۔ لیکن پھر بھی امید سے زیادہ کامیابی حاصل ہوئی۔ اور میر

نوجوان شاعر کے دل میں ایک مرتبہ اس طرز میں طبع آزمائی کرتے کا
 مشوق ضرور پیدا ہوا۔ ہر مہینے اس انجن کے جلسے بڑی دھوم دھام
 سے ہوتے رہے۔ اور ان کی روئداد اخباروں میں نکلتی رہی۔ اور
 اکثر چیدہ چیدہ نظمیں بھی چھپیں۔ آخر میں یہ طریقہ اختیار کیا گیا کہ
 جلسے کی روئداد اور نظمیں ایک رسالے کی صورت میں باقاعدہ ہر مہینے
 شائع ہونے لگیں۔ اور ملک کے ہر گوشے سے اس کی مانگ آنے لگی
 گویا جدید شاعری کا شعلہ لاہور سے بلند ہوا اور مہبت جلد اس قدر
 بلندی پر پہنچی کہ اس کی چمک سارے ہندوستان میں پھیل گئی
 جس سے لوگوں کی آنکھیں خیرہ ہو گئیں۔ لیکن یہ دیکھ کر لکیر کے
 فقیر جلدا اٹھے۔ کہ میں! یہ کیا بدعت ہے؟

ہنگامہ غدر نے قدیم شاعری کی شمع کے پروانوں کو ترنتر
 کر دیا تھا۔ اور کچھ پتہ نہ تھا۔ کہ کون کہاں پڑا اپنی زندگی کے آخری
 دن پورے کر رہا ہے۔ اس روشنی سے سب میں بیداری اور
 جان پیدا ہو گئی۔ بڑے بڑے پُرانے بڑھے جو گور میں ٹامنگیں
 لٹکائے بیٹھے تھے۔ اور اپنے آپ کو اگلے زمانے کی نشانیاں کہتے
 تھے۔ اپنی اپنی کمر تھام کر اٹھ کھڑے ہوئے۔ کسی نے ڈنڈا سنبھالا
 کسی نے قلم اٹھایا۔ کسی نے بقدر مہبت محض زبان ہی کو جنبش دی۔

غرض سب ایک رہاں ہو کر چلائے کہ آزاد ہماری شاعری کا نام و
 نشان مٹانا چاہتا ہے۔ کسی نے آزاد کے دین و مذہب پر حملہ کیا۔
 کسی نے کہا ویوانہ ہو گیا ہے۔ کسی نے فقرہ کسلا۔ فرنگیوں سے
 مل گیا ہے۔ اور اس طرح سے اپنے اور اپنے باپ کے گناہ معاف
 کرنا چاہتا ہے۔ کسی نے لکھا میاں آزاد اگر انگریزوں کے نزدیک
 معزز بننا چاہتے ہو تو کوئی اور کام کرو۔ اردو ادب کی جڑیں کھجلی
 کر نی کیا ضرور ہیں۔ کہیں سے آواز آئی۔ اگر تمہیں خود اس متم کی
 بے سرو پا اور بے درد نظییس لکھنے کا شوق ہے تو کھر بیٹھ کر کہہ
 لیا کرو اور اپنے شاگردوں کو سنا کر دل ٹھنڈا کر لیا کرو۔ لوگوں
 کے ادبی مذاق اور عروس شاعری کو کیوں بگاڑتے ہو۔ یہ اعتراضات
 تو کسی قدر مہذبانہ کہے بھی جاسکتے ہیں۔ لیکن بعض پر جوش قدانت
 پرست لوگ تو اس سے بھی آگے بڑھے۔ اور تہذیب و اخلاق کو بالائے
 طاق رکھ کر بے نقط سنائیں۔ غرض جاوے جا رہے ہیں سے آزاد کے
 جذبہ شوق اور اُمنگوں کو پائمال کرنا چاہا۔ مدتوں ان کے خلاف
 اخباروں اور رسالوں میں ہمت شکن مضامین شائع ہوتے رہے۔
 اور محاملات حد سے گزرنے لگے۔ آخر کار انجن کے کارکنوں نے
 یہی مناسب سمجھا کہ فی الحال جدید شاعری کے مشاعرے بند کر

دیئے جا ئیں۔ چنانچہ پورے گیارہ مہینے تک یہ مشاعرے جاری رہے اور اس کے بعد بند ہو گئے۔ لیکن باہمت آداو نے پھر بھی ہمت نہ ہاری۔ ان کی پیش بین نظر میں عقل کی دُور بین لگائے دیکھ رہی تھیں۔ کہ ملک زبان اور شعراء کی بہتری اسی میں ہے۔ کہ وہ اپنی شاعری کو مغربی انداز پر ڈالیں۔ ورنہ عنقریب ان کی شاعری کا خاتمہ ہو جائے گا۔ اس لئے انہوں نے اپنا پروپیگنڈا باقاعدہ جاری رکھا۔ وہ ہر جلسے میں جہاں کہیں بھی ان کو تقریر کا موقع ملتا نو جوانوں کو اس طرف متوجہ کرتے۔ ان کی پُر جوش طبیعتوں کو ترقی کی راہیں دکھاتے۔ اور کہتے کہ عشقیہ شاعری میں تم اپنے عزیز وقت کو ضائع نہ کرو۔ تمہارے بزرگ بہت کچھ کہہ گئے ہیں اب اس طرز شاعری میں ترقی کی راہیں مسدود ہیں۔ حقیقی واقعات اور فطری مناظر پر نظمیں لکھو۔ کہ یہ خزانے نہ ختم ہونے والے خزانے ہیں۔ ان میں جذبات کے رنگوں سے جان ڈالو اور مردہ دلوں میں زندگی کی لہریں دوڑاؤ۔

آزاد کی یہ تحریک آخر کار کامیاب ہو کر رہی۔ وہ مخالفت کا طوفان چند مہینوں میں فرو ہو گیا۔ جب مطلع صاف ہوا تو ہر طرف اینچرل شاعری کے چرچے تھے۔ اور ہر شاعر کی زبان پر

کوئی اینچرل نظم تھی۔ حقیقتاً یہ اس نیک نیتی کا پھل تھا کہ جس کے ساتھ اس مفید تحریک کی ابتدا کی گئی تھی۔

پنجاب یونیورسٹی کی خدمات

آزاد نہایت اطمینان کے ساتھ اپنے فرائض منصبی اور تصنیف تالیف کے کاروبار میں ہمہ تن مصروف تھے۔ کہ سلسلہ میں یکایک اس سکون میں تلاطم پیدا ہو گیا۔ اخباروں میں اعلان ہوا کہ گورنمنٹ تعلیم کے بوجھ سے سبکدوش ہونا چاہتی ہے اور تجویز یہ ہے کہ گورنمنٹ کالج بھی پنجاب یونیورسٹی کے حوالے کر دیا جائے اور ہر پنجاب یونیورسٹی کے ارباب حل و عقد کی یہ رائے قرار پائی کہ علوم و فنون ریاضی وغیرہ کی تعلیم محض ترجموں اور امدادی کتب کے ذریعہ سرہ جایا کرے اور فقط انگریزی ادبیات کی تعلیم کے لئے ایک پروفیسر ڈھائی سو روپے ماہوار پر رکھ لیا جائے۔

جب مولانا آزاد نے اس خبر کو دیکھا تو بجائے اس کے کہ وہ پریشان ہوتے اور یہ سوچنے کہ جس گھر میں ڈیڑھ سو روپے ماہوار آتے ہیں۔ جب اس تجویز پر عمل ہوا تو کیا ہو گا۔ وہ اس خبر کو

لے پنجاب یونیورسٹی ایکٹ ۱۸۸۴ء میں پاس ہوا۔ یہ زمانہ پنجاب کی تعلیمات میں تروتلاطم کا زمانہ ہو گا۔

سن کر انتہا درجہ خوش ہوئے کہ اب انہیں تصنیف و تالیف کے کام کے لئے خوب فرصت ملے گی۔ اور دلجمعی سے کام ہو سکے گا۔ چنانچہ انہوں نے اپنے دلی دوست میجر سید حسن بلگرامی کو لکھا۔ کہ ”سر دست اس قدر تونہ ہو گا۔ مگر اتنا ضرور ہو گا کہ یونیورسٹی کے پاس کئی مسجد کے ملائے اور ہندو پنڈت مکے بیٹھے ہیں۔ طلباء کو یہ ویسی زبانیں پڑھا لیا کریں گے۔ کالج کے مولوی (پروفیسر عربی) اور پنڈت (پروفیسر سنسکرت) دونوں تھیں۔ تب مولوی (پروفیسر آزاد) کا کیا حال۔ یا گورنمنٹ کوئی عہدہ دے گی۔ اکسٹرا اسٹنسی؟ مشکل ہے۔ منصفی؟ تحصیلداری؟ شاید نیشن دے دیگی۔ اس میں بھی دو برس کی کمی ہے۔ مگر ہو سکتی ہے۔ خیر ہو بھی تو پچاس روپے سے زیادہ نہیں۔ آسان اور عام قاعدہ یہ ہے کہ مسلسل نوکری سارا برس کی ہے۔ اتنے ہینے کی تنخواہ لو اور سلام۔ اس تجویز کا عمل درآمد اپریل سے ہو گا۔ اب خدا کی درگاہ سے امید ہے کہ تصنیفات کے لئے فرصت کا موقع ملا کرے گا۔

حرص قانع نیست بیدل در نہ اسباب جہان
آنچہ مادر کار و داریم اکثرش در کار نیست“ (مکتوب آزادیں)
اسی اثنا میں یونیورسٹی کے ایف، اے اور بی، اے عربی فارسی

کورس مرتب کر لیا گا ان کے سپرد ہوا۔ یونیورسٹی کے کاموں سے وہ بدظن ہو چکے تھے۔ اس پر انہوں نے اپنے ہمدرد دوست میجر صاحب کو پھر لکھا:-

”آپ دیکھتے ہیں۔ یہ علم کی چڑیل (پنجاب یونیورسٹی) تعلیم پنجاب کو ہضم کئے جاتی ہے۔ کالج کا بھی کلیجہ کھا چکی ہے۔ چند مہینے میں سن بیچھے گا کہ نکل گئی۔ باوجود اس کے کورس بنانے کے لئے ہم پکڑے جاتے ہیں۔۔۔۔۔ حکم ہے کہ جلدی دو۔۔۔۔۔ اگرچہ کورس کا جھگڑا پیچھے لگ گیا ہے۔ مگر میں مصروف کار ہوں۔ مشکل یہ ہے کہ طبیعت محنت پسند واقع ہوئی ہے۔ انتخاب میں آسان بات یہ ہے۔ کہ کتاب اٹھائی اور لکھ دیا کہ فلاں صفحے سے فلاں صفحے تک۔ مگر اسے دل پسند نہیں کرتا۔ جی چاہتا ہے کہ انتخاب ایسا ہو کہ طلباء کے لئے مفید تعلیم بھی ہو اور پڑھنا اس کا ہر شخص کیلئے باعث شگفتگی بھی ہو۔ البتہ اس میں محنت بہت ہے“

(مکتوبات آزاد ص ۸۴ پیج ۴۴)

”کالج کے باب میں ابھی کوئی فیصلہ نہیں ہوا۔ میرا فیصلہ بھی اسی پر منحصر ہے۔ ظاہر یہی معلوم ہوتا ہے کہ سرکار مجھے کوئی نہ کوئی عہدہ دے گی۔ خواہ سررشتہ تعلیم میں خواہ سول لائن میں۔ اخیر درجہ پنشن

کا ہے۔ یہ تو ظاہر ہے۔ جس گھر میں ۵۰ ہزار روپے مہینہ آتا ہے۔ اس میں
 پچاس روپے آئیں گے۔ تو صورت حال کیا ہوگی۔ لیکن دل کی آزادی
 یہی کہتی ہے۔ کہ قناعت کو رفاقت میں لو۔ ٹھوڑا کھاؤ اور اپنی کتابوں
 کو پڑا کرو۔ خدائے کریم کا ساڑھے۔ وہ دینا چاہے گا۔ تو اس کے
 ہزاروں ہاتھ ہیں۔ عہدے کے لئے کوشش نہ کرو، آپ کی کیا
 رائے ہے“ (مکتوبات آزاد ص ۵۰)

میسر صاحب آزاد کے دل سے قدر دان اور حقیقی چہرہ دتھے
 ان کے بڑے بھائی حضور نظام کے اتالیق تھے۔ انہوں نے یہ
 حالات سن کر آزاد کی ہمت بندھاٹی اور حیدر آباد سے مدد دلوانے
 کا وعدہ کیا۔ چنانچہ اس کے جواب میں آزاد نے ان کو یہ الفاظ لکھے:-
 ”میرے باب میں جو کچھ آپ نے تحریر فرمایا۔ دل کو نہایت تشفی
 اور استقلال حاصل ہوا۔ اپنے جد کے خانہ زادوں کی دستگیری
 آپ صاحب نہ فرمائیں تو اور کون ہے۔ پروردگار اس خاندان کو
 اقتدار روز افزوں عطا فرمائے۔ میں نے اپنے دل سے یہ قرار لے
 لیا ہے۔ کہ اگر آکسٹرا سسٹنسی دی تو اختیار کر لوں گا۔ ورنہ پیشن
 نوں گا۔ اور ٹھوڑے پر قناعت کروں گا۔ اپنی کتابوں کو تیار کر کے
 پیشکش کرنا چاؤں گا۔ اور دعائے دولت میں مصروف رہوں گا۔

ہاں جو خدمت فرمائیں گے وہ بھی بجالاؤں گا۔ کالج کا تغیر نہیں بھی
ہوتا تو سمجھ لیجئے کہ میں تو آپ صاحبوں کا ہو چکا ہوں

تم سنو یا نہ سنو نالے کئے جاؤں گا درود لکھنے سے طلبہ کے اثر ہو کہ نہ ہو
حشر پر وعدہ دیدار ہے میں ڈرتا ہوں بھیڑ ہو دیگی رنج یار ادھر ہو کہ نہ ہو
(مکتوبات آزاد س ۱۵)

اسی سلسلہ میں مولانا آزاد کا ایک اور خط ہے۔ جس کا حوالہ
دلچسپی سے خالی نہیں وہ اپنے دوست میجر سید حسن صاحب کو
لکھتے ہیں :-

”تو کرسی کے باب میں دیکھتا ہوں۔ کہ وہی مایوسی کے کلمے ہیں۔
یونیورسٹی پر آپ مجھے کیوں ڈالتے ہیں۔ یہ سچے کون تجھ! آپ کے
جد کی سرکار تو ہے۔ حضرت اس غلام کو آزاد کر کے۔ وہ دست بردار
نہیں ہوگی۔ انشاء اللہ آپ دیکھیں گے۔ اس سے بہتر صورت
ہوگی اور بدرجہا بہتر ہوگی۔

خوشحال آزاد کہ ۵۰ روپے پنشن بھی ہو جائے۔ تو ہزار ہزار
شکریہ خدا کا بجالائیگا۔ اور بغلیں سجا بجا کر رقص کریگا۔

حضرت نافع نیست تبدیل دروہ اسب جہاں آچہ مادر کار داریم اکثر شش رکاز نیست
آ۔ پھر انشاء اللہ کیا خاطر جمع اور سکون طبع کے ساتھ تصنیف

کو درست کروں گا۔“

خدا کی قیادت کہ یہ تجویزیں بحث و تمحیص کے بعد ختم ہو گئیں۔ اور
کالج کے کاروبار میں کسی قسم کی تبدیلی واقع نہیں ہوئی اور آزاد سکون قلب
کے ساتھ اپنے کاروبار تصنیف میں مشغول رہے۔ ہاں اس محرک کا
یہ نتیجہ ضرور برآمد ہوا کہ وہ اکتوبر ۱۹۸۸ء سے یونیورسٹی کے ملازم
قرار دیتے گئے۔

آثارِ جنون اور سیاحتِ ایران

دن رات تصنیفات کے کام میں مشغول رہنے سے آزاد کی صحت پر
اثر پڑنا شروع ہوا۔ ان کی محنت کی یہ کیفیت تھی کہ دن رات کتابیں
لکھتے اور پڑھنے میں مشغول رہتے تھے۔ کئی کئی وقت کھانا بھی نہ کھاتے
تھے۔ پھر اس پر بوا سیر کی بھی تکلیف تھی۔ جس سے سیروں خون بہ
جاتا۔ ادھر صدقات بھی پے در پے گزر رہے تھے۔ وہ بھوپتی جنہوں
نے انہیں بالاقضا۔ ان کا انتقال ہو گیا۔ مسلسل اولادیں ضائع
ہوئیں۔ تمام زندگی میں ان کے ہاں سولہ بچے ہوئے اور ان میں سے
محض ایک لڑکا اور ایک لڑکی باقی رہے۔ باقی سب چند سال کے ہو ہو

کے رخصت ہو گئے۔ غرض ان صدمات سے رات کی نیند حرام ہو گئی۔ ساری ساری رات نیند نہ آئی اور تمام رات ٹپٹپٹے ٹپٹے گزارتے۔ آخر تجویز یہ بٹھری کہ ایران کی سیاحت کی جائے۔ شاید سیاحت سے طبیعت اصلاح پذیر ہو۔ چنانچہ انہوں نے چھٹی لے لی اور سفر کا ارادہ کیا۔ احباب اور اعضاء سفر کے نام سے گھبراتے تھے اور کہتے تھے۔ آپ سفر کے شدائد برداشت نہ کر سکیں گے۔ خطرہ ہے کہ کہیں مرض زیادہ نہ بڑھ جائے۔ لیکن آزاد نے کہا میرا علاج یہی ہے میرا دل سفر سے پہلے گا۔ اور طبیعت درست ہو جائے گی۔ آخر وہ سیر ایران کے لئے روانہ ہو گئے۔ اور تقریباً ایک سال میں واپس آئے۔ خدا کی مہربانی سے یہ سفر اور سیران کو اس آئی اور بگڑی ہوئی طبیعت ٹھیک ہو گئی۔ ایران سے واپس آ کر انہوں نے پھر اپنے وہی مشاغل اختیار کر لئے۔ لیکن واقعہ یہ ہے۔ کہ اب ان کی طبیعت میں پہلے جیسا کام کرنے کا جوش اور دل میں بہت باقی نہ رہی تھی۔ وہ دوست احباب سے بھی کم ملتے جلتے اور عام طور پر الگ تھلگ رہتے تھے۔

کتاب خانہ آزاد

ایران سے واپس آنے کے بعد انہوں نے ایک کتب خانہ

”کتب خانہ آزاد“ کے نام سے جاری کیا۔ یہ کتب خانہ تمام وکمال ان کی اپنی ملکیت تھا۔ اور اس میں بیش بہا فلمی کتابوں کا ذخیرہ تھا۔ جو انہوں نے ہندوستان کے گوشے گوشے سے خریدی تھیں۔ اس کے علاوہ وہ بخارا، کابل، ایران اور مصر وغیرہ سے بھی بے حد و حساب کتابیں اپنے ساتھ لائے تھے۔ اس وقت تک لاہور میں کوئی مشرقی کتابوں کا پبلک کتب خانہ نہ تھا۔ اسلئے جب انہوں نے کتب خانہ جاری کرنے کا خیال ظاہر کیا تو حکومت نے ایک قطعہ زمین اکبری دروازہ کے باہر درگاہ شاہ محمد غوث کے پہلو میں اس مفید مقصد کے لئے ان کو دیا۔ اس قطعہ زمین پر آزاد نے اپنی نگرانی میں تقریباً دو ڈھائی ہزار روپیہ صرف کر کے کتب خانہ تعمیر کرایا۔ یہ عمارت اب بھی موجود ہے۔ اسکے پیچھے رہائشی مکان ہے اور سامنے کے رخ کو کھٹی نما عمارت ہے۔ جہیں کتب خانہ تھا۔ کہتے ہیں جب کتب خانے کی عمارت تعمیر ہو رہی تھی۔ تو وہ بیشتر اوقات اس کی نگرانی میں صرف کرتے تھے۔ برسات کا موسم تھا۔ جب ابر آسمان پر محیط ہوتا تو پریشان ہو کر آسمان کی طرف دیکھتے اور ہاتھ اٹھا اٹھا کر دعائیں مانگتے کہ یا اللہ بارش نہ ہو۔ اگر بارش ہوئی تو کتب خانے کی تعمیر کا کام

بند ہو جائے گا۔ کبھی بادلوں کی طرف ہاتھ سے اشارہ کرتے کہ
بادلو! اڑ جاؤ۔ کہیں اور جا کر برسو۔ آؤ کے کام ہیں کیوں رہیں
ڈالتے ہو۔

سرچارلس ایچیسن لفٹنٹ گورنر نے اس کا بذات خود معائنہ
کیا اور سہ ماہی کی پنجاب پبلک لائبریری رپورٹ میں اس کا
تذکرہ بہت ہی شاندار الفاظ میں فرمایا۔ واقعہ یہ ہے کہ کتب خانہ
تمام و کمال قلمی کتب پر مشتمل تھا۔ اور ان میں سے بیشتر کتابیں
نایاب تھیں۔

سہ ماہی میں مسلسل محنت شاقہ اور روحانی خدمات سے
مولانا کے دماغ نے جواب دے دیا۔ اور آخر کار یہ کتب خانہ بند
کرنا پڑا۔ کتب خانہ بند ہونے کے بعد حکومت کی طرف سے نوٹس
آیا کہ کتب خانہ کھولو۔ لیکن مولانا آزاد کی یہ حالت تھی۔ کہ وہ کسی
کہ کتب خانے میں قدم رکھنے نہ دیتے تھے۔ حکومت کو ان واقعات
سے اطلاع دی گئی۔ آخر یہ فیصلہ ہوا کہ عمارت خالی کر دی جائے
اور میونسپل کمیٹی وہ رقم ادا کرے جو اس عمارت کی تعمیر میں صرف
ہوئی ہے۔ چنانچہ کتب خانہ وہاں سے اپنے ذاتی مکان میں منتقل
کر دیا گیا اور کمیٹی نے دو ڈھائی ہزار کی رقم ادا کر کے عمارت پر

قبضہ کر لیا۔

مولانا کی زندگی میں کسی کی مجال نہ تھی کہ ان کے کتب خانہ میں داخل ہو سکے۔ وہ اپنی کتابوں کی جان سے زیادہ احتیاط کرتے تھے۔ جب ان کا انتقال ہوا تو والد مرحوم نے گورنر پنجاب کے ایما سے یہ کتب خانہ پنجاب یونیورسٹی لائبریری کی نذر کر دیا۔ یونیورسٹی لائبریری میں مولانا کی کتابیں جن الماریوں میں محفوظ ہیں۔ ان پر ”آزاد کو لکشن“ کا لیبل لگا ہوا ہے۔ ان میں سے بعض نایاب کتب پنجاب یونیورسٹی نے طبع بھی کرائی ہیں۔

شمس العلماء کا خطاب

علماء میں مکہ و کٹوریہ کی جوہلی کے موقع پر آزاد کو ان کی قابلیت اور سیاسی خدمات کے صلے میں شمس العلماء کا خطاب اور خلعتِ فاخرہ عطا ہوا۔ غالباً یہ خطاب سب سے پہلی مرتبہ انہی کو ملا تھا۔ اس کے علاوہ اپنے ہم عصروں میں وہ شمس العلماء کا خطاب پانے میں سب کے پیشرو تھے۔ انہی ایام میں مولانا آزاد پنجاب یونیورسٹی کے فیلو بھی مقرر ہوئے۔

(یہ باتیں صرف عوام پر خط)

۱۔ پنجاب یونیورسٹی کیلنڈر بابت علماء سے بھی اس فی تصدیق ہوتی ہے کہ وہ

۱۸۸۶ء ڈاکٹر کٹر تعلیمات نے ان کی علمی اور سیاسی خدمات کی بنا پر حکومت پنجاب سے سفارش کی تھی۔ کہ ان کو دو ہزار ایکڑ زمین عطا کی جائے یہ کاغذات ضروری احکام کے لئے ابھی گردش ہی میں تھے۔ کہ مولانا کا دماغ اُلٹ گیا اور یہ تحریک ختم ہو گئی۔ کہتے ہیں پنڈت من پھول جو بنجارا مشن کے اراکین میں سے تھے۔ وہ اس تجویز کے سخت مخالف تھے۔ اسلئے بار آور نہ ہو سکی۔ بہر حال حکومت نے اتنا ضرور کیا۔ کہ ان کی خدمات پر نظر رکھتے ہوئے ان کو پوری تنخواہ پریشن دے دی۔ ورنہ قاعدے کے مطابق انہیں نصف تنخواہ ملنی چاہیے تھی۔ اس وقت ان کی تنخواہ تقریباً دو سو روپے تھی۔ اور وہ ۱۸۹۰ء سے لیکر جنوری ۱۹۱۰ء تک باقاعدہ اسی طرح ملا کی۔

جنون کے اسباب و حانی صدمات

ہم ذکر کر چکے ہیں۔ کہ مولانا آزاد کی صحت لئنیف تالیف کی

۱۸۸۶ء کی کانوکیشن کے حاضرین کی فہرست میں ان کو شمس العلماء لکھا ہے ۸۶-۸۷ء کے کیلنڈر میں وہ صوفی مولوی محمد حسین ہیں بظاہر فیلو وہ اس سے پہلے مقرر ہو چکے تھے۔ پنجاب یونیورسٹی کیلنڈر بابت ۸۶-۸۷ء میں ص ۴ پر ان کو نیلو لکھا ہے۔ اسی طرح کیلنڈر بابت ۸۷-۸۸ء میں ص ۲۱۴ پر بھی ان کا شمار ان فیوز میں ہوا ہے۔ جن کا تقرر پنجاب یونیورسٹی ایکٹ ۱۸۶۲ء کے پاس ہر نیچے بعد ہوا

محنت شاقہ اور ۱۴ اولادیں ضایع ہونے سے خراب ہو چکی تھی۔ اس میں سیر و سفر کی کلفتوں کو بھی بہت زیادہ دخل تھا۔ کہ ان دنوں کے سفر سفر کے ہم معنی تھے۔ پھر بوا سیر کی تکلیف بھی روز افزوں تھی۔ جس سے سیروں خون ضایع ہوئے جاتا تھا۔ اسی عرصے میں ان کے مکان کو آگ لگی اور میری والدہ کی پالنے والی ملازمہ جل کر خاک ہو گئی اس واقعہ کا ان کے دماغ پر سخت صدمہ ہوا۔ اسی اثنا میں ان کی پیاری بیٹی جس کو انہوں نے خود بہت محنت سے پڑھایا تھا اور تصنیف و تالیف میں وہ ان کو بہت مدد دیتی تھی عنفوانِ شباب میں انتقال کر گئی۔ یہ آخری صدمہ ان کے لئے ناقابلِ برداشت تھا۔ چنانچہ جب یہ ہو شر با خبر پہنچی تو ان کا دماغ بے قابو ہو گیا۔ تجویز یہ پایا کہ وہ پٹیا لے جائیں۔ سامانِ سفر باندھ لیا گیا۔ اور وہ نہانے کے لئے غسل خانے میں گئے لیکن مسلسل کئی گھنٹے غسل خانے ہی میں رہے۔ لاکھ دروازے کھٹکھٹائے لیکن نہ کھولے۔ یہاں تک کہ ریل کا وقت گزر گیا۔ غرض دوسرے دن روانہ ہوئے۔ لیکن اس صدمے سے ان کا دماغی توازن بہت ہی زیادہ خراب ہو گیا ۔

لے ان کی شادی خلیفہ سید محمد کاظم ریشی پٹیا نہ و ممبر کونسل ریاست سے ہوئی تھی ۱۲

رُوحوں سے بات چیت

ان آخری ایام میں ان کو روحانیت اور اوراد و وظائف کا شوق بہت ہو گیا تھا۔ اتفاق سے کہیں انہیں ایک تختی مل گئی تھی۔ رات کو جب تمام عالم محو خواب ہوتا۔ تو وہ اس تختی کی مدد سے رُوحوں کو بلاتے اور ان سے باتیں کرتے۔ روہیں سوالات کا جواب پینسل سے اس تختی پر لکھ دیتیں۔ مگر یہ ابتدائی باتیں تھیں۔ اب رُوحوں پر انہیں اس قدر قدرت حاصل ہو گئی تھی کہ بغیر کسی خارجی ادا کے خود فرماتے کہ فلاں شخص کی یا فلاں جگہ کی رُوح آئی ہے۔ پہلے خود سوال کرتے۔ پھر تھوڑی دیر بعد خاموش رہ کر اور سوال کرتے اور کہتے کہ اچھا تو یوں ہے معلوم ہوتا تھا کہ کوئی روح ان سے کچھ کہہ رہی ہے وہ اس کے جوابات سننے ہیں۔ اور سوال کرتے ہیں۔ ان آوازوں کو یا خیالات کو جو اس طرح دل میں پیدا ہوتے تھے یا سچے سچے کوئی آواز ہی آتی تھی۔ وہ اس کو کسی خارجی قوت کا اثر سمجھتے تھے۔

درویشوں سے ارادت اور اُس کا انجام

آزاد کو اس زمانے میں درویشوں سے بھی بہت ارادت ہو گئی تھی۔ چنانچہ وہ اکثر بزرگوں کے مزاروں پر خلوص دل سے حاضر ہوتے تھے۔ صبح کی سیر میں شاہ محمد غوث کی درگاہ اور داتا گنج بخش وغیرہ کے مزار پر فاتحہ پڑھنا ان کا معمول تھا۔ کہتے ہیں اسی اثنا میں بے گٹ کی بستی کے قریب ایک مجذوب فقیر سید بدھن شاہ حشقی تشریف لائے کبھی وہ اچھی خاصی ہوش کی باتیں کرتے تھے۔ اور کبھی عالم جذب ان پر طاری ہو جاتا تھا۔ مولانا کی تقدیر ایک دن سیر کرتے کرتے ادھر جانکلے۔ سید صاحب بہت محبت اور شفقت سے پیش آئے۔ اسکے بعد مولانا کا معمول ہو گیا۔ کہ اکثر ان کی خدمت میں حاضر ہوتے اور جو کچھ نذرانہ یا پیش کش لے جاتے شاہ صاحب اسے نہایت خوشی سے قبول فرما لیتے۔ تھوڑی مدت میں راز و نیاز کی پینگیں بڑھنے لگیں اور عقیدتیں بڑھ گئیں۔

دہلی جانے کا حکم

ایک دن مولانا کالج سے پڑھا کر نکلے تو بجائے گھر آنے کے نویں کوٹ چل دیئے۔ ابھی چند قدم کا فاصلہ تھا کہ سید صاحب موصوف نے نظر اٹھا کر دیکھا اور مسکرائے۔ فرمایا: ”جا محمد حسین تیرے لئے دہلی کا حکم آیا ہے۔ دلی چلا جائے۔ خدا جانے اس بزرگ کے طرز کلام میں کیا جادو بھرا تھا۔ کہ یہ الفاظ بجلی کی طرح خرمن ہوش دھواں پر گرے اور حضرت آزاد اسی حال میں پیدل دہلی روانہ ہو گئے۔ پہلے پٹیا لے گئے۔ سیدھے مرحومہ بیٹی کے مکان پر پہنچے۔ وہاں سب ان کا یہ حال دیکھ کر پریشان ہو گئے۔ کچھ دیر توقف کیا۔ اسکے بعد نظر بچا کر وہاں سے بھی روانہ ہو گئے۔ وہ لوگ سمجھے کہ کسی سے ملنے کے لئے ادھر ادھر گئے ہیں۔ غرض جنگلوں اور بیابانوں کو پاؤں پیدل طے کرتے ہوئے دہلی پہنچے، حالت یہ تھی کہ سر سے پگڑی غائب۔ پاؤں میں جوتا نادرہ۔ کپڑے پھٹے ہوئے پریشان حال ویران دل۔ آنا فانا میں دہلی میں شور مچ گیا کہ شمس العلماء مولانا محمد حسین آزاد اس حال میں دہلی آئے ہیں۔ ہر شخص دیکھتا تھا۔

اور انگشت بدنداں تھا۔ کہ یہ کیا ہو گیا۔ رشتہ داروں اور عزیز
دوستوں کو یقین نہ آتا تھا۔ جب اپنی آنکھوں سے دیکھتے تو
بے اختیار روتے تھے۔ منت سماجت کرتے کہ چلو گھر چلو۔ برائے
خدا اپنے اور ہمارے حال پر رحم کرو۔ مگر ان باتوں کی کسے پروا
تھی۔ کبھی تدم شریف اپنے پیارے استاد و وق کے مزار پر کبھی
جنگل میں کبھی شہر میں۔ غرض جہاں طبیعت لے جاتی جا نکلتے۔
بھوک لگتی۔ تو کسی دکان سے مٹھی بھر چنے اٹھا کر کھا لیتے۔ لوگ
کھانے اور مٹھائیاں پیش کرتے۔ مگر وہ آنکھ اٹھا کر بھی نہ دیکھتے۔
ادھر گھر کا حال سنئے۔ گھر والے سب لاہور میں حیران تھے۔ کہ
مولانا کہاں گئے۔ آخر دہلی سے ان ناگہانی واقعات کی خبر آئی۔ تو
گھر میں ایک کہرام مچ گیا۔ والد مرحوم پھٹی لے کر دہلی گئے۔ بہت
سمجھایا کہ خدا را گھر چلیے۔ مگر انہوں نے ایک نہ مانی۔ والد مرحوم
ملازمت سے مجبور تھے۔ اسلئے واپس آنا ضرور تھا۔ کہتے ہیں ایک
دو آدمی نگہبانی کے لئے ساتھ لئے اور زبردستی مولانا کو ساتھ لیکر
سوار ہو گئے۔ جب جگا دھری پہنچے تو مولانا موقعہ پا کر اتر گئے ہر چہ
ٹھونڈا کہیں پتہ نہ چلا ایک ملازم کہ خاص ان کی دیکھ بھال کے
لئے ملازم رکھا تھا۔ اس کو وہیں اتار دیا۔ وہ کئی دن تک ٹھونڈتا

رہا۔ لیکن ناکامیاب رہا۔ آخر اس نے خط لکھا۔ اتنے میں دہلی سے اطلاع آئی۔ کہ مولانا پھر دہلی پہنچ گئے ہیں۔ چنانچہ وہ ملازم بھی دہلی پہنچ گیا اور مدنوں ان کے آگے پیچھے سائے کی طرح پھرتا رہا۔

منشی ذکاء اللہ کیساتھ لطیفہ اور ان کی مہمان نوازیاں

کچھ عرصے بعد جب یہ جذبہ بے اختیار سکون کی طرف مائل ہوا۔
تو ان کے بچپن کے دوست (شمس العلماء) منشی ذکاء اللہ صاحب
کسی نہ کسی طرح منا کر انہیں اپنے دولت کدے پر لے آئے۔
بہت مدت مہمان رکھا۔ اور ہر قسم کی ناز و نریاں کیں۔

انہی دنوں کے متعلق شمس العلماء منشی ذکاء اللہ صاحب
کے فرزند مولوی رضاء اللہ صاحب انجینئر بیان کرتے ہیں کہ ایک
دن حجام خط بنانے آیا۔ اور اس نے خط بنانا شروع کیا۔ کڑاؤ وہاں
موجود تھے۔ انہوں نے حجام سے کہا ہٹ جا۔ تجھے خط بھی بنانا نہیں
آتا۔ یہ کہہ کر قینچی اس کے ہاتھ سے چھین لی۔ ذکاء اللہ صاحب

نے بھی کہا تم ہٹ جاؤ۔ چنانچہ آزاد نے پہلے ڈاڑھی تراشی اور پھر استرا لے کر ذکاء اللہ صاحب کا خط بنایا۔ منشی صاحب نہایت صبر و سکون سے بیٹھے رہے۔ جب کام ختم ہو گیا تو انہوں نے شبیشہ میں دیکھا۔ واقعی ڈاڑھی نہایت عمدہ تراشی تھی۔ اور استرے سے خط بھی خوب بنایا تھا۔

جب دوست احباب میں اس واقعہ کا ذکر آیا۔ تو منشی صاحب سے لوگوں نے کہا۔ کہ بھئی تم نے کمال کیا۔ دیوانے کے ہاتھ میں استرا دے کر صبر و سکون سے بیٹھے رہے۔ انہوں نے مسکرا کر کہا۔ مجھے یقین تھا۔ کہ محمد حسین کو دیوانہ سہی۔ لیکن میرا گلا نہیں کاٹے گا۔ اسلئے میرے دل میں ڈرہ بھر بھی تر و دھپلا نہیں ہوا۔ اور میں اطمینان سے بیٹھا خط بنوایا کیا ہے۔

لاہور کو واپسی

اب طبیعت اور زیادہ سکون پذیر ہو چکی تھی۔ اور وہی سید بدھن شاہ والی حالت ہو گئی تھی۔ کبھی ہوش میں تھے اور کبھی مجذوب تھے۔ چنانچہ والد مرحوم پھر دہلی گئے۔ اور ان کو

اپنے ساتھ لاہور لے آئے۔ یہاں مولانا کا علاج معالجہ کرتے
 کی بھی کوشش کی گئی۔ ڈاکٹر اور حکیموں نے دیکھا۔ اور جس قدر
 ممکن ہو سکا۔ علاج بھی کیا۔ آخر تجویز یہ ہوئی کہ پاگل خانے میں داخل
 کر دیا جائے۔ شاید وہاں کے ڈاکٹر علاج معالجے میں کامیاب
 ہوں۔ چنانچہ یہ بھی کیا گیا۔ ایک دن والد مرحوم دیکھنے کے لئے
 گئے۔ تو اپنے باپ کی حالت ان سے نہ دیکھی گئی۔ صحت پہلے سے
 زیادہ خراب ہو چکی تھی۔ اور وہاں رکھنے سے کچھ فائدہ بھی مرتب
 نہ ہوا تھا۔ اسلئے وہ ان کو واپس لے آئے۔

اب مولانا اپنے علیحدہ مکان میں رہنے لگے۔ آس پاس
 الماریوں میں کتب خانہ سجا دیا گیا۔ اسی کمرے میں ایک طرف پینٹنگ
 دوسری طرف ایک چھوٹا سا بورڈ یا اس پر فرش۔ کاغذ قلم و دوات
 قلمدان وغیرہ۔ سب کچھ پاس رکھ کر بیٹھتے۔ صبح و شام وہی پیتے
 کہ وہ انہیں بہت مرغوب تھا۔ میدان کے موسم میں بیدانہ کثرت
 سے کھاتے اور انگوروں کے موسم میں سیروں انگور کھا جاتے۔
 تربوز اور آم بھی بہت مرغوب تھے۔ غرض کسی قسم کی روک ٹوک
 نہ تھی۔ اس زمانے میں انہیں سیر کا بھی بہت شوق ہو گیا تھا۔ صبح
 شام کئی کئی میل باغوں اور جنگلوں میں گردش کرتے۔ سیر میں ہر

درخت اور پتہ ان کا مخاطب ہوتا۔ کہیں کھڑے ہو کر چپکے چپکے باتیں کرتے۔ کہیں درخت کے نیچے بیٹھ کر برداشت کا عمل کیتے پھر آگے بڑھتے۔ راہ میں اگر کوئی ملتا اور سلام کرتا تو اس کا جواب دیتے اور کھڑے ہو کر ہاتھ اٹھا کر اس کے لئے دعائے خیر کرتے۔ اگر کوئی طالب علم مل جاتا۔ تو اس کو بھی دعائیں دیتے۔ وہ اگر کچھ پوچھتا تو اسے بتلا بھی دیتے۔ قاضی فضل حق صاحب پر و فیسر گورنمنٹ کالج بیان کرتے ہیں کہ میں نے ایک مرتبہ سہ شہرہری کا ایک باب ان کے سامنے کھول کر پوچھا کہ یہ کس طرح ہے۔ وہ بہت دیر تک اس کے متعلق تقریر کرتے رہے۔ اور مجھے بہت کچھ سمجھایا۔ لیکن اس کے بعد پھر بگڑ گئے اور چل دیئے کہ جاؤ اپنا کام کرو۔

اس زمانے میں ان کو غزلیں اور عشقیہ شعر کہنے کا دوبارہ شوق ہو گیا تھا۔ ان کی بہت سی غزلیں اسی دور زندگی کی یادگار ہیں۔ مجھ سے ایک صاحب نے بیان کیا کہ ایک دن مولانا کو انہوں نے باغ میں سیر کرتے ہوئے دیکھا۔ وہ چلتے چلتے رُکے پھر ایک درخت کے نیچے جا کر بیٹھ گئے۔ وہاں بیٹھ کر جیب میں سے کاغذ اور پینسل نکالی اور کاغذ پر کچھ لکھا۔ لکھنے کے بعد تھوڑی سی دیر کھودی اور وہ کاغذ اس میں دیا کر چل دیئے

جب کافی دُور نکل گئے۔ تو میں نے جا کر وہاں سے کاغذ نکالا۔ اس پر چند شعر لکھے ہوئے تھے۔ غرض اس قسم کے سینکڑوں واقعات سُنے میں آتے ہیں۔ بات یہ ہے۔ وہ حالت جذب میں اکثر اشعار کہتے اور ان کو یہ کہہ کر ہوا میں اُڑا دیتے یا زمین میں دفن کر دیتے اور کبھی دریا میں بہا دیتے کہ جاؤ اُستاد کج خدمت میں جاؤ۔

اسی عالم میں انہوں نے میری سب سے بڑی دو بہنوں کو لکھنا پڑھنا۔ اور ایک عزیزہ کو قرآن شریف با قرأت پڑھنا سکھایا۔ انہیں اپنے پوتے اور پوتیوں سے بہت محبت تھی۔ اگر کسی کے رونے کی آواز زنانے مکان میں سے آتی تو فوراً بیقرار ہو کر اپنے مکان سے باہر نکل آتے۔ اور وہیں سے شور مچاتے۔ میری والدہ کو بُرا بھلا کہتے اور کہتے کہ یہ میرے بچوں کو مار ڈالے گی۔ اگر کوئی بچہ روتا ہوا ان کے پاس چلا جاتا تو مارے غصے کے آپے سے باہر ہو جاتے اور اکثر لکڑی لے کر مارنے کے لئے زنانے مکان کی طرف آتے۔ لیکن یہ عجیب اتفاق ہے۔ کہ کبھی مارنے کی نوبت نہیں آئی۔ ہاں زبانی بہت کچھ کہہ ڈالتے۔

اگر بھوک لگتی تو زنانے مکان میں آتے اور جو کچھ ملتا اپنے مکان میں لے جا کر کھاتے اور اگر ایسا نہ کرتے تو ملازم خود ان کو جا کر دے آتا۔ جب زنانے مکان میں آتے تو سب بچے سلام کرتے وہ ہاتھ اٹھا اٹھا کر دعائیں دیتے۔ اگر کوئی بچہ بڑھتا ہوا ہوتا تو اس کو بھٹوڑا بہت پڑھا بھی دیتے۔ لکھائی میں اصلاح تو عام طور پر دیا کرتے تھے۔ اور تمام پوتے پوتیاں اپنے اپنے قلم انہیں سے بنوایا کرتے تھے۔ اپنے پوتوں اور پوتیوں کے نام بھی دیا رکھا کرتے تھے۔ چنانچہ سب سے بڑے پوتے کا نام استاد ذوق کے بیٹے کے نام پر محمد اسماعیل رکھا تھا۔ جب میں پیدا ہوا۔ تو میری بڑی بہن ان کے پاس گئیں اور جا کر کہا دادا ابا اللہ نے ہمیں ایک اور بھائی دیا۔ انہوں نے فوراً دعا کے لئے ہاتھ اٹھائے اور کہا اس کا نام میرے والد کے نام پر محمد باقر ہوگا۔ اس کے بعد سے جب زنانے مکان میں آتے تو فوراً مجھے آن کر کئی کئی بار سلام کرتے اور ہاتھ اٹھا اٹھا کر دعائیں مانگتے اور کہتے کہ یہ میرے والد کا ہم نام ہے۔ کہتے ہیں بچپن میں ایک دفعہ کسی بہن نے بے دیکھے دروازہ بند کیا اور میری انگلیاں اس میں پس گئیں جب انہیں معلوم ہوا تو مارے غصے کے لال پیلیے ہو گئے۔ بہن

کو بہت بُرا بھلا کہا۔ اور میری انگلیوں کو بار بار پھونک پھونک کر دباتے اور کہتے تھے۔ ارے یہ تو لکھتے پڑھنے کی انگلیاں ہیں۔ یہ تو نے کیا غضب کیا۔


یہ وارنتگی کا زمانہ تقریباً بیس سال رہا۔ اس طویل مدت میں نہ تو ان کی ذات سے کسی کو گوند پہنچا اور نہ وہ کسی پر بار گراں ہوئے۔ لطف یہ ہے کہ اس زمانے میں بھی ان کا قلم چلا نہیں بیٹھا۔ وہ ہمیشہ تصنیف و تالیف میں منہمک رہتے۔ ان کی اس زمانے کی تصنیفات سینکڑوں ہیں۔ لیکن وہ دنیا داروں کے لئے نہیں۔ وہ ان کے اپنے لئے تھیں۔ یہ تمام مسودات پختہ خوشما لکھے ہوئے ہیں۔ اکثر جگہ کئی کئی رنگوں کی سیاہیاں استعمال کرتے ہیں۔ اور بے حد خوشما لکھتے ہیں۔ لیکن خیالات وہی عارفانہ اور مجنوںانہ ہیں۔ افسوس کہ ان میں تسلسل نہیں۔ جہاں تسلسل ہے وہاں یہ وقت ہے کہ اس فلسفہ کو سمجھنے والے نہیں۔ ہندی عجیب، عربی اور یونانی روحانیات کے فلسفوں نے ان تخریروں کو کہیں سے کہیں پہنچا دیا ہے اگر کوئی شخص ان تمام ممالک کے فلسفوں سے واقف ہو تو ممکن ہے کہ وہ کچھ ان سے اخذ کر سکے۔

انتقال

میں نے سے تقریباً چھ مہینے پہلے بوا سیر کی تکلیف بہت
 بڑھ گئی تھی۔ اور مسلسل خون بہہ جاتا تھا۔ بوا سیر کا مرض دُور
 ہونے کے بعد کمزوری بڑھتی گئی۔ اور ایک وقت وہ آیا کہ انہوں
 نے کھانا پینا بالکل ترک کر دیا۔ محض چائے پیا کرتے تھے۔ ایک
 مہینہ اس حال میں گزرا۔ جسم خشک ہو گیا۔ پریٹ مکر سے لگ
 گیا۔ یہاں تک کہ یکم محرم سے چائے پینی بھی چھوڑ دی۔ آخر
 ۲۲ جنوری ۱۹۱۰ء کو عاشورے کی شب بھتی کہ ۸۲ سال کی عمر
 میں اس جہان فانی سے رحلت کی۔

یہ خبر آنا فانا میں ہر طرف پھیل گئی اور مولانا کے عقیدتمند
 جمع ہوتے شروع ہو گئے۔ چومکہ صبح کو عاشورہ تھا۔ اسلئے قرار
 یہ پایا کہ اس دن دفن نہ کیا جائے۔ بلکہ ایک روز اور انتظار کر لیا
 جائے۔ تاکہ وہ لوگ بھی جنازے میں شریک ہو سکیں جو لاہور سے
 باہر ہیں۔ چنانچہ ایسا ہی کیا گیا۔

اس عرصے میں دفن کرنے کے مقام کا فیصلہ ہوا۔ صاحب



مقبرة آراك — لافور

مکشر پنجاب سے عمائد شہر نے درخواست کی اور مولانا کو گائے
شاو کے قریب جسے کہہ بلا بھی کہتے ہیں۔ دفن کرنے کی اجازت
مل گئی۔ یہ مقام مزارہانا گنج بخش جڑ سے بالکل قریب ہے۔ کہ ان
بزرگ سے مولانا کو کمال ارادت تھی۔

تیسرے دن جنازہ اٹھا۔ ہزاروں کی تعداد میں مخلوق ساتھ
تھی۔ اس دن لاہور کے تمام سرکاری دفاتر۔ اور سرکاری و
غیر سرکاری مدارس اور کالج بند ہو گئے اور ہزاروں لوگ جنازہ
میں شریک ہوئے۔

مولانا کے اکلوتے بیٹے آغا محمد ابراہیم صاحب جو اس وقت
منصف تھے۔ انہوں نے سویم کی فاتحہ کے لئے تمام شہر کو مدعو کیا
اور تمام امراء اور غربائے شہر کو کھانا کھلایا۔ اس کے بعد کئی ہزار
روپے صرف کر کے ان کا مقبرہ بنایا۔ اس پر سونے کا کاس لگوا دیا۔ اور
مقبرہ کا اندرونی حصہ سنگ مرمر سے بنوایا۔ جو ابھی تک موجود ہے۔

خاص حالات

لباس مولانا آزاد کا لباس بالکل مولویانہ اور قدیمانہ وضع کا

ہوتا تھا۔ وہ ہمیشہ برکے پائینچے کا لٹھے کا پا جامہ۔ اور لٹھے کا ہی
مغلی گریبان کا کرتہ پہننے کے عادی تھے۔ ادھیڑ عمر میں ایک آدھ
مرتبہ شوز بھی پہنا۔ لیکن ویسے عام طور پر سلیم شاہی نری کی
جوتی پہنا کرتے۔ گرمیوں میں مین سکھ کا انگرکھا پہن کر اس پر سفید
مین سکھ کا چغہ، سر پر چوگوشیہ ٹوپی تن زیبہ کی۔ اور اس پر
سفید صافہ باتیں جانب سے باندھتے۔ سفید جرابیں پہننے کا بہت
شوق تھا۔ اسلئے جرابیں ہمیشہ سفید ہی ہوتی تھیں۔ قدیم وضع
کے مطابق گلے میں سفید لٹھے کا رومال بھی باندھتے تھے۔

سردیوں میں پانچجامہ کو پنڈلیوں پر لپیٹ کر لٹھینے کے ساق بند
باندھا کرتے تھے۔ اگر زیادہ سردی ہوتی تو کشمیر سے کی ٹیم آستین
پہنتے۔ سخت سردیوں میں روٹی کا کوٹ بھی پہن لیتے تھے۔ ورنہ
نیم آستین پر فرفل پہنتے۔ سر پر بجائے ٹمل کے صافے کے سفید
یا فاخانی رنگ کا گرم کشمیری صافہ باندھتے۔ پاؤں میں وہی سفید
اُونی جرابیں اور ویسی جوتا ہوتا۔ کشمیری کام کیا ہوا چغہ بہت
زیادہ استعمال کرتے تھے۔ اور گلے میں وہی سفید لٹھے کا رومال۔

لباس میں بڑی وضعداری برتتے تھے۔ تقریباً بیس برس
مجمون رہے۔ لیکن شاید کسی شخص نے ان کو سوائے اس لباس

کے کسی اور لباس میں نہ دیکھا ہوگا۔ جب بھی گھر سے باہر نکلتے ہمیشہ اسی لباس میں نکلتے۔ ہاں دیوانہ پن کے زمانے میں اکثر جرابیں نہیں پہنتے تھے۔

تصویر

اس وقت مولانا آزاد کی تین قسم کی تصویریں ملتی ہیں ایک تصویر غالباً ۱۹۳۷ء یا اس سے ایک آدھ سال پہلے کی ہے۔ اس وقت مولانا کی عمر تقریباً پچاس برس کی تھی۔ اس کے بعد انہوں نے کوئی تصویر نہیں کھچوائی۔ آخری دو تصویریں بالکل آخری زمانے کی ہیں۔ والد مرحوم اور ان کے عقیدتمندوں نے ہر چند کوشش کی کہ کسی طرح ان کی تصویر اتاری جائے۔ لیکن وہ قابو میں نہ آتے تھے۔ اور عین وقت پر اٹھ کر بھاگتے تھے۔ لاہور چیف کورٹ میں پلوڈن صاحب چیف جج تھے۔ ان کو مولانا سے کمال عقیدت تھی۔ والد مرحوم چیف کورٹ میں میر منترجم تھے۔ ایک دن انہوں نے والد مرحوم سے کہا کہ ہم مولانا کی تصویر اُتروائیں گے۔ تم انہیں کسی بہانے سے یہاں لے آنا۔ چنانچہ والد مرحوم ان کا چہرہ پہلے سے پلوڈن صاحب کی کوٹھی پر چھوڑ آئے۔ ادھر پلوڈن صاحب

نے تمام سامان تیار کر لیا۔ ادھر والد مرحوم نے انہیں بہانے بہانے باہر چلنے کے لئے رضامند کیا۔ گھر سے نکل کر پلوٹن صاحب کی کوٹھی کی طرف چلے۔ جب کوٹھی قریب آئی تو انہوں نے کہا۔ میاں باوا آپکو پلوٹن صاحب بہت یاد کرتے ہیں۔ چلئے ان سے ملیں اور باتوں باتوں میں ان کی کوٹھی میں پہنچ گئے۔ انہوں نے مولانا کو بہانے سے چٹہ پہنا کر کرسی پر بٹھا دیا۔ اور جلدی سے ایک تصویر بیٹھے ہوئے اُتار لی۔ اتنے میں مولانا کھڑے ہو گئے۔ انہوں نے ایک تصویر اس حالت کی بھی لے لی۔ وہ تیسری تصویر دینا چاہتے تھے۔ کہ ایک دم غصے کے آثار ان کے چہرے پر نمودار ہوئے۔ اتنے میں انہوں نے تیسری تصویر بھی اُتار لی۔ اب مولانا آپے سے باہر ہو چکے تھے۔ اور سخت ناراض تھے۔ اس کے بعد وہ وہاں نہ ٹھہرے اور کوٹھی سے باہر چلے کہ یہ افگریز مجھے کیمرے میں قید کرتا ہے۔ میں یہاں ہرگز نہ ٹھہروں گا۔

اتفاق کی بات ہے۔ کہ پہلی دو نو تصویریں بہت ہی اچھی رہیں۔ آخری تصویر بھی خوب ہے۔ لیکن وہ غصے کی حالت کی ہے۔ اس لئے کبھی اس کا بلاک نہیں بنوایا گیا۔

پاکیزگی کا خیال

چونکہ مولانا آزاد مولویوں کے خاندان سے اور خود بھی مولوی تھے۔ اسلئے پاکیزگی اور طہارت کا خیال بہت رکھتے تھے وارفٹکی کے زمانے میں اگرچہ روزے نہ رکھتے۔ لیکن نماز اکثر باقاعدہ پڑھا کرتے تھے اور طہارت کا خیال اور نجاست کی احتیاط بالکل اسی طرح کرتے تھے جو ایک نمازی اور پرہیزگار کر سکتا ہے والدہ بیان کرتی ہیں۔ کہ وہ عموماً سوت کا ازار بند استعمال کیا کرتے تھے لیکن اس کی بٹریں نہ بندھاتے تھے۔ ایک دفعہ بھولے سے میں نے ان کے ازار بند کی بٹریں باندھ دیں۔ جب انہوں نے دیکھا تو فوراً زنہ مکان میں آئے اور کہا کہ یہ بٹریں باندھی ہیں انہیں ابھی کھول دو۔ یہ پاک نہیں ہو سکتیں۔ کیونکہ پانی انہیں سے نہیں گزر سکتا۔

عام طبیعت

آزاد فطرتاً شگفتہ مزاج اور سادہ طبیعت کے تھے۔ اپنے دل میں کسی کی طرف سے برائی نہ رکھتے تھے۔ اگر کوئی شکایت ہوتی

توصیف صاف برملا منہ پر آ جاتی۔ اس عادت کی وجہ سے اکثر لوگ خفا بھی ہو جاتے۔ لیکن وہ کبھی اس بات کی پروا نہ کرتے اور اپنی طبیعت پر تکرر نہ آنے دیتے۔ طبیعت میں زیادہ تکلف نہ تھا۔ جن سے دوستی تھی ان سے بہت زیادہ دوستی اور محبت تھی۔ جن سے نفرت ہوتی ان سے دل بالکل مکدر ہو جاتا تھا لیکن پھر بھی ان کے ہاتھوں کسی کو رنج یا تکلیف پہنچنے کی نوبت نہ آتی تھی۔ وہ ہمیشہ لوگوں کی خطائیں فراخ دلی سے بخش دیتے تھے۔ خود نقصان اٹھالیتے لیکن دوسرے کو نقصان پہنچتا نہ دیکھ سکتے تھے۔ ان کی عادت تھی کہ اول تو وہ کسی سے بیزار نہ ہوتے لیکن جب پلے در پلے مایوسیوں پیش آتیں تو بیزار ہو جاتے اور آخر کار رنج کے مارے ادھر سے بالکل قطع تعلق کر کے اپنے دل کے بوجھ کو ہلکا کرنے کی کوشش کرتے۔ زمانے نے اگرچہ بہت حد تک پہنچائے تھے۔ لیکن پھر بھی ان کی طبیعت ہمیشہ شگفتہ رہتی تھی۔ حقیقت یہ ہے کہ ان کو اپنے علمی مشاغل اور منصبی مصروفیتوں میں کبھی ان حادثات کا خیال بھی نہ آتا تھا۔

شاگردوں سے مراعات

مولانا آزاد کو اپنے شاگردوں سے بہت محبت تھی۔ کالج

کے علاوہ جس وقت بھی کوئی کچھ پوچھنے آجاتا۔ اپنے تمام کام چھوڑ کر اسے تعلیم میں مدد دیتے تھے۔ کالج میں جتنی دیر فارغ رہتے طلباء کو عام اجازت تھی کہ وہ ان سے اپنے اسباق میں مدد لیں۔ دو چار طالب علم ہر وقت ان کے دیوان خانے میں رہتے تھے۔ جو طالب علم باہر سے علم حاصل کرنے آتے اور ان کے سرپرست ان کو مولانا کی سرپرستی میں رکھنا پسند کرتے ان کے لئے ایک علیحدہ مکان تھا۔ وہاں وقت بے وقت ان کو جا کر خود دیکھتے اور ان کا ہر طرح کا خیال رکھتے ان مخصوص طالب علموں میں ہندو مسلمان کی کوئی تخصیص نہ تھی۔ وہ جیسے مسلمانوں پر مہربان تھے۔ ویسے ہی ہندوؤں سے محبت کا برتاؤ کرتے تھے۔ پھر ہر طالب علم کو وظیفہ دلوانے کی کوشش بھی کرتے تھے۔ جب یہ شاگرد تعلیم سے فارغ ہو جاتے۔ تو ان کو ملازمت دلوانے کے لئے خود سفارشیں کرتے اور دوسرے لوگوں سے سفارش لینے کی بیداری کوششیں کرتے تھے۔

شاگرد جب تعلیم ختم کرنے کے بعد ملازم ہو جاتے تو اکثر ان سے خط و کتابت کا سلسلہ بھی جاری رہتا۔ مولانا آؤادان کے خطوط کا کمال محبت سے جواب دیتے تھے۔ وہ اکثر کتابوں

اور سکوں کی تلاش میں دیہاتوں اور قصبوں میں جاتے رہتے تھے، چونکہ ان کے شاگرد عام طور پر مدرس ہی ہوتے تھے۔ اسلئے اس قسم کی معلومات ان کو انہیں لوگوں کے ذریعے سے پہنچتی تھیں۔ جب کبھی ان کے پاس جانے کا اتفاق ہوتا۔ تو نہایت شفقت سے ان کے مدارس کا بھی معائنہ کرتے۔ اس طرح سے اکثر اپنے شاگردوں کے طالب علموں سے بھی ملاقات ہو جاتی۔ پھر جب کبھی خط لکھنے کا موقعہ آتا۔ تو اکثر ان طالب علموں کو بھی دعاؤں سے یاد کرتے۔

مولوی صاحب کا گھوڑا

مولانا کے مکان سے چونکہ کالج دو دو ڈیڑھ میل کے فاصلے پر واقع تھا۔ اسلئے کالج جانے کے لئے انہوں نے ایک گھوڑا رکھ لیا تھا۔ جب کالج جانے تو خود گھوڑے پر سوار ہو جاتے اور سائیس آگے آگے یا پیچھے پیچھے چلتا اور ادھر ادھر دایں بائیں طالب علم اپنی اپنی کتابیں بغل میں دبائے ساتھ ساتھ ہوتے۔ شہر سے باہر نکلنے کے بعد طالب علم کتابیں کھول پیتے اور مولانا

سے اپنے سبق کے متعلق ضروری باتیں پوچھتے چلتے۔ خاص طور پر امتحان کے دنوں میں طلباء کی تعداد بہت بڑھ جاتی تھی۔ ہر طالب علم کچھ نہ کچھ سوال پوچھتا جاتا تھا۔ اور مولانا برابرا ان کے سوالات کے جوابات دیتے جاتے تھے۔ اس کے علاوہ وہ خود بھی ضروری سوالات اور ان کے جوابات بتاتے جاتے تھے۔

سالگرہ کی نیاز

مولانا کو اپنی سالگرہ کا بہت خیال رہتا تھا۔ وہ اپنی سالگرہ بڑے شوق سے مناتے تھے۔ سالگرہ کے دن خاص طور پر نہاتے دھوتے، شکرانے کی نماز ادا کرتے، صدقہ سیلا دیتے۔ سارا سنتم کے پھلوں اور مالیدہ پر نیاز دیجاتی۔ ایک تھال میں بیتمام چیزیں رکھ کر اس میں چراغ روشن ہوتا۔ اور پھر اسے دریا میں بہا دیا جاتا۔ ان کی بھوپھی جنہوں نے انہیں پالا تھا۔ ان کے پاس سالگرہ کا کلا دہ رہتا تھا۔ وہ اس میں دُعا ئیں پڑھ پڑھ کر گرہ لگاتی تھیں۔ والدہ ان کی زبانی فرماتی ہیں۔ کہ جب غدر مہوا اور سبب خاندان گھر سے باہر نکلا تو مولانا آزاد کی بھوپھی نے بھرے گھر

میں سے فقط سالگرہ کا کلاہ اٹھا کر اپنے دوپٹے کے آنچل میں
باندھ لیا تھا۔ کیونکہ وہ سالگرہ کے کلاہ کا ضائع ہونا بڑی بدگونی
سمجھتی تھیں۔

وامرغ آٹھنے کے بعد سے انہیں سالگرہ کا احساس جاتا رہا۔

بیوی سے محبت

مولانا آزاد کی ایک ہی شادی ہوئی۔ اور ان کی بیوی کا انتقال
ان سے پانچ چھ سال قبل ہوا۔ ان کو اپنی بیوی سے محبت بہت
تھی۔ کہتے ہیں۔ ان کے انتقال کو بھٹوڑی سی مدت ہوئی تھی۔
ایک دن دروازے پر کہا رڈولی لے کر آئے اور آواز دی محمد حسین
کو نوال کے گھر سے سواری آئی ہے۔ یہ آواز کہیں مولانا کے کان
تک جا پہنچی۔ وہ سیدھے اپنے مکان سے نکلے اور بہت تیز
رفتار سے زنانہ مکان میں داخل ہوئے۔ محمد حسین کو نوال
شہر کی بیوی آگے آگے تھیں اور وہ بیوی بیوی کہتے ہوئے
پیچھے پیچھے - ہر چند گھر کی عورتوں نے کہا کہ وہ نہیں ہیں
وہ تو مرگئیں - یہ محمد حسین کو نوال کی بیوی ہیں۔ لیکن انہوں

نے کہا۔ تم سب غلط کہتے ہو۔ یہ تو میری بیوی ہیں۔ میں انکی شکل ضرور دیکھوں گا۔ تم لوگ مجھے دھوکا دیتے ہو کہ وہ گئیں اتنے میں وہ بیچاری پلنگوں کے نیچے چھپ گئیں۔ کہتے ہیں باوجود سب کے سمجھانے کے انہوں نے ایک نہ سنی۔ اُن کو زبردستی پلنگ کے نیچے سے نکالا اور شکل دیکھی۔ صورت دیکھ کر کہنے لگے۔ لاحول ولاقوة۔ یہ تو واقعی وہ نہیں ہیں۔ وہ تو سچ مچ مرچکی ہیں۔ یہ کہہ کر لاحول پڑھتے ہوئے اپنے مکان میں آگئے۔

نشرو زول

اپنے شفیق استاد کا کلام انہوں نے نہایت جانفشانی سے مرتب کیا۔ لیکن افسوس کہ وہ ان کے ہوش و حواس کے زمانہ میں چھپ نہ سکا۔ والد مرحوم نے احباب کے تقاضوں سے اس کو چھپوایا۔ جب وہ چھپ کر تیار ہوا۔ تو وہ اس کی ایک جلد مولانا آزاد کی خدمت میں لے گئے۔ انہوں نے اس کو بہت شوق سے دیکھا۔ اور ہاتھ اٹھا کر بہت دیر تک دعائیں مانگتے رہے والد مرحوم بیان کیا کرتے تھے۔ میں نے کہا۔ میاں بابا! اس پر

کچھ لکھ رہے تھے۔ یہ کہہ کر انہوں نے کاغذ قلم و وائٹ آگے رکھ دیا۔ مولانا نے فوراً قلم اٹھا کر ایک پیرا گراف لکھ دیا۔ یہ تحریر اڑبہا میں ایک خاص اہمیت رکھتی ہے۔ والد مرحوم نے اسے "نشروں" کے عنوان سے دیوان ذوق کے ساتھ سپرد کیا۔ یہ تحریر ابھی تک اس کے ساتھ چھپتی ہے۔ لیکن اس کو بڑے شوق سے لطف لے لے کر پڑھتے ہیں۔ لیکن یہ بات بہت کم لوگوں کو معلوم ہے۔ کہ یہ اس زمانے کی تحریر ہے۔ جب ان کی ادبی موت واقع ہو چکی تھی۔

مولانا آزاد کا مذہب

مولانا آزاد کے بزرگ اور وہ خود شیعہ مذہب رکھتے تھے۔ ان کے مذہب کی بنیاد محمد اور آل محمد کی محبت پر تھی۔ ان کا خاندان مولانا محمد باقر تک طرہ اجتہاد سے سرفراز تھا۔ لیکن مولانا آزاد نے اپنے لئے ایک نیا اور پُر سکون راستہ اختیار کیا تھا۔ جو تعصب کی آلودگی سے پاک تھا۔ اور ان کو عام علماء سے سر بلند کرتا تھا۔

دربار اکبری میں انہوں نے اپنے اعتقادات مذہبی کے بارے میں متعدد مقامات پر وضاحت فرمائی ہے۔ جس سے صاف ظاہر ہوتا ہے کہ وہ مذہب کی حقیقت کو اچھی طرح سمجھتے تھے انہوں نے شیعہ اور سُنی دونوں مذہبوں کا مکمل مطالعہ کیا تھا دہلی کالج میں داخل ہونے سے پہلے شیعہ دینیات کی کتابیں اپنے والد سے پڑھی تھیں۔ وہ بھی شیعہ اور سُنی فقہات سے کما حقہ واقف تھے، اور کالج میں داخل ہونے کے بعد مخصوص حالات کی وجہ سے وہ سُنی دینیات کی جماعت میں درس لینے پر مجبور کئے گئے تھے۔ اسلئے دونوں فرقوں کی مذہبی کیفیتیں ان پر پوری طرح روشن تھیں۔ یہی سبب تھا کہ ان کے دل میں تعصب بالکل نہ تھا۔

مولانا آزاد کے مذہب کے بارے میں ہم اپنی طرف سے کچھ نہ لکھیں گے۔ بلکہ جو کچھ انہوں نے اپنے قلم سے مذہب کے متعلق لکھا ہے۔ محض اس کو لکھ کر سلسلہ بیان کو ختم کر دینگے تاکہ ان کے اصلی خیالات آئینہ ہو جائیں:-

” مذہب کے معاملے میں میرا ایک خیال ہے۔ خدا جانے احباب کو پسند آئے یا نہ آئے۔ ذرا خیال کر کے دیکھو۔ اسلام ایک

خدا ایک - سُنی اور شیعہ کا اختلاف ایک منصب خلافت پر ہے جس کے واقعہ کو آج کچھ کم تیرہ سو سال گزر چکے ہیں۔ وہ ایک حق تھا۔ کہ سُنی بھائی کہتے ہیں کہ جنہوں نے لیا۔ حق لیا۔ شیعہ بھائی کہتے ہیں۔ کہ حق اوروں کا تھا۔ ان کا نہ تھا۔ اگر پوچھیں کہ انہوں نے اپنا حق آپ کیوں نہ لیا؟ جواب یہی دیں گے۔ کہ صبر کیا اور سکوت کیا۔ تم لینے والوں سے لے کر اس وقت دلوں سے ہو؟ نہیں۔ لینے والے موجود ہیں؟ نہیں۔ طرفین میں سے کوئی ہے؟ نہیں۔ اچھا جب یہ صورت ہے۔ تو آج تیرہ سو برس کے بعد اس معاملے کو اس قدر طویل دینا کہ قوم میں ایک فسادِ عظیم کھڑا ہو جائے۔ چار آدمی بیٹھے ہوں تو صحبت کا مزاجاتا رہے۔ کام چلتے ہوں تو بند ہو جائیں۔ دوستیاں ہوں تو دشمنی ہو جائیں۔ دنیا جو مزرعہ آخرت ہے۔ اس کا وقت کا رہائے مفید سے ہٹ کر جھگڑے میں جا اُٹھے۔ قوم کی اتحادی قوت لوٹ کر چند در چند نقصان گلے پڑ جائیں۔ یہ کیا ضرور ہے بہت خراب۔ تم ہی حق پر سہی۔ لیکن انہوں نے صبر اور سکوت کیا۔ پس اگر تم اُن کے ہو تو تم بھی صبر اور سکوت ہی کرو۔ زبانی یہ گویا اور بد کلامی کرنی اور بھٹیاریوں کی طرح لڑنا کیا عقل ہے۔ اور

کیا انسانیت ہے۔ کیا تہذیب ہے۔ کیا حسن خلق ہے ؟

۱۳ سو برس کے معاملے کی بات ایک بھائی کے سامنے اس طرح کہہ دینی جس سے اس کا دل آزر وہ بلکہ جل کر خاک ہو جائے۔ اس میں کیا خوبی ہے۔ میرے دوستو! اول ایک ذرا سی بات تھی۔ خدا جانے کن کن لوگوں کے جوش طبع اور کن کن سببوں سے ملواریں درمیان آ کر لاکھوں کے خون بہ گئے خیراب وہ خون خنک ہو گئے۔ زمانہ کی گردش نے پہاڑوں خاک اور جنگلوں مٹی ان پر ڈال دی، ان جھگڑوں کی ہڈیاں اکھیڑ کر تفرقہ کو تازہ کرنا اور اپنائیت میں فرق ڈالنا کیا ضرور ہے۔ اور دیکھو اس تفرقہ کو تم زبانی باتیں نہ سمجھو۔ یہ وہ نازک معاملہ ہے کہ جن کے حق کے لئے تم آج جھگڑے کھڑے کرتے ہو۔ وہ خود سکوت کر گئے۔ تقدیری بات ہے۔ اسلام کے اقبال کو ایک صدمہ پہنچنا تھا۔ سولنضیب ہوا۔ فرقہ کا تفرقہ ہو گیا۔ ایک کے دھکڑے ہو گئے۔ پورا زور تھا۔ آدھا آدھا ہو گیا۔ اور دیکھو تم ! ۱۳ سو برس کے حق کے لئے آج جھگڑتے ہو؟ نہیں سمجھتے کہ ان جھگڑوں کے تازہ کرنے میں تمہاری مٹھوری جمعیت اور مسکین فرقے میں ہزاروں حق داروں کے حق برباد ہو رہے ہیں۔

بنے ہوئے کام بگڑتے ہیں۔ روزگار جاتے ہیں۔ روٹیوں سے محتاج ہوتے ہیں۔ آئندہ نسلیں لیاقت اور علم و فضل سے محروم رہ جاتی ہیں۔ میرے شیعہ بھائی اس کا جواب ضرور دیں گے۔ کہ جوشِ محبت میں مخالفوں کے لئے حدِ بد زبان سے نکل جاتے ہیں۔ اس کے جواب میں فقط اتنا سمجھنا کافی ہے۔ کہ عجیب جوشِ محبت ہے۔ جو دو لفظوں میں ٹھنڈا ہوا جاتا ہے۔ اور عجب دل ہے جو مصلحت کو نہیں سمجھتا۔ ہمارے مقتداؤں نے جو بات نہ کی۔ ہم کریں۔ اور قوم میں فساد کا منارہ قائم کریں۔ کیا اطاعت اور کیا پیروی ہے ؟

محبت ثم جانتے ہو کیا شے ہے۔ ایک اتفاقی پسند ہے تمہیں ایک شے بھلی لگتی ہے۔ دوسرے کو بھلی نہیں لگتی۔ اسی طرح بالکس۔ کیا تم یہ چاہتے ہو کہ جو چیز تمہیں بھاتی ہے۔ وہی سب کو بھائے یہ بات کیونکر چل سکے گی۔ ابو الفضل ہی نے ایک جگہ کہا ہے اور کیا خوب کہا ہے۔ کہ جو شخص تمہارے خلاف رستے پر چلتا ہے یا حق پر ہے یا ناحق پر۔ اگر حق پر ہے تو احسان مند ہو کہ پیروی کرو۔ ناحق پر ہے تو یا بے خبر ہے یا جان بوجھ کر چلتا ہے۔ بیخبر ہے تو اندھا ہے۔ واجب الرحم ہے۔ اس کا ہاتھ پکڑو۔ جان

یہ سمجھ کر غلط راستے پر چلتا ہے تو ڈرو اور خدا سے پناہ مانگو۔
غصہ کیا۔ اور جھگڑنا کیا؟

میرے باکمال دوستو! میں نے خود دیکھا اور اکثر دیکھا
کہ بے لیاقت شیطان جب حریف کی لیاقت اپنی طاقت سے
باہر دیکھتے ہیں۔ تو اپنا جتنا بڑھانے کو مذہب کا جھگڑا بیج
میں ڈال دیتے ہیں۔ کیونکہ اس میں فقط دشمنی ہی نہیں بڑھتی
بلکہ کیسا ہی بالیاقت حریف ہو۔ اس کی جمعیت ٹوٹ جاتی
ہے۔ اور شیطانوں کی جمعیت بڑھ جاتی ہے۔ دنیا میں ایسے
نا فہم بے خبر بہت ہیں۔ کہ بات تو سمجھتے نہیں۔ مذہب کا نام
آیا اور آپے سے باہر ہو گئے۔ مہلا دنیا کے معاملات میں
مذہب کا کیا کام؟

ہم سب ایک ہی منزل مقصود کے مسافر ہیں۔ اتفاقاً
گزر گاہ دنیا میں یک جا ہو گئے ہیں۔ رستے کا ساتھ ہے۔ بنایا
کارواں چلا جاتا ہے۔ اتفاق اور منساری کے ساتھ چلو گئے۔
بل جُل کر چلو گئے۔ ایک دوسرے کا بوجھ اٹھاتے چلو گئے ہمدردی

لے ان خیالات کی روشنی میں مولانا محمد باقر اور قادی جعفر علی کے معاملات پر
غور کیجئے۔ ساری حقیقت واضح ہو جائے گی ۱۲

سے کام بٹاتے چلو گے تو ہنستے کھیلتے راستہ کٹ جائے گا۔ اگر ایسا نہ کرو گے اور ان جھگڑاؤں کے جھگڑے تم بھی پیدا کرو گے تو نقصان اٹھاؤ گے۔ آپ بھی تکلیف پاؤ گے۔ ساتھیوں کو بھی تکلیف دو گے۔ جو مزے کی زندگی خدا نے دی ہے۔ بد مزہ ہو جائے گی۔

مذہب کے معاملے میں انگریزوں نے خوب قاعدہ رکھا ہے ان میں بھی دو فرقے ہیں۔ اور ان میں سنت مخالف ہے۔ پرنسٹن اور رومن کیتھولک۔ دو دوست۔ بلکہ دو بھائی بلکہ کبھی میاں بیوی کے مذہب بھی الگ الگ ہوتے ہیں۔ وہ ایک گھر میں رہتے ہیں۔ ایک میز پر کھانا کھاتے ہیں۔ ہنسنا بولنا رہنا سہنا سب ایک جگہ مذہب کا ذکر بھی نہیں اتوار کو اپنی اپنی کتابیں اٹھائیں۔ ایک ہی کبھی میں سوار ہوئے باتیں چیتیں کرتے چلے جاتے ہیں۔ ایک کا گر جا رستے میں آیا وہ وہاں اتر پڑا۔ دوسرا کبھی میں بیٹھا اپنے گر جا کو چلا گیا۔ گر جا ہو چکا۔ وہ کبھی میں سوار ہو کر رفیق کے گر جا پر آیا۔ اسے سوار کر لیا۔ گھر پہنچے۔ اس نے اپنی کتاب اپنی میز پر رکھ دی۔ اس نے اپنی میز پر۔ پھر وہی ہنسنا بولنا۔ کاروبار۔ اس کا ذکر بھی

ہنیں کہ تم کہاں گئے تھے۔ اور وہاں کیوں نہ گئے تھے۔ جہاں ہم گئے تھے؟

قدر کے بعد سے انہوں نے عشقیہ شعرو شاعری تقریباً ترک کر دی تھی۔ اکثر جوش طبع کو سلام اور مرثیہ کہنے میں صرف کرتے تھے۔ لاہور میں نواب ناصر علی خاں کی حیثی میں سالانہ مجالس عزا ہوا کرتی تھیں۔ وہاں عشرہ کی آخری تاریخوں میں ایک مرتبہ اپنا کلام پڑھ کر سعادت دابین حاصل کرتے تھے۔ کہتے ہیں ایک دو مرتبہ وارفتگی کے زمانے میں بھی انہوں نے مجالس عزا میں سلام وغیرہ پڑھا تھا۔

آغا محمد باقر۔ ایم۔ اے۔ بی۔ ٹی

(باجازت ایڈیٹر صاحب اور نیٹیل کالج میگزین لاہور سے نقل کیا گیا)

فہرست مطالب

نمبر	عنوان	نمبر صفحہ
۱	امیر خسرو	۱
۱	حضرت امیر خسرو کی اُنیل	۱
۳	نان کہ خورد ہی خانہ برو	۳
۴	دھنیے کی تال	۴
۵	شیخ مضمون	۵
۵	پیغمبری وقت	۵
۶	انشرف علی خاں فغاں	۶
۶	حاضر جوابی	۶
۸	مرزا جان جاناں مظہر	۸
۸	لطافت مزاج	۸
۱۰	سودا	۱۰

۱۰	سودا کی متنک مزاجی	
۱۲	میر اور سودا کا فرق	
۱۳	سودا کی نیک نیتی	
۱۴	شیر خدا	
۱۴	لڑکی کی ہجو	
۱۸	امیدوار	
۱۹	شغل بیکاری	
۲۰	ولایتی کی ہجو	
۲۱	سید انشا کی نوجوانی	
۲۲	ہائے افسوس	
۲۲	میر درد	۶
۲۲	میر درد کی بے نیازی	
۲۳	خواجہ میر درد اور موسیقی	
۲۵	سودا کی شوخی	
۲۶	خواجہ میر درد سے سودا کی عقیدت	
۲۶	سوز	۷
۲۶	سوز کے تخلص پر لطیفہ	

۲۸	سون کی شعر خوانی کا انداز	
۳۰	میر تقی میر	۸
۳۰	میر تقی لکھنؤ جاتے ہیں	
۳۱	میر اور لکھنؤ کا مشاعرہ	
۳۳	نواب آصف الدولہ کی فرمائش	
۳۴	میر صاحب کی نازک مزاجی	
۳۵	سعادت یار خاں رنگیں کی شاگردی	
۳۶	پونے تین شاعر	
۳۷	میر صاحب کی نازک مزاجی	
۳۹	شاہانہ نواز شہین	
۴۰	میر صاحب کا عالم محویت	
۴۲	میر صاحب کی قناعت	
۴۳	جبرائٹ	۹
۴۳	جبرائٹ کی آنکھیں	
۴۵	میر صاحب اور جبرائٹ	
۴۶	کرپلا بھانڈ	
۴۹	اندھے کو اندھیرے میں بہت دور کی سوجھی	

۵۰	سید انشاء	۱۰
۵۱	شاہ عالم اور سید انشاء	
۵۲	انوکھی فرمائشیں	
۵۳	لطیفہ رنگیں	
۵۳	ایک باہرے کے حریف سے لطیفہ	
۵۴	انشا کی نواب سے مطلب براری	
۵۵	انشا کی ہمدردی	
۵۸	جان پہلی صاحب کی ملاقات	
۵۹	میرمنشی صاحب کا لطیفہ	
۶۱	سید انشانے پنڈت جی کا روپ دھارا	
۶۲	فائق کے ساتھ لطیفہ	
۶۳	اللہ حافظ احمد یار	
۶۴	انشا کی نواب سے پگڑتی ہے	
۶۶	تقدیر ! تقدیر !	
۶۸	سید انشا کا انجام	
۷۵	مصحفی	۱۱
۷۵	مصحفی کا شوقِ کمال	

۷۶	مصحفی کی پیرگونی	
۷۸	مصحفی کی روانی، طبع	
۷۹	ناسخ	۱۲
۷۹	ناسخ کو ورزش کا شوق	
۸۰	ناسخ کی خوراک	
۸۲	عجیب ڈھکوسلا	
۸۳	ناسخ اور شائقین کلام	
۸۵	شغل بے کاری	
۸۷	ناسخ کی نازک طبعی	
۸۹	آتش سے معرکہ	
۹۰	ناسخ کی منصف مزاجی	
۹۲	ناسخ اور آتش کی حاضر جوابیاں	
۹۳	میر ضمیر	۱۳
۹۳	میر ضمیر اور میر خلیق کا معرکہ	
۹۸	مومن	۱۴
۹۸	مومن کا نجوم میں کمال	
۹۹	نواب الہی بخش معروف	۱۵

۹۹	نواب الہی بخش کی سخاوتیں	
۱۰۴	فقیرانہ تصرف	
۱۰۷	ذوق	۱۶
۱۰۷	ذوق کی قوتِ حافظہ	
۱۰۸	خوفِ خدا	
۱۰۹	خوفِ خدا میں لطیفہ	
۱۱۰	ذوق کی قناعت	
۱۱۱	دیوانِ ذوق اور ہنگامہ غدر	
۱۱۲	ذوق کی حاضر جوابی	
۱۱۳	خدا کی جب نہیں چوری	
۱۱۴	کعبہ اور کعبتین	
۱۱۴	دل کی نگلیاں	
۱۱۷	عجیب الفاق	
۱۱۸	زبان کا خراب کرنا	
۱۲۰	ہر ہر الشعراء	۱۷
۱۲۸	غالب	۱۸
۱۲۸	مرزا غالب کی خودداری	

۱۳۰	غالب اور ذوق کے معرکے	
۱۳۴	فاقمہ مستی	
۱۳۵	بدیہہ گوئی	
۱۳۵	بیاباد	
۱۳۶	گدھے کی لات	
۱۳۶	بہن سے لطیفہ	
۱۳۶	مرزا کے پیپل کی پیدیاں	
۱۳۷	سنم ظریفی	
۱۳۸	دھوکے میں نجات	
۱۳۹	خدا کا بے مشورہ کام	
۱۳۹	مستی مسلمان	
۱۴۰	شیطان غالب ہے	
۱۴۱	جاڑے میں بھی توبہ	
۱۴۱	شراب پینے کی تاویل	
۱۴۲	مرزا و میر	۱۹
۱۴۲	مرزا و میر اور ناسخ	

امیر خسرو

حضرت امیر خسرو کی نمل

ایک کوئٹس پر چار پنہاریاں پانی بھر رہی تھیں۔ امیر خسرو کو رستہ چلتے چلتے پیاس لگی۔ کوئٹس پر جا کر ایک سے پانی مانگا۔ ان میں سے ایک انہیں پہچانتی تھی۔ اس نے اوڑں سے کہا کہ دیکھو کھسرو یہی ہے۔ انہوں نے پوچھا کیا تو خسرو ہے۔ جس کے سب گیت گانے ہیں۔ اور پہیلیاں اور مکرنیاں نمل سُنتے ہیں۔ انہوں نے کہا ہاں۔ اس پر ایک ان میں سے بولی کہ مجھے بکھر کی بات کہہ دے۔ دوسری نے چرخہ کا نام لیا۔ تیسری نے ڈھول۔ چوتھی نے گیتے کا۔ انہوں نے کہا کہ مارے پیاس کے دم نکلا جاتا ہے۔ پہلے پانی تو پلا دو۔ وہ بولیں جب تک ہماری

بات نہ کہدیگا نہ پلائیں گی۔ انہوں نے جھٹ کہا۔
 اَمل۔ کبیر پکاٹی جتن سے چرخہ دیا جلا۔ آیا کُتّا
 کھا گیا۔ تو بیٹھی ڈھول بجا۔ لا پانی پلا۔
 اسی طرح کبھی کبھی ڈھکوسلا کہا کرتے تھے۔ کہ وہ بھی
 انہی کا ایجاد ہے۔

ڈھکوسلا۔ بھادوں پٹی پیلی۔ چو چوڑی کپاس
 بی ہترانی دال پکاؤ گی۔ یا ننگا ہی سوراہوں۔
 دو سخن۔

گوشت کیوں نہ کھایا۔ دُوم کیوں نہ گایا۔ گلا نہ تھا۔
 جوتا کیوں نہ پہنا۔ سنبوسہ کیوں نہ کھایا۔ تلا نہ تھا۔
 انار کیوں نہ چکھا۔ وزیر کیوں نہ رکھا۔ دانا نہ تھا۔
 دو سخن فارسی اردو۔

سوداگر راجہ نے باید۔ بوچے کو کیا چاہیے۔ دوکان
 تیشہ راجہ مے باید۔ ملاپ کو کیا چاہیے۔ چاہ
 شکار بچہ مے باید کرد۔ قوت مغز کو کیا چاہیے۔ بادام



نان کہ خوردی خانہ برو

سُلطان نظام الدین اولیاء صاحب کے ہاں ایک سیاح فقیر مہان آئے۔ رات کو دسترخوان پر بیٹھے کھانے کے بعد باتیں شروع ہوئیں۔ سیاح نے ایسے دفتر کھولے کہ بہت رات گئی ختم ہی نہ ہوں۔ سُلطان جی صاحب نے کچھ انگڑائیاں کچھ جمائیاں بھی لیں۔ وہ سادہ لوح کسی طرح نہ سمجھے۔ سُلطان جی صاحب مہان کی دل شکنی سمجھ کر کچھ کہہ نہ سکے۔ مجبور بیٹھے رہے۔ امیر خسرو بھی موجود تھے۔ مگر بول نہ سکتے تھے۔ کہ آدھی رات کی نوبت بھی اس وقت سُلطان جی نے کہا کہ خسرو یہ کیا بجا؟ عرض کی۔ آدھی رات کی نوبت ہے۔ پوچھا۔ اس میں کیا آواز آتی ہے؟ انہوں نے کہا سمجھ میں تو ایسا آتا ہے۔

نان کہ خوردی خانہ برو۔ نان کہ خوردی خانہ برو۔

خانہ برو۔ خانہ برو۔

نان کہ خوردی خانہ برو۔ نہ کہ بدست تو کر دم خانہ گرد

حرف صحت کی حرکت و سکون پر خیال کرو۔ ایک ایک
چوٹ کو کیا پورا پورا ادا کر رہے ہیں۔ اور نہ کہ بدست تو کر دم
خانہ گرد۔ کو دیکھو۔ اس نے کیا کام کیا ؟

دُھنڈے کی مثال

ایک دن کسی کوچہ میں سے گزر رہا تھا۔ دُھنیا ایک دُکان میں رُوٹی دُھنک رہا تھا۔ کسی نے کہا کہ جس دُھنی کو دیکھو ایک ہی انداز پر رُوٹی دُھنکتا ہے۔ سب ایک ہی اُستاد کے شاگرد ہیں۔ کوئی بولا کہ قدرتی اُستاد نے سب کو ایک ہی انداز پر سکھایا ہے۔ آپ نے کہا کہ سکھایا ہے۔ اور ایک حرکت میں بھی تال کو ہاتھ سے نہیں جانے دیا۔ کوئی بولا کہ نفلوں میں کیونکر لاسکیں۔ فرمایا۔

در پئے جاناں میاں ہم رفت۔ جاں ہم رفت۔ جاں ہم رفت۔
رفت۔ رفت۔ رفت۔ جاں ہم رفت۔

ایں ہم رفت۔ آن ہم رفت۔ آہم رفت۔ آہم رفت۔
 اینہم۔ آہنہم۔ اینہم۔ آہنہم رفت۔
 رفتن۔ رفتن۔ رفتن۔ رفتن۔ رفتن۔ رفت۔ رفت۔ رفت۔
 رفتن۔ رفتن۔ رفتن۔ رفتن۔ رفتن۔ رفتن۔

پیمبری وقت

شیخ مضمون

ہائے دلی خدا تجھے بہشت نصیب کرے۔ کیسے کیسے لوگ
 تیری خاک سے اُٹھے اور خاک میں مل گئے۔
 استاد ذوق مرحوم نے ایک دن فرمایا کہ شیخ مضمون
 کے زمانہ میں کوئی امیر باہر سے محل میں آئے اور پلنگ پر
 لیٹ گئے۔ ایک بڑھیا نئی نوکر ہوئی تھی۔ وہ حقہ بھر لائی
 اور سامنے رکھا۔ نواب صاحب کی زبان پر اس وقت یہ
 مضمون کا شعر تھا۔

ہم نے کیا کیا نہ ترے عشق میں مجبوب کیا
 صبرِ ایوب کیا گر یہ یعقوب کیا

ماما سُن کر بولی۔ الہی تیری امان۔ اِس گھر میں تو آپ
ہی پیغمبری وقت پڑ رہا ہے۔ بیچارے لوگوں پر کیا
گُزریگی۔ چلو بابا یہاں سے۔

دُلی میں غریب مفلس فقیر کسی سے سوال کیا کرتے
تھے۔ تو کہا کرتے تھے۔ عیالدار ہیں۔ مُفلس ہیں۔ ہم پر
پیغمبری وقت پڑا ہے۔ اللہ کچھ دو اور اصل اس
کی یہ تھی کہ جس پر سخت مُصیبت پڑتی ہے۔ وہ زیادہ
خدا کا پیارا ہوتا ہے۔ اور چونکہ پیغمبر سب سے زیادہ
خدا کے پیارے ہیں۔ اس لئے اُن پر زیادہ مُصیبتیں
پڑتی ہیں۔ جو مُصیبتیں پیغمبروں پر پڑی ہیں۔ وہ دوسرے
پر نہیں پڑیں۔ رفتہ رفتہ پیغمبری وقت اور پیغمبری مُصیبت
کے معنی سخت مُصیبت کے ہو گئے۔

دیکھو ایسی ایسی باتیں اُس زمانہ میں کس قدر عام
تھیں کہ بڑھیا عورتیں اور ماماں اُن سے سُبحتے اور
لطیفے پیدا کرتی تھیں۔

اب اللہ ہی اللہ ہے ❖



حاضر جوابی

ایک دن راجہ صاحب کے دربار میں اشرف علی
خان فغان نے غزل پڑھی جس کا قافیہ تھا لالیاں اور
جالیاں۔ سب سخن فہموں نے بہت تعریف کی۔ راجہ صاحب
کی صحبت میں جگنو میاں ایک مسخرے تھے۔ اُن کی زبان
سے نکلا کہ نواب صاحب سب قافے آپ نے باندھے
مگر تالیاں رہ گئیں۔ انہوں نے ٹال دیا اور کچھ جواب
نہ دیا۔ راجہ صاحب نے خود فرمایا کہ نواب صاحب !
سُنتے ہو؟ جگنو میاں کیا کہتے ہیں؟ انہوں نے کہا
کہ مہاراجہ اس قافیہ کو مبتذل سمجھ کر چھوڑ دیا تھا اور
حضور فرمائیں تو اب بھی ہو سکتا ہے۔ مہاراجہ نے کہا
کہ ہاں کچھ کہنا تو چاہیے۔ انہوں نے اسی وقت پڑھا
جگنو میاں کی دُم جو چلتی ہے رات کو
سب دیکھ دیکھ اُس کو بجاتے ہیں تالیاں
تمام دربار چمک اٹھا۔ اور میاں جگنو مدھم ہو کر رہ گئے۔

لطافتِ مزاج

ایک دن درزی ٹوپی سی کر لایا۔ اس کی تراشش
 ٹیڑھی تھی۔ اس وقت دوسری ٹوپی موجود نہ تھی۔ مرزا
 جان جاناں منظر کو اس لئے اسی کو پہننا پڑا۔ مگر سر
 میں درد ہونے لگا۔

نقل۔ جس چارپائی میں کان ہو۔ اس پر بیٹھا نہ
 جاتا تھا۔ گھبرا کر اٹھ کھڑے ہوتے تھے۔ چنانچہ دلی دواؤ
 کے پاس ایک دن مرزا جان جاناں ہوا دار میں سوار
 چلے جاتے تھے۔ راہ میں ایک بنے کی چارپائی کے کان
 پر نظر جا پڑی۔ وہیں ٹھہر گئے اور جب تک اس کا
 کان نہ نکلوا یا آگے نہ بڑھے۔

نقل۔ ایک دن ایک نواب صاحب جو کہ مرزا
 صاحب کے خاندان کے مرید تھے۔ ملاقات کو آئے اور خود

صراحی لے کر پانی پیا۔ اتفاقاً آبخورا جو رکھا تو ٹیڑھا۔ مرزا کا مزاج اس قدر برہم ہوا کہ ہرگز ضبط نہ ہو سکا۔ اور پگڑا کر کہا۔ کہ عجب بیوقوف احمق تھا۔ جس نے تمہیں جواب بنا دیا۔ آبخورا بھی صراحی پر رکھنا نہیں آتا ۛ

نقل - مولوی غلام یحییٰ فاضل جلیل بہ ہدایت غیبی مرزا کے مرید ہونے کو دلی میں آئے ان کی ڈاڑھی بہت بڑی اور گھن کی تھی۔ جمعہ کے دن جامع مسجد میں ملے اور ارادہ ظاہر کیا۔ مرزا نے ان کی صورت کو غور سے دیکھا اور کہا کہ اگر مجھ سے آپ بیعت کیا چاہتے ہیں تو پہلے ڈاڑھی کو ترشوا کر صورت بھلے آدمیوں کی بنائیے۔ پھر تشریف لائیے۔ اللہ تعالیٰ و محبوب الجمال۔ (خدا خوبصورت ہے اور خوبصورتی پسند کرتا ہے) بھلا یہ بے بیج کی سی صورت مجھ کو ابھی نہیں معلوم ہوتی۔ تو خدا کو کب پسند آئے گی۔ ملاً متشرع آدمی تھے۔ گھر میں بیٹھ رہے۔ تین دن تک برابر خواب میں دیکھا کہ بغیر مرزا کے تمہارا عقدہ دل نہ کھلے گا۔ آئندہ

بیچارے نے ڈالھی حجام کے سپرد کی اور جیسا خشتیاسی
خط مرزا صاحب کا تھا۔ ویسا ہی رکھ کر مریدوں میں
داخل ہوئے ❖

سودا کی تنک مزاجی

جب سودا کے کلام کا شہرہ عالمگیر ہوا۔ تو شاہ عالم
بادشاہ اپنا کلام اصلاح کے لئے دینے لگے۔ اور فرمائشیں
کرتے لگے۔ ایک دن کسی غزل کے لئے تقاضا کیا۔ سودا
نے عذر بیان کیا۔ حضور نے فرمایا۔ بھئی مرزا کے غزلیں
روز کہہ لیتے ہو؟ مرزا نے کہا۔ پیرو مُرشد جب طبیعت
لگ جاتی ہے۔ دو چار شعر کہہ لیتا ہوں۔ حضور نے فرمایا
بھئی ہم تو پانتخانہ میں بیٹھے بیٹھے چار غزلیں کہہ لیتے ہیں۔
ہاتھ باندھ کر عرض کی۔ حضور ویسی بُو بھی آتی ہے۔ یہ
کہہ کر چلے آئے۔ بادشاہ نے پھر کئی دفعہ بلا بھیجا اور کہا
کہ ہماری غزلیں بناؤ۔ ہم تمہیں ملک الشعراء کر دیں گے۔

یہ نہ گئے اور کہا کہ حضورؐ کی ملک الشعرائی سے کیا ہوتا ہے
 کریگا تو میرا کلام ملک الشعراء کریگا ۛ

سودا کی ہجو گوئی

گرمی کلام کے ساتھ ظرافت جو ان کی زبان سے ٹپکتی
 ہے۔ اس سے صاف ظاہر ہے۔ کہ بڑھاپے تک شوخی طفلانہ
 ان کے مزاج میں انگ دکھاتی تھی۔ مگر ہجوؤں کا مجسمو
 جو کلیات میں ہے۔ اس کا ورق ورق ہنسنے والوں کے لئے
 زعفران زار کشمیر کی کیاریاں ہیں۔ اس سے معلوم ہوتا ہے
 کہ طبیعت کی شفتگی اور زندہ دلی کسی طرح کے فکر و تردد کو
 پاس نہ آنے دیتی تھی۔ گرمی اور مزاج کی تیزی بجلی کا حکم رکھتی
 تھی اور اس شدت کے ساتھ کہ نہ کوئی انعام اسے بجھا
 سکتا تھا نہ کوئی خطر اسے دبا سکتا تھا۔ نتیجہ اس کا یہ تھا۔ کہ
 ذرا سی ناراضی میں بے اختیار ہو جاتے تھے۔ کچھ اور بس
 نہ چلتا تھا۔ جھٹ ایک ہجو کا طومار تیار کر دیتے تھے۔

عنجنہ نام ان کا ایک غلام تھا۔ ہر وقت خدمت میں رہتا تھا۔ اور ساتھ قلمدان لئے پھرتا تھا۔ جب کسی سے بگڑتے تو فوراً پکارتے۔ ارے عنجنہ لانا قلمدان۔ ذرا میں اس کی خبر تو لوں۔ یہ مجھے سمجھا کیا ہے۔ پھر شرم کی آنکھیں بند اور بے حیائی کا منہ کھول کر وہ وہ بے نقط سناتے تھے۔ کہ شیطان بھی امان مانگے ۷

میر اور سودا کا فرق

ایک دن لکھنؤ میں میر اور سودا کے کلام پر دو شخصوں میں تکرار نے طویل کھینچا۔ دونو خواجہ باسط کے مرید تھے۔ انہیں کے پاس گئے اور عرض کی کہ آپ فرمائیں انہوں نے کہا کہ دونو صاحب کمال ہیں۔ مگر فرق اتنا ہے کہ میر صاحب کا کلام آہ ہے۔ اور مرزا کا کلام واہ ہے۔ مثال میں میر صاحب کا شعر پڑھا ہے

سہرانے میر کے آہستہ بولو - ابھی ٹک روتے روتے سو گیا ہے

پھر مرزا کا شعر پڑھا
 سودا کی جو بالیں پہ ہوا شور قیامت
 خدام ادب بولے ابھی آنکھ لگی ہے!
 عجیب لکھنؤ در لطیفہ :- ان میں سے ایک شخص جو مرزا
 کے طرفدار تھے۔ وہ مرزا کے پاس بھی آئے اور سارا ماجرا
 بیان کیا۔ مرزا بھی میٹر صاحب کے شعر کو سن کر مسکرائے
 اور کہا کہ شعر تو میٹر صاحب کا ہے مگر درد خواہی اُن کی
 دوا کی معلوم ہوتی ہے *

سودا کی نیک نیتی

ایک دن سودا تو بیخبر گھر میں بیٹھے تھے۔ ان کے
 حریف مرزا فاتحہ کے شاگرد بلوہ کر کے چڑھ آئے۔ مرزا
 کے پیٹ پر پھری رکھ دی اور کہا جو کچھ تم نے ہمارے
 استاد کے متعلق کہا ہے وہ سب لو اور ہمارے استاد
 کے سامنے چل کر فیصلہ کرو۔ مرزا کو مضامین کے کل

بھول اور باتوں کے طوطے مینا تو بہت بنائے آتے تھے۔
 مگر یہ مضمون ہی نیا تھا۔ سب باتیں بھول گئے۔ بچارے
 نے جزدان غلام کو دیا۔ خود میانے میں بیٹھے اور ان کے
 ساتھ ہوئے۔ گرد لشکر شیطان تھا۔ یہ بیچ میں تھے۔ چوک
 میں پہنچے تو انہوں نے چاہا کہ یہاں انہیں بے عزت
 کیجئے۔ کچھ تکرار کر کے پھر جھکڑنے لگے۔ مگر جسے خدا عزت
 دے۔ اُسے کون بے عزت کر سکتا ہے۔ اتفاقاً
 سعادت علی خاں کی سواری آنکلی۔ مجمع دیکھ کر ٹھہر گئے۔
 اور حال دریافت کر کے سودا کو اپنے ساتھ ہاتھی پر بٹھا
 کر لے گئے۔ آصف الدولہ حرم سرا میں دسترخوان پر
 تھے۔ سعادت علی خاں اندر گئے اور کہا کہ بھائی صاحب
 بڑا غضب ہے۔ آپ کی حکومت! اور شہر میں یہ قیامت
 آصف الدولہ نے کہا۔ کیوں بھی خیر باشد۔ انہوں نے
 کہا کہ مرزا رفیع جس کو باوا جان نے برادر من اور مشفق
 مہربان کہہ کر خط لکھا۔ آرزوئیں کر کے بلایا اور وہ نہ
 آیا۔ آج وہ یہاں موجود ہے۔ اور اس حالت میں ہے
 کہ اگر اس وقت میں نہ پہنچتا۔ تو شہر کے بد معاشوں نے

اس بیچارے کو بے حرمت کر ڈالا تھا۔ پھر سارا ماجرا بیان کیا۔

آصف الدولہ فرشتہ خصال گھبرا کر بولے کہ بھئی مرزا فاخر نے ایسا کیا۔ تو مرزا کو کیا گویا ہم کو بے عزت کیا باوا جان نے اُنہیں بھائی لکھا تو وہ ہمارے چچا ہوئے۔ سعادت علی خاں نے کہا کہ اس میں کیا شبہ ہے! اسی وقت باہر نکل آئے۔ سارا حال سنا۔ بہت غصے ہوئے اور حکم دیا کہ شیخ زادوں کا محلہ کا محلہ اکھڑا کر پھینک دو۔ اور شہر سے نکلوا دو۔ مرزا فاخر کو جس حال میں ہو۔ اُسی حال سے حاضر کرو۔ سودا کی نیک تبتی دیکھنی چاہیے۔ ہاتھ باندھ کر عرض کی کہ جناب عالی! ہم لوگوں کی لڑائی کا غم قلم کے میدان میں آپ ہی فیصل ہو جاتی ہے۔ حضور اس میں مداخلت نہ فرمادیں۔ غلام کی بدنامی ہے۔ جتنی مدد حضور کے اقبال سے پہنچی ہے وہی کافی ہے۔ غرض مرزا رفیع باعزاز و اکرام وہاں سے رخصت ہوئے۔ نواب نے احتیاطاً سپاہی ساتھ کر دیئے۔

حریفوں کو جب یہ راز کھلا تو امراتے دربار کے پاس

دوڑے۔ صلاح ٹھیری کہ معاملہ روپیہ یا جاگیر کا نہیں
 تم سب مرزا فاخر کو ساتھ لیکر مرزا رفیع کے پاس چلے جاؤ
 اور خطا معاف کروالو۔

دوسرے دن آصف الدولہ نے سردار مرزا فاخر
 کو بھی بلایا اور کہا کہ تمہاری طرف سے بہت نازیبا حرکت
 ہوئی۔ اگر شعر کے مرد میدان ہو تو اب رُو برو سودا
 کے، ہجو کہو۔

شیرِ خدا

آصف الدولہ ایک دفعہ شکار کو گئے خبر آئی کہ
 نواب نے بھیلوں کے جنگل میں شیر مارا۔ باوجودیکہ ہمیشہ
 انعام و اکرام کے انباروں سے زریہ بار تھے مگر فوراً کہا
 یارو یہ ابنِ ملجسم پیدا ہوا دوبارہ
 شیرِ خدا کو جس نے بھیلوں کے بن میں مارا
 نواب کو بھی خبر ہوئی۔ جب پھر کر آئے تو خود شکار

دوستانہ کے طور پر کہا کہ مرزا تم نے ہم کو شیرِ خدا کا
قاتل بنایا ہے ہنس کر کہا کہ جناب عالی شیر تو اللہ ہی کا
تھا۔ نہ حضور کا نہ فدوی کا ❖

لڑکی کی ماجو

آصف الدولہ مرحوم کی انا کی لڑکی خورد سال تھی۔
نواب فرشتہ سیرت کی طبیعت میں ایک تو عموماً تھمٹ
اور بے پروائی تھی۔ دوسرے اس کی ماں کا دودھ پیا
تھا۔ ناز برداری نے اس کی شوخی کو شرارت کر دیا۔ ایک
دن دوپہر کا وقت تھا۔ نواب سوتے تھے۔ ایسا غل
مچایا کہ بد خواب ہو کر جاگ اُٹھے۔ بہت جھجھلائے اور
خفا ہوتے ہوئے باہر نکل آئے۔ سب ڈر گئے کہ آج
نواب کو غصہ آیا ہے۔ خدا خیر کرے۔ باہر آکر حکم دیا
کہ مرزا کو بلاؤ۔ مرزا اُسی وقت حاضر ہوئے۔ مندرمایا
بھئی مرزا! اس لڑکی نے مجھے بڑا حیران کیا ہے۔ تم

اس کی ہجو کہہ دو۔ یہاں تو ہر وقت مصالحہ تیار تھا۔
 اُسی وقت قلمدان لے کر بیٹھ گئے۔ اور مثنوی تیار کر دی
 کہ ایک شعر اُس کا لکھتا ہوں ۛ

” لڑکی وہ لڑکیوں میں جو کھیلے
 نہ کہ لونڈوں میں جا کے ڈنٹر پیلے

بعض بزرگوں سے یہ بھی سنا ہے کہ دلی میں نالہ پر
 ایک دوکان میں بھٹیاری رہتی تھی۔ وہ آپ بھی لڑاکا
 تھی۔ مگر لڑکی اُس سے بھی سوا چنچل ہوئی۔ آتے جاتے
 جب دیکھتے لڑتے ہی دیکھتے۔ ایک دن کچھ خیال
 آگیا۔ اس پر یہ ہجو کہی ۛ

امیدوار

شیخ قائم علی ساکن اٹاوہ ایک طبّاع شاعر تھے۔
 کمال اشتیاق سے مقبول نبی خاں کے ساتھ بارادہ
 شاگردی سودا کے پاس آئے اور اپنے اشعار سنائے

آپ نے پوچھا تخلص کیا ہے ؟ کہا اُمیدوار مُسکرائے
اور فرمایا ۛ

ہے فیض سے کسی کے شجر اُن کا باردار
اس واسطے کیا ہے تخلص اُمیدوار
بیچارے شرمندہ ہو کر چلے گئے۔ قائم تخلص اختیار
کیا۔ اور کسی اور کے شاگرد ہوئے۔
جب عورت حاملہ ہوتی ہے۔ تو عورتوں کے محاورہ
میں کہتے ہیں کہ اُمیدواری ہے۔ یا اللہ کی درگاہ سے
اُمید ہے ۛ

شغلِ بیکاری

ایک دن میاں ہدایت مُلاقات کو آئے بعد رُصوم
معمولی کے سودا نے پوچھا کہ فرمائیے میاں صاحب
آج کل کیا شغل رہتا ہے۔ اُنہوں نے کہا۔ افکارِ دُنیا
فرصت نہیں دیتے۔ طبیعت کو ایک مرضِ یادہ گوئی

کا لگا ہوا ہے۔ گا ہے ماہے غزل کا اتفاق ہو جاتا ہے۔ مرزا ہنس کر بولے کہ غزل کا کیا کہنا کوئی ہجو کہا کیجئے۔ بیچارے نے حیراں ہو کر کہا کہ ہجو کس کی کہوں؟ آپ نے کہا کہ ہجو کو کیا چاہیے۔ تم میری ہجو کہو۔ میں تمہاری ہجو کہوں ❖

ولایتی کی ہجو

ایک ولایتی نے کہ و مرہ اہل سیف میں معزز ملازم تھا۔ عجب تماشا کیا۔ یعنی سودا نے اس کی ہجو کہی اور ایک محفل میں اس کے سامنے ہی پڑھنی مشروع کر دی ولایتی بیٹھا سُنا کیا۔ جب ہجو ختم ہوئی۔ اُٹھ کر سامنے آ بیٹھا اور ان کی کمر پکڑ کر مسلسل و متواتر گالیوں کا جھاڑ باندھ دیا۔ اُنہیں بھی ایسا اتفاق آج تک نہ ہوا تھا۔ حیران ہو کر کہا کہ خیر باشد! خیر باشد! جناب آغا اقسام این مقالات شایان شانِ شما نیست۔

ولایتی نے پیش قبض کمر سے کھینچ کر ان کے پیٹ پر
 رکھ دی اور کہا نظم خودت گفتی حالا این نشر را گوش
 کن - ہرچہ تو گفتی نظم بود نظم از مانے آید ما بہ نشر
 ادا کر دیم *

سید انشاء کی نوجوانی

سید انشاء کا عالم نوجوانی تھا - مشاعرہ میں غزل

پڑھتی ہے

جھڑکی سہی ادا سہی چین چین سہی

سب کچھ سہی پر ایک نہیں کی نہیں سہی

جب یہ شعر پڑھا کہ ہے

گر نازنین کہے سے بڑا مانتے ہو تم

میری طرف تو دیکھتے میں نازنین سہی

سودا کا عالم پیری تھا - مشاعرہ میں موجود تھے۔

مسکرا کر بولے - دریں چہ شک -

ہائے افسوس

ایک دن سودا مشاعرہ میں بیٹھے تھے۔ لوگ اپنی
 اپنی غزلیں پڑھ رہے تھے۔ ایک شریف زادے کی
 ۱۲-۱۳ برس کی عمر تھی۔ اُس نے غزل پڑھی۔ مطلع پڑھا۔
 دل کے پھپھولے جل اُٹھے سینہ کے داغ سے
 اس گھر کو آگ لگ گئی گھر کے چراغ سے
 گرمی کلام پر سودا بھی چونک پڑے۔ پوچھا یہ مطلع
 کس نے پڑھا؟ لوگوں نے کہا حضرت یہ صاحبزادہ ہے۔
 سودا نے بھی بہت تعریف کی۔ کئی مرتبہ پڑھوایا اور کہا کہ
 میاں لڑکے جوان تو ہوتے نظر نہیں آتے۔ خدا کی قدرت
 انہی دنوں میں لڑکا جل کر مر گیا۔

میر درد کی بے نیازی

اگلے وقتوں کے لوگ خوش اعتقاد بہت ہوتے تھے۔

اسی واسطے جو لوگ اللہ کے نام پر توکل کر کے بیٹھ رہتے تھے۔ اُن کی سب سے اچھی گُزر جاتی تھی۔ یہی سبب ہے کہ خواجہ میر درد صاحب کو نوکری یا دُتی سے باہر جانے کی ضرورت نہ ہوئی۔ دربار شاہی سے بزرگوں کی جاگیریں چلی آتی تھیں۔ امیر غریب خدمت کو سعادت سمجھتے تھے یہ بے فکر بیٹھے اللہ اللہ کرتے تھے۔ شاہ عالم بادشاہ نے خود ان کے پاس آنا چاہا اور اُنہوں نے قبول نہ کیا۔ مگر ماہِ بامہ ایک معمولی جلسہ اہلِ نَصوّف کا ہوتا تھا۔ اس میں بادشاہ بے اِطلاع چلے آئے۔ اِلْتِاقاً اس دن بادشاہ کے پاؤں میں درد تھا۔ اس لئے ذرا پاؤں پھیلا دیا۔ اُنہوں نے کہا یہ امر فیکہ کے آدابِ محفل کے خلاف ہے۔ بادشاہ نے عذر کیا کہ معاف کیجئے۔ عارضہ سے معذور ہوں۔ اُنہوں نے کہا کہ عارضہ تھا تو تکلیف کرنی کیا ضرور تھی؟

خواجہ میر درد اور موسیقی

موسیقی میں اچھی مہارت تھی۔ بڑے بڑے باکمال

گویتے اپنی چیزیں بنظر اصلاح لاکر سُنا یا کرتے تھے۔ راگ ایک پُر تاثر چیز ہے۔ فلاسفہ یونان اور حکمائے سلف نے اسے ایک شاخ ریاضی قرار دیا ہے۔ دل کو فرحت اور رُوح کو عروج دیتا ہے۔ اس واسطے اہل تصوف کے اکثر فرقوں نے اسے بھی عبادت قرار دیا ہے۔ چنانچہ معمول تھا کہ ہر مہینے کی دوسری اور ۲۴ کو شہر کے بڑے بڑے کلاؤت۔ ڈوم۔ گویٹے۔ اور صاحب کمال اور اہل ذوق جمع ہوتے تھے۔ اور معرفت کی چیزیں گاتے تھے۔ یہ دن ان کے کسی بزرگ کی وفات کے ہیں۔ مُہرم غم کا مہینہ ہے۔ اس میں ۲ کو بجائے گانے کے مرثیہ خوانی ہوتی تھی۔ مولوی شاہ عبدالعزیز صاحب کا گھرانہ اور یہ خاندان ایک محلہ میں رہتے تھے۔ اس زمانہ میں شاہ صاحب عالم طفولیت میں تھے۔ ایک دن اُس جلسہ میں چلے گئے۔ اور خواجہ صاحب کے پاس جا بیٹھے۔ اُن کی مرید بہت سی کنچنیاں بھی تھیں۔ اور چونکہ اس وقت رخصت ہوا چاہتی تھیں۔ اس لئے سب سامنے حاضر تھیں۔ باوجودیکہ مولوی صاحب اس وقت ہیچہ تھے۔

مگر اُن کا تبسم اور طرزِ نظر دیکھ کر خواجہ صاحب اعتراف کو پا گئے۔ اور کہا کہ فقیر کے نزدیک تو یہ سب ماں بہنیں ہیں۔ مولوتی صاحب نے کہا کہ ماں بہنوں کو عوام الناس میں لے کر بیٹھنا کیا مناسب ہے۔ خواجہ صاحب خاموش رہے۔

سودا کی شوحی

خواجہ میر درد کے ہاں ایک صحبت خاص ہوتی تھی۔ اس میں خواجہ صاحب نالہ عنذلیب یعنی اپنے والد کی تصنیفات اور اپنے کلام کچھ کچھ بیان کرتے تھے۔ ایک دن مرزا رفیع سے سرراہ ملاقات ہوئی۔ خواجہ صاحب نے تشریف لانے کے لئے فرمائش کی۔ مرزا نے کہا۔ صاحب مجھے یہ نہیں بھاتا۔ کہ سو کوڑے کاٹیں کاٹیں کریں۔ اور بیچ میں ایک پٹا بیٹھ کر چوں چوں کرے۔ اس زمانہ کے بزرگ ایسے صاحب کمالوں کی بات کا

قفل اور برداشت کرنا لازمہ زندگی سمجھتے تھے۔ آپ مُسکرا کر ہُچکے ہو رہے ۛ

خواجہ میر درد سودا کی عقیدت

ایک شخص لکھنؤ سے دلی چلے۔ مرزا رفیع کے پاس گئے اور کہا کہ دلی جاتا ہوں۔ کسی یار آشنا کو کچھ کہنا ہو تو کہہ دیجئے۔ مرزا بولے کہ بھائی میرا دلی میں کون ہے۔ یاں خواجہ میر درد کی طرف جائے کلو تو سلام کہہ دینا۔ ذرا خیال کر کے دیکھو مرزا رفیع جیسے شخص کو دلی بھر میں (اور دلی بھی اُس زمانہ کی دلی) کوئی آدمی معلوم نہ ہوا۔ والا وہ کیا کیا جواہر تھے۔ اور کیا کیا جوہری ۛ

سوز کے تخلص پر لطیفہ

سوز مرحوم پہلے میر تخلص کیا کرتے تھے۔ جب میر تقی
 مرحوم میر کے تخلص سے عالمگیر ہوئے۔ تو انہوں نے سوز
 اختیار کیا۔ کسی شخص نے سوز سے آکر کہا کہ
 حضرت! ایک شخص آپ کے تخلص پر آج ہنستے تھے
 اور کہتے تھے کہ سوز گوز کیا تخلص رکھا ہے۔ ہیں پسند
 نہیں۔ انہوں نے کہنے والے کا نام پوچھا۔ اس نے
 بعد بہت سے انکار اور اصرار کے بتایا۔ معلوم ہوا
 کہ شخص موصوف بھی مشاعرہ میں ہمیشہ آتے ہیں۔ میر
 سوز مرحوم نے کہا خیر کچھ مضائقہ نہیں۔ اب کے صحبت
 مشاعرہ میں تم مجھ سے برسرِ جلسہ یہی سوال کرنا۔ چنانچہ
 انہوں نے ایسا ہی کیا اور باز بلند پوچھا حضرت آپ
 کا تخلص کیا ہے؟ انہوں نے فرمایا کہ صاحب قبلہ فقیر
 نے تخلص تو میر کیا تھا۔ مگر وہ میر تقی صاحب نے
 پسند فرمایا۔ فقیر نے خیال کیا کہ ان کے کمال کے سامنے

میرا نام نہ روشن ہو سکے گا۔ ناچار سوزِ تخلص کیا۔
 (شخص مذکور کی طرف اشارہ کر کے کہا) سُنتا ہوں
 یہ صاحبِ گوڑ کرتے ہیں۔ مُشاعرہ میں عجیب فہمیدہ
 اُڑا۔ لکھنؤ میں ہزاروں آدمی مشاعرہ میں جمع ہوتے
 تھے۔ سب کے کان تک آواز نہ گئی تھی۔ کئی کئی دفعہ
 کہہ کر سُنا۔ اوہر شخص موصوف اُدھر میر تقی صاحب
 دُورں پُپ بیٹھے سُنا کئے ۛ

سوز کی شعر خوانی کا انداز

سوز نے علاوہ شاعری کے شعر خوانی کا ایسا طریقہ
 ایجاد کیا تھا۔ کہ جس سے کلام کا لُطف دو چند ہو جاتا
 تھا۔ شعر کو اس طرح ادا کرتے تھے۔ کہ خود مضمون کی
 صورت بن جاتے تھے۔ اور لوگ بھی نقل اُتارتے تھے
 مگر وہ بات کہیں ! آواز دردناک تھی۔ شعر نہایت
 نرمی اور سوز و گداز سے پڑھتے تھے۔ اور اس میں

اعضاء سے بھی مدد لیتے تھے۔ مثلاً شمع کا مضمون باندھتے تھے۔ تو پڑھتے وقت ایک ہاتھ سے شمع اور دوسرے کی اوٹ سے وہیں فانوس تیار کر کے بتاتے۔ بے دماغی یا ناراضی کا مضمون ہوتا تو خود بھی تیسری چڑھا کر وہیں بگڑ جاتے اور تم بھی خیال کر کے دیکھ لو ان کے اشعار اپنے پڑھنے کے لئے ضرور حرکات و انداز کے طالب ہیں۔ چنانچہ یہ قطعہ بھی ایک خاص موقع پر ہوا تھا۔ اور عجیب انداز سے پڑھا گیا۔

گئے گھر سے جو ہم اپنے سویرے
سلام اللہ خاں صاحب کے ڈیرے
وہاں دیکھے کئی طفل پریرے۔
ارے رے رے۔ ارے رے رے۔ ارے رے

چونکہ مصرع پڑھتے پڑھتے وہیں زمین پر گر پڑے۔
گویا پرزادوں کو دیکھتے ہی دل بے قابو ہو گیا۔ اور ایسے
نڈھال ہوتے کہ ارے ارے کہتے کہتے غش کھا کر
بے ہوش ہو گئے۔ ایک غزل میں قطعہ اس انداز سے سنایا
تھا۔ کہ سارے مشاعرہ کے لوگ گھبرا کر اٹھ کھڑے ہوئے

تھے

او مار سیاہ زلف سچ کہہ
 بتلائے دل جہاں چھپا ہو
 کنڈلی تلے دیکھ تو نہ ہووے
 کاٹا نہ ہنسی ؟ ترا بُرا ہو
 پہلے مصرع پر ڈرتے ڈرتے - بچکے مچکے - گویا کنڈلی تلے
 دیکھنے کو بچکے ہیں - اور جس وقت کہا - کاٹا نہ ہنسی - بس
 دفعۃً ہاتھ کو چھاتی تلے مسوس کر ایسے بے اختیار لوٹ
 گئے کہ لوگ گھبرا کر سنبھالنے کو کھڑے ہو گئے - (صحیح انعی ہے
 محاورہ میں ہنسی کہتے ہیں)

میر تقی لکھنو جاتے ہیں

دلی میں شاہ عالم کا دربار اور امرار و شرفا کی محفایوں
 میں ادب ہر وقت میر کے لئے جگہ خالی کرتا تھا - اور اُن
 کے جو ہر کمال اور نیکی اطوار و اعمال کے سبب سے سب

عظمت کرتے تھے۔ مگر خالی آدابوں سے خاندان تو نہیں
 چل سکتے۔ اور وہاں تو خود خزانہ سلطنت خالی پڑا تھا۔ اس
 لئے ۱۱۹۰ھ میں دہلی چھوڑنی پڑی۔

جب لکھنؤ چلے تو ساری گاڑی کا کرایہ بھی پاس نہ تھا
 ناچار ایک شخص کے ساتھ شریک ہو گئے اور دہلی کو خدا
 حافظ کہا۔ تھوڑی دُور آگے چل کر اس شخص نے کچھ بات
 کی میر صاحب چین بچیں ہو کر بولے کہ صاحب قبلہ
 آپ نے کرایہ دیا ہے۔ بیشک گاڑی میں بیٹھے۔ مگر باتوں
 سے کیا تعلق؟ اس نے کہا۔ حضرت کیا مضائقہ ہے۔ راہ
 کا شغل ہے۔ باتوں میں ذرا جی بہتا ہے۔ میر صاحب
 بگڑ کر بولے کہ خیر آپ کا شغل ہے۔ میری زبان خراب
 ہوتی ہے۔

میر اور لکھنؤ کا مشاعرہ

لکھنؤ میں پہنچ کر جیسا مسافروں کا دستور ہے۔ ایک
 سرا میں اترے۔ معلوم ہوا کہ یہاں آج ایک جگہ مشاعرہ

ہے۔ رہ نہ سکے۔ اسی وقت غزل لکھی اور مشاعرہ میں
 جا کر شامل ہوئے۔ ان کی وضع قدیمانہ۔ کھڑکی دار پگڑی
 پچاس گز کے گھیر کا جامہ۔ ایک پورا تھان پستولٹے کا کمر
 سے بندھا۔ ایک رومال پٹری دار تہ کیا ہوا۔ اُس میں
 آویزاں۔ مشروع کا پاجامہ۔ جس کے عرض کے پانچاٹھ
 ناگ پھنی کی انی دار جوتی۔ جس کی ڈیڑھ بالشت اُدبچی
 نوک۔ کمر میں ایک طرف سیف یعنی سیدھی تلوار دوسری
 طرف کٹار۔ ہاتھ میں جریب۔ غرض جب داخل محفل ہوئے
 تو وہ شہر لکھنؤ نئے انداز۔ نئی تراشیں۔ ہانکے ٹیڑھے
 جوان جمع۔ انہیں دیکھ کر سب ہنسنے لگے۔ میر صاحب
 بیچارے غریب الوطن زمانہ کے ہاتھ سے پہلے ہی دل شکستہ
 تھے۔ اور بھی دل تنگ ہوئے۔ اور ایک طرف بیٹھ گئے۔ شمع
 اُن کے سامنے آئی تو پھر سب کی نظر پڑی۔ اور بعض
 اشخاص نے پوچھا کہ وطن کہاں ہے؟ میر صاحب نے
 یہ قطعہ فی البدیہہ کہہ کر غزل طرحی میں داخل کیا۔
 کیا بود و یاش پوچھو ہو پورب کے ساکنو
 ہم کو غریب جان کے ہنس ہنس پکار کے

دلی جو ایک شہر تھا عالم میں انتخاب
 رہتے تھے منتخب ہی جہاں۔ دزدگار کے
 اس کو فلک نے لوٹ کے ویران کر دیا
 ہم رہنے والے ہیں اُسی اُجڑے دیار کے
 سب کو حال معلوم ہوا۔ بہت معذرت کی۔ اور میر
 صاحب سے عفو تقصیر چاہی۔ کمال کے طالب تھے۔
 صبح ہوتے ہوتے شہر میں مشہور ہو گیا۔ کہ میر صاحب
 تشریف لائے۔ رفتہ رفتہ نواب آصف الدولہ مرحوم
 نے سنا اور دو سو روپیہ مہینہ کر دیا ۛ

نواب آصف الدولہ کی فرمائش

ایک دن نواب آصف الدولہ مرحوم نے غزل
 کی فرمائش کی۔ دوسرے تیسرے دن جو پھر گئے۔ تو
 پوچھا کہ میر صاحب! ہماری غزل لائے ۛ میر صاحب

نے تیوری بدل کر کہا۔ جناب عالی! مضمون غلام کی جیب میں تو بھرے ہی نہیں کہ کل آپ نے فرمایش کی آج غزل حاضر کر دے۔ اُس فرشتہ خصال نے کہا۔ خیر میر صاحب جب طبیعت حاضر ہوگی کہہ دیجئے گا۔

میر صاحب کی نازک مزاجی

ایک دن نواب آصف الدولہ نے بُلا بھیجا۔ جب پہنچے تو دیکھا کہ نواب حوض کے کنارے کھڑے ہیں۔ ہاتھ میں چھڑی ہے۔ پانی میں لال سنبر مچھلیاں تیرتی پھرتی ہیں آپ تماشا دیکھ رہے ہیں۔ میر صاحب کو دیکھ کر بہت خوش ہوئے اور کہا کہ میر صاحب کچھ فرمائیے۔ میر صاحب نے غزل سنائی شروع کی۔ نواب صاحب سُنتے جاتے تھے۔ اور چھڑی کے ساتھ مچھلیوں سے بھی کھیلتے جاتے تھے۔ میر صاحب چہیں بچہیں ہوتے اور ہر شعر پر ٹھہیر جاتے تھے۔ نواب صاحب کہے جاتے تھے کہ ہاں پڑھتے

آخر چار شعر پڑھ کر میر صاحب ٹھہر گئے۔ اور بولے کہ
 پڑھوں کیا۔ آپ تو پھلیوں سے کھیتے ہیں۔ متوجہ ہوں
 تو پڑھوں۔ نواب نے کہا جو شعر ہوگا۔ آپ متوجہ کر لیگا
 میر صاحب کو یہ بات زیادہ تر ناگوار گزری غزل جیب
 میں ڈال کر گھر کو چلے آئے۔ اور پھر جانا چھوڑ دیا۔ چند
 روز کے بعد ایک دن بازار میں چلے جاتے تھے۔ نواب
 کی سواری سامنے سے آگئی۔ دیکھتے ہی نہایت محبت
 سے بولے کہ میر صاحب آپ نے بالکل ہمیں چھوڑ دیا
 کبھی تشریف بھی نہیں لاتے۔ میر صاحب نے کہا بازار
 میں باتیں کرنا آداب مشرفا نہیں۔ یہ کیا گفتگو کا موقع
 ہے ؟ غرض بدستور اپنے گھر میں بیٹھے رہے۔ اور فقر و
 فاقہ میں گزارتے رہے۔

سعاد یار خاں نگین کی شاکردی

سعادت یار خاں رنگین۔ نواب طہماسپ بیگ خاں

قلعہ دار شاہی کے بیٹے تھے۔ ۱۴-۱۵۔ برس کی عمر تھی۔ بری
 شان و شوکت سے گئے۔ اور غزل اصلاح کے لئے میر
 کی خدمت میں پیش کی۔ سن کر کہا کہ صاحبزادے! آپ
 خود امیر ہیں اور امیرزادے ہیں۔ نیزہ بازی۔ تیر اندازی
 کی کثرت کیجئے۔ شہسوار کی مشق فرمائیے۔ شاعری دلخراشی
 و جگر سوزی کا کام ہے۔ آپ اس کے در پے نہ ہوں جب
 انہوں نے بہت اصرار کیا تو فرمایا کہ آپ کی طبیعت اس
 فن کے مناسب نہیں۔ یہ آپ کو نہیں آنے کا۔ خواہ مخواہ
 میری اور اپنی اوقات ضایع کرنی کیا ضرور ہے۔ یہی معاملہ
 شیخ تاسع کے ساتھ گزرا۔

پونے تین شاعر

میر سے لکھنؤ میں کسی نے پوچھا۔ کیوں حضرت آجکل
 شاعر کون کون ہے؟ کہا ایک تو سووا۔ دوسرا خاکسار
 ہے اور کچھ تامل کر کے کہا آدھے خواجہ میر درد۔ کوئی

شخص بولا کہ حضرت! اور میر سوز صاحب؟ جین بجیں
 ہو کر کہا کہ میر سوز صاحب بھی شاعر ہیں؟ انہوں نے
 کہا کہ آخر اُستاد نواب آصف الدولہ کے ہیں۔ کہا کہ خیر
 یہ ہے تو پوچھنے میں سہی۔ مگر مشافہ میں ایسے تخلص ہم نے
 کبھی نہیں سُنے۔ میر صاحب کے سامنے محال کس کی تھی
 جو کہے کہ۔ ان بیچارے نے میر تخلص کیا تھا۔ وہ آپ نے
 چھین لیا۔ ناچار اب انہوں نے ایسا تخلص اختیار کیا کہ نہ
 آپ کو پسند آئے نہ آپ اسے چھینیں؟

میر صاحب کی ناک مزاجی

لکھنؤ کے چند عمائد و اراکین جمع ہو کر ایک دن آئے کہ
 میر صاحب سے ملاقات کریں اور اشعار سُنیں۔ دروازہ پر
 اگر آواز دی۔ لونڈی یا ماما نکلی۔ حال پوچھ کر اندر گئی۔
 ایک بوریا لاکر ڈپوڑھی میں بچھایا۔ اُنہیں بٹھایا۔ اور ایک
 پڑانا سا حُقّہ تازہ کر کے سامنے رکھ گئی۔ میر صاحب اندر

سے تشریف لائے۔ مزاج پُرسی وغیرہ کے بعد اُنہوں نے
 فرمائش اشعار کی۔ میر صاحب نے اول کچھ ٹالا۔ پھر صاف
 جواب دیا کہ صاحب قبلہ۔ میرے اشعار آپ کی سمجھ میں نہیں
 آنے کے۔ اگرچہ ناگوار ہوا۔ مگر بنظر آداب و اخلاق اُنہوں نے
 اپنی نارسائی طبع کا اقرار کیا۔ اور پھر درخواست کی۔ اُنہوں
 نے پھر انکار کیا۔ آخر ان لوگوں نے گراں خاطر ہو کر کہا کہ
 حضرت انور سی و خاتانی کا کلام سمجھتے ہیں۔ آپ کا ارشاد
 کیوں نہ سمجھیں گے۔ میر صاحب نے کہا کہ یہ دُرست ہے۔
 مگر ان کی بشر میں مصطلحات اور فرہنگیں موجود ہیں۔ اور
 میرے کلام کے لئے فقط محاورہ اہل اُردو ہے یا جامع مسجد
 کی سیڑھیاں اور اس سے آپ محروم ہیں۔ یہ کہہ کر ایک
 شعر پڑھا۔

عشق بُرے ہی خیال پڑا ہے چیں گیا آرام گیا
 دل کا جانا ٹھیر گیا ہے صُبح گیا یا شام گیا
 اور کہا آپ بموجب اپنی کتابوں کے کہیں گے کہ خیال کی سی کو
 ظاہر کرو۔ پھر کہیں گے کہ سی تقطیع میں گرتی ہے۔ مگر یہاں اسکے
 سوا جواب نہیں کہ محاورہ یہی ہے *

شہانہ نوازشیں

جب نواب آصف الدولہ مر گئے۔ سعادت علی خاں کا دور ہووا۔ تو میر دربار جانا چھوڑ چکے تھے۔ وہاں کسی نے طلب نہ کیا۔ ایک دن نواب کی سواری جاتی تھی۔ یہ مسجد پر سر راہ بیٹھے رہے۔ سید انشاء خواصی میں تھے۔ نواب نے پوچھا کہ انشاء یہ کون شخص ہے؟ جس کی تکنت نے اُسے اُٹھنے بھی نہ دیا۔ عرض کی جناب عالی یہ وہی گداٹے متکبر ہے جس کا ذکر حضور میں اکثر آیا ہے۔ گزارے کا وہ حال اور مزاج کا یہ عالم۔ آج بھی فاقہ ہی سے ہوگا۔ سعادت علی خاں نے آکر خلعت بجالائی اور ایک ہزار روپیہ دعوت کا بھجوا دیا۔ جب چوہدری لے کر گیا۔ میر صاحب نے واپس کر دیا اور کہا مسجد میں بھجوائیے۔ یہ گنہگار اتنا محتاج نہیں۔ سعادت علی خاں جواب سن کر متعجب ہوئے۔ مصاحبوں نے پھر سمجھایا۔ غرض نواب کے حکم سے سید انشاء خلعت لیکر گئے اور اپنی طرز پر سمجھایا کہ نہ اپنے حال پر! بلکہ عیال پر رحم کیجئے۔ اور

بادشاہ وقت کا ہدیہ ہے۔ اسے قبول فرمائیے۔ میر صاحب نے کہا کہ صاحب ! وہ اپنے ملک کے بادشاہ ہیں۔ میں اپنے ملک کا بادشاہ ہوں۔ کوئی ناواقف اس طرح پیش آتا تو مجھے شکایت نہ تھی۔ وہ مجھ سے واقف میرے حال سے واقف۔ اس پر اتنے دنوں کے بعد۔ ایک دس روپیہ کے خدمتگار کے ہاتھ خلعت بھیجا۔ مجھے اپنا فقر و فاقہ قبول ہے۔ مگر یہ ذلت نہیں اٹھائی جاتی۔ سید انشاء کی لسانی اور لفظی کے سامنے کس بات کی پیش جاسکتی۔ میر صاحب نے قبول فرمایا۔ اور دربار میں بھی کبھی کبھی جانے لگے۔ نواب سعادت علی خاں مرحوم ان کی ایسی خاطر کرتے تھے کہ اپنے سامنے بیٹھنے کی اجازت دیتے تھے اور اپنا بیچواں پینے کو عنایت کرتے تھے ۛ

میر صاحب کا عالم محویت

میر صاحب کو بہت تکلیف میں دیکھ کر لکھنؤ کے ایک رئیس انہیں مع عیال اپنے گھر لے گئے اور محل سرا

کے پاس ایک معقول مکان رہنے کو دیا کہ نشست کے مکان میں کھڑکیاں باغ کی طرف تھیں۔ مطلب اس سے یہی تھا کہ ہر طرح اُن کی طبیعت خوش اور شگفتہ رہے۔ یہ جس دن وہاں آکر رہے کھڑکیاں بند پڑی تھیں۔ کئی برس گزر گئے۔ اسی طرح بند پڑی رہیں۔ کبھی کھول کر باغ کی طرف نہ دیکھا۔ ایک دن کوئی دوست آئے۔ انہوں نے کہا کہ ادھر باغ ہے آپ کھڑکیاں کھول کر کیوں نہیں بیٹھتے۔ میرے صاحب بولے کیا ادھر باغ بھی ہے۔ انہوں نے کہا کہ اسی بٹے نواب آپ کو یہاں لائے ہیں۔ کہ جی بہلتا رہے اور دل شگفتہ ہو۔ میرے صاحب کے پھٹے پڑانے مسودے غزلوں کے پڑے تھے۔ اُن کی طرف اشارہ کر کے کہا کہ میں تو اس باغ کی فکر میں ایسا لگا ہوں کہ اُس باغ کی خبر بھی نہیں۔ یہ کہہ کر چپکے ہو رہے۔

کیا محویت ہے! کئی برس گزر جائیں۔ پہلو میں باغ ہو اور کھڑکی تک نہ کھولیں۔ غیر۔ ثمرہ اس کا یہ ہوا کہ انہوں نے دُنیا کے باغ کی طرف نہ دیکھا۔ خدا نے اُن کے کلام کو وہ بہار دی کہ سارا سال گزر گئے۔ آج تک لوگ دیکھتے

اُلٹتے ہیں۔ اور گلزار سے زیادہ خوش ہوتے ہیں ❖

میر صاحب کی قناعت

گورنر جنرل اور اکثر صاحبان عالیشان جب لکھنؤ میں جاتے تو اپنی قدردانی سے یا اس سبب سے کہ انکے میر منشی اپنے علو حوصلہ سے ایک صاحب کمال کی تقریب واجب سمجھتے تھے۔ میر صاحب کو ملاقات کے لئے بلاتے۔ مگر یہ پہلو تہی کرتے۔ اور کہتے کہ مجھ سے جو کوئی ملتا ہے یا تو مجھ فقیر کے خاندان کے خیال سے یا میرے کلام کے سبب سے ملتا ہے۔ صاحب کو خاندان سے غرض نہیں۔ میرا کلام سمجھتے نہیں۔ البتہ کچھ انعام دینگے۔ ایسی ملاقات سے ذلت کے سوا کیا حاصل ❖

جراث کی آنکھیں

بزرگوں کا قول ہے کہ شرافت و نجابت غریبی پر عاشق ہے۔ دولت اور نجابت آپس میں سوکن ہے۔ یہ حق ہے اور سبب اس کا یہ ہے کہ شرافت کے اصول و آئین غریبوں ہی سے خوب بنتے ہیں۔ امارت آئی قیامت آئی۔ دولت آئی شامت آئی۔ میاں جراث کی خوش مزاجی، لطیف گوئی مسخر اپن کی حد سے گزری ہوئی تھی۔ اور ہندوستان کے امیروں کو نہ اس سے ضروری کام۔ نہ اس سے زیادہ کوئی نعمت ہے۔ کہتے ہیں مرزا قنیل۔ سیدانشاء اور ان کا یہ حال تھا۔ کہ گھر میں رہنے نہ پاتے تھے۔ آج ایک امیر کے ہاں۔ دوسرے دن دوسرے امیر آئے۔ سوار کیا اور ساتھ لے گئے۔ ۴-۵ دن وہاں رہے کوئی ثواب اور آئے۔ وہاں سے وہ لے گئے۔ جہاں جائیں۔ آرام و آسائش سے زیادہ عیش کا سامان موجود۔ رات دن قہقہے اور چہچہے۔ ایک بیگم صاحب نے ان کے چٹکلے اور نقلیں سُنیں۔ بہت خوش ہوئیں۔

اور نواب صاحب سے کہا کہ ہم بھی باتیں سنینگے۔ گھر میں لاکر کھانا کھلاؤ۔ پردے یا چلمنیں چھٹ گئیں۔ اندر وہ بیٹھیں۔ باہر یہ بیٹھے۔ چند روز کے بعد خاص خاص بیبیوں کا پرلے نام پردہ رہا۔ باقی گھر والے سامنے پھر نہ گئے۔ رفتہ رفتہ یگانگی کی یہ نوبت ہوئی کہ آپ بھی باتیں کرنے لگیں۔ گھر میں کوئی دادا۔ نانا کوئی ماموں چچا کہتا ہے۔ شیخ صاحب کی آنکھیں دکھنے آئیں۔ چند روز ضعف بصر کا بہانہ کر کے ظاہر کیا۔ کہ آنکھیں معذور ہو گئیں۔ مطلب یہ بھتا۔ کہ اہل حسن کے دیدار سے آنکھیں سکھ پائیں۔ چنانچہ بے تکلف گھروں میں جانے لگے۔ اب پردہ کی ضرورت کیا۔ یہ بھی قاعدہ ہے کہ میاں بیوی جس ہمان کی بہت خاطر کرتے ہیں۔ نوکر اس سے جتنے لگتے ہیں۔ ایک دن دو پہر کو سو کہ اٹھے۔ شیخ صاحب نے لونڈی سے کہا کہ بڑے آفتابے میں پانی بھر لا۔ لونڈی نہ بولی۔ انہوں نے پھر پکارا۔ اُس نے کہا کہ بیوی جاسٹے ضرور میں لے گئی ہیں۔ اُن کے منہ سے نکل گیا۔ کہ غیبانی دوانی ہوئی ہے۔ سامنے تو رکھا ہے دیتی کیوں نہیں؟ بیوی دوسرے دالان میں تھیں۔ لونڈی

گئی اور کہا کہ دوٹی بیوی یہ مٹوا کہتا ہے کہ وہ بند اندھا ہے۔ یہ تو خاصہ سُبکٹا ہے۔ ابھی میرے ساتھ یہ وارثات گزری۔ اس وقت یہ راز کھلا۔ مگر اس میں شبہ نہیں۔ کہ آخر آنکھیں کھو بیٹھے۔

مزن قابل بد کا ور د حال بد
مبادا کسے کو زند فال بد

میر صاحب اور جرات

مرزا محمد تقی خاں ترقی کے مکان پر مشاعرہ ہوتا تھا۔ اور تمام امراٹے نامی و شعراٹے گرامی جمع ہوتے تھے۔ میر تقی مرحوم بھی آتے تھے۔ ایک دفعہ جرات نے غزل پڑھی۔ اور غزل بھی وہ ہوئی کہ تعریفوں کے غل سے شعر نہک سنائی نہ دیئے۔ میاں جرات یا تو جوش سرور میں جو کہ اس حالت میں انسان کو سرشار کر دیتا ہے۔ یا شوخی مزاج سے میر صاحب کے چھیڑنے کے ارادہ سے ایک

شاگرد کا ہاتھ پکڑ کے اُن کے پاس آکر بیٹھے اور کہا کہ حضرت! اگرچہ آپ کے سامنے غزل پڑھنی بے ادبی اور بے حیائی ہے مگر خیر اس بیہودہ گونے جو یادہ گوئی کی آپ نے سماعت فرمائی۔ میر صاحب نیوری چڑھا کر چپکے ہو رہے۔ جُرأت نے پھر کہا۔ میر صاحب کچھ ہوں ہاں کر کے پھر ٹال گئے۔ جب اُنہوں نے بہ تکرار کہا تو میر صاحب نے جو الفاظ فرمائے۔ وہ یہ ہیں ”کیفیت اس کی یہ ہے۔ کہ تم شعر تو کہہ نہیں جانتے ہو اپنی چوڑا چاٹی کہہ لیا کرو“

کر بلا بھانڈ

کر بلا ایک پرائم بھانڈ دلی کا رہنے والا نواب شجاع الدولہ کے ساتھ گیا تھا۔ اور اپنے فن میں صاحب کمال بھٹا۔ ایک دن کسی محفل میں اس کا طائفہ حاضر تھا۔ شیخ جُرأت بھی وہاں موجود تھے۔ اُس نے نقل کی۔ ایک ہاتھ میں لکڑی لے کر دوسرا ہاتھ اندھوں کی طرح بڑھایا۔ ٹوٹل ٹوٹل کر پھرنے لگا۔ اور کہنے لگا کہ حضور شاعر بھی اندھا

شعر بھی اندھا۔ مضمون بھی اندھا ۵
 صنم سننے میں تیرے بھی کمر ہے ✓
 کہاں ہے کس طرف کو ہے کدھر ہے
 شیخ صاحب بہت خفا ہوئے۔ گھر آکر انہوں نے بھی
 اس کی ہجو کہہ دی۔ اور خاک خوب اڑائی اُسے سن کر کریمؑ
 بہت کڑوا یا۔ چنانچہ دوسرے جلسہ میں پھر اندھے کی نقل کی
 اسی طرح لاٹھی لیکر پھرنے لگا۔ ان کی ایک غزل ہے ۵
 امشب تیری زلفوں کی حکایات ہے واللہ
 کیا رات ہے کیا رات ہے کیا رات ہے واللہ
 ہر رات کے لفظ پر لکڑی کا سہارا بدلتا تھا۔ کیا رات

۱۷ عہد محمد شاہی اور اس سے پہلے کا زمانہ خوشحالی کے لحاظ سے بہشتی زمانہ تھا۔ دربار سے
 جو ابھر کسی طرف جاتا تھا وہ ضروری چیزیں اور کاروبار کے آدمی دلی سے اپنے ساتھ لے جاتا تھا۔
 تاکہ ہر کام ہر رسم ہر بات اور کارخانے کا محاورہ ہی ہو جو دارالحکومت کا ہے نواب سراج الدولہ
 مرشد آباد کے صوبہ دار ہو کر گئے تو علاوہ منصبداروں اور ملازموں کے کئی بھانڈے۔
 دو تین گویئے۔ دو تین زندیاں ایک دو بھگتنے۔ دو تین نانباتی۔ ایک دو کنچڑے اور
 بھڑ بھونچے تک بھی ساتھ لے گئے۔ اور وہ ایسا وقت تھا۔ کہ دلی کا بھڑ بھونچا بھی دس
 بارہ روپیہ یعنی بیس روپیہ سے نہ نکلتا تھا ۵

ہے کیا رات ہے کیا رات ہے واللہ۔ اس غزل کے ہر شعر کا
دوسرا مصرع ایک ہی ڈھنگ پر ہے۔ چنانچہ ساری غزل کو
اسی طرح محفل میں پڑھتا پھرا۔ شیخ صاحب اور بھی غصہ ہوئے
اور پھر آکر ایک ہجو کہی۔ ترجمہ بند تھا۔

اکلا جھوٹے بگلا جھوٹے سادن ماس کہ بلا بھڑے
اس کو خبر ہوئی۔ بہت بھنا۔ پھر کسی محفل میں ایک زچہ کا
سوانگ بھرا اور ظاہر کیا کہ اس کے پیٹ میں بھٹنا گھس گیا
ہے۔ خود ملا بن کر بیٹھا اور جس طرح جنات اور سیانوں میں
لڑائی ہوتی ہے۔ اسی طرح جھگڑتے جھگڑتے بولا کہ ارے
نامراد کیوں غریب ماں کی جان کا لاگو ہوا ہے۔ جراث ہے
تو باہر نکل آ کہ ابھی جلا کر خاک کر دوں۔ آخرا ب کی دفعہ
انہوں نے ایسی خبر لی کہ کہ بلا خدمت میں حاضر ہوا خطا معاف
کر دائی اور کہا۔ کہ میں اگر آسمان کے تارے توڑ لاؤنگا تو بھی
اس کا چرچا وہیں تک رہیگا۔ جہاں تک دائرہ محفل ہے۔
آپ کا کلام منہ سے نکلتے ہی عالم میں مشہور ہو جائے گا۔
اور پیچہ کی لکیر ہو گا۔ کہ قیامت تک نہ مٹے گا۔ بس اب میری
خطا معاف فرمائیے۔

اندھے کو اندھیرے میں بہت دور کی سوجھی

ایک دن میرا نشانہ اللہ خاں۔ جرأت کی ملاقات کو آئے۔ دیکھا تو سر جھکائے بیٹھے کچھ سوچ رہے ہیں۔ انہوں نے پوچھا کہ کس فکر میں بیٹھے ہو۔ جرأت نے کہا کہ ایک مصرع خیال میں آیا ہے۔ چاہتا ہوں کہ مطلع ہو جائے۔ انہوں نے پوچھا کہ کیا ہے؟ جرأت نے کہا کہ خوب مصرع ہے۔ مگر جب تک دوسرا مصرع نہ ہوگا۔ تب تک نہ سناؤں گا۔ نہیں تو تم مصرع لگا کر اسے بھی چھین لو گے۔ سید انشاء نے بہت اصرار کیا۔ آخر جرأت نے پڑھ دیا ع

اُس زلف پہ پھبتی شبِ دیجور کی سوجھی
سید انشاء نے فوراً کہا کہ ع

اندھے کو اندھیرے میں بہت دور کی سوجھی
جرأت ہنس پڑے اور اپنی لکڑی اٹھا کر مارنے کو دڑے۔

دیر تک سید انشا آگے آگے بھاگتے پھرے اور یہ پیچھے پیچھے
ٹھوٹتے پھرے۔ اللہ اکبر! کیا شگفتہ مزاج لوگ تھے۔ کیا
خوش دلی اور فارغ البالی کے دامنے تھے۔

سید انشاء نے ان کے نام کا معتمہ کہا تھا۔ سرمنڈی نگوڑی
گجراتن۔ لطیفہ اس میں یہ تھا کہ گجراتن ان کی ماں کا نام تھا۔

شاہ عالم اور سید انشا کے ناز

دلی میں اگرچہ بادشاہ اسوقت فقط بادشاہ شہر نجات تھا
یہاں تک کہ مال و دولت کے ساتھ غلام قادر نقد بستان
تک بھی لے گیا تھا۔ مگر یہ اپنا مطلب ہزار طرح سے نکال
پیتے تھے۔ مثلاً جمعرات کا دن ہوتا۔ تو باتیں کرتے کرتے
دفعۃً خاموش ہوتے اور کہتے کہ پیر و مرشد غلام کو اجازت
ہے ؟ بادشاہ کہتے خیر باشد۔ کہاں ؟ کہاں ؟ یہ کہتے حضور
آج جمعرات ہے۔ غلام بٹی کریم جائے۔ شاہ دین و دنیا کا
دربار ہے کچھ عرض کرے شاہ عالم بہ ادب کہتے کہ ہاں بھئی

ضرور چاہیے۔ سید انشاء اللہ خاں ہمارے لئے بھی کچھ
 عرض کرنا۔ یہ عرض کرتے کہ حضور! غلام کی اور آرزو
 کون سی ہے۔ یہ کہہ کر پھر خاموش ہوتے۔ بادشاہ کچھ
 اور بات کرنے لگتے۔ ایک لمحہ کے بعد پھر یہ کہتے کہ پھر ورنہ
 پھر غلام کو اجازت ہو۔ بادشاہ کہتے کہ ہیں اے بھٹی میر
 انشاء اللہ خاں ابھی تم گئے نہیں؟ یہ کہتے حضور بادشاہ
 عالیجاہ کے دربار میں غلام خالی ہاتھ کیونکر جائے کچھ نذر و نیاز
 کچھ چراغی کو تو مرحمت ہو! بادشاہ کہتے ہاں بھٹی درست
 درست! مجھے تو خیال ہی نہیں رہا جیب میں ہاتھ ڈالتے
 اور کچھ روپے نکال کر دیتے۔ میر انشاء اللہ خاں لیتے اور
 ایک دو فقرہ دعا پڑھ کر پھر کہتے کہ حضور دوسری جیب
 میں دست مبارک جائے تو فدی کا کام چلے۔ کیونکہ وہاں
 سے پھر کر بھی تو آتا ہے۔ بادشاہ کہتے کہ ہیں! ہاں بھٹی
 سچ ہے۔ سچ ہے۔ بھلا وہاں سے دو دو کھجوریں تو کسی کو
 لا کر دو۔ بال بچے کیا جانیں گے۔ کہ تم آج کہاں گئے تھے۔
 اگرچہ ان فقروں سے یہ کام نکال لیتے تھے۔ لیکن پھر کب
 تک؟ آخر دلی سے دل اُچاٹ ہوا۔ اور لکھنؤ کا رخ کیا

انوکھی فرمائشیں

سعادت علی خاں نواٹے میں بیٹے ہوئے۔ میرانشاہ اللہ
 خاں کی گود میں سر دھرا ہوا سرور کے عالم میں دریا کی
 سیر کرتے چلے جاتے تھے۔ لب دریا ایک حویلی پر لکھا دیکھا
 حویلی علی نقی بہادر کی۔ کہا کہ انشاء دیکھو کسی نے تاریخ
 کہی۔ مگر نظم نہ کر سکا۔ بھی تم نے دیکھا بہت خوب مادہ ہے
 اسے رباعی کہہ دو۔ اُسی وقت عرض کی۔

نہ عربی نہ فارسی نہ ترکی ! نہ سُم کی نہ تال کی نہ سُر کی
 یہ تاریخ کہی ہے کسی لڑکی حویلی علی نقی خاں بہادر کی
 میان بیتاب کا قول لکھ رکھنے کے قابل ہے کہ سید انشاء
 کے فنشل و کمال کو شاعری نے کھویا اور شاعری کو سعادت علی
 خاں کی مصاحبت نے ڈبو یا۔

لطیفہ تحریریں

انشاء ایک دن نواب صاحب کیساتھ بیٹھے کھانا کھا

رہے تھے۔ اور گرمی سے گھبرا کر دستار سر سے رکھ دی تھی۔
 منڈا ہوا سر دیکھ کر نواب کی طبیعت میں چہل آئی۔ ہاتھ
 بڑھا کر پیچھے سے ایک دھول ماری۔ آپ نے جلدی سے
 ٹوپی سر پر رکھ لی اور کہا۔ سبحان اللہ بچپن میں بزرگ
 سمجھا یا کرتے تھے۔ وہ بات سچ ہے کہ ننگے سر کھانا کھاتے
 ہیں تو شیطان دھولیں مارا کرتا ہے۔

ایک باہرے کے حریف سے لطیفہ

رات بہت گئی تھی اور انشاء کے لطائفِ ظرائف
 کی آتش بازی چھٹ رہی تھی۔ یہ رخصت چاہتے تھے۔ اور
 موقع نہ پاتے تھے۔ نواب کے ایک مصاحب باہرے
 کے رہنے والے اکثر اہل شہر کی باتوں پر طعن کیا کرتے
 تھے۔ اور نواب صاحب سے کہا کرتے تھے کہ آپ خواہ
 مخواہ سید انشاء کے کمال کو بڑھاتے چڑھاتے ہیں حقیقت

میں وہ اتنے نہیں۔ اُس وقت اُنہوں نے بقا کا یہ مطلع نہایت تعریف کے ساتھ پڑھا۔

دیکھ آئینہ جو کہتا ہے کہ اللہ رے میں

اس کا میں دیکھنے والا ہوں بقا واہ رے

سب نے تعریف کی۔ نواب نے بھی پسند فرمایا۔ اُنہوں نے کہا کہ حضور سید آلاء سے اس مطلع کو کہوا میں نواب نے ان کی طرف دیکھا۔ مطلع حقیقت میں لاجواب بھتا۔ اُنہوں نے بھی ذہن لڑایا۔ فکر نے کام نہ کیا۔ اُنہوں نے پھر تقاضا کیا۔ سید موصوف نے فوراً عرض کی کہ جناب عالی مطلع تو نہیں ہوا مگر شعر حسبِ حال ہو گیا ہے۔ حکم ہو تو عرض کروں۔

ایک ملکی کھڑا دروازہ یہ کہتا تھا رات

آپ تو بہتیرے جا پاڑہ رہے باہر سے میں

انشاء کی نواب سے مطلب آری

ایک دن نواب نے روزہ رکھا اور حکم دیا کہ کوئی

آنے نہ پائے۔ سید انشاء کو ضروری کام تھا۔ یہ پہنچے پہر دار
 نے کہا کہ آج حکم نہیں۔ آگے آپ مالک ہیں۔ باوجود
 انتہائے محنت کے یہ بھی مزاج سے ہشیار رہتے تھے۔
 تھوڑی دیر تال کیا۔ آخر کمر کھول دستار سر سے بڑھاتبا
 اتار ڈالی۔ اور ڈوپٹے عورتوں کی طرح سے اوڑھ کر ایک
 ناز و انداز کے ساتھ سامنے جا کھڑے ہوئے۔ جوہنی اُسکی
 نظر پڑی۔ آپ اُنکلی ناک پر دھر کر بولے
 میں تیرے صدقہ نہ رکھ اے مری پیاری روزہ
 بندی رکھ لیگی تیرے بدلے ہزاری روزہ۔
 نواب بے اختیار ہنس پڑے۔ جو کچھ کہنا سُننا تھا۔ وہ
 کہا اور ہنستے کھیلتے چلے آئے۔

انشاء کی ہمدردی

ان کے حالات سے یہ بھی معلوم ہوتا ہے کہ انہوں نے
 عامہ خدایق خصوصاً اہل دہلی کی رفاقت اور رواج کار

کا بیڑا اٹھایا ہوا تھا۔ چنانچہ لکھنؤ میں میر علی صاحب ایک مرثیہ خواں تھے کہ علم موسیقی میں انہوں نے حکماء کا مرتبہ حاصل کیا تھا۔ مگر اپنے گھر ہی میں مجلس کر کے پڑھتے تھے۔ کہیں جا کر نہ پڑھتے تھے۔

نواب نے ان کے شہرہ کمال سے مشتاق ہو کر طلب کیا انہوں نے انکار کیا اور کئی پیغام سلام کے بعد یہ بھی کہا کہ اگر وہ حاکم وقت ہیں تو میں بھی سیادت کے اعتبار سے شاہزادہ ہوں۔ انہیں میرے ہاں آنے سے عار کیا ہے؟

نواب نے کہا کہ سید میرے ہاں ہزاروں سے زیادہ ہیں میرے صاحب نے اگر فخر پیدا کیا تو یہی کیا کہ سید تھے اب ڈوم بھی ہو گئے۔ خیر انہیں اختیار ہے۔ میر علی صاحب نے یہ سن کر خیالات چند در چند سے فوراً دکن کا ارادہ کیا۔ سید انشاء جو شام کو گھر آئے تو دیکھا کہ کچھ سامان سفر ہو رہا ہے۔ سبب پوچھا تو معلوم ہوا کہ میر علی صاحب لکھنؤ سے جاتے ہیں۔ چونکہ آپ کے بھتیجے بھلے بھی ان کے شاگرد ہیں۔ وہ بھی استاد کی رفاقت کرتے ہیں۔ میر علی صاحب کے جانے کا سبب پوچھا تو یہ معاملہ معلوم ہوا۔

اسی وقت کمر باندھ کر پہنچے۔ سعادت علی خاں نے متحیر ہو کر پوچھا کہ خیر باشد! پھر کیوں آئے؟ اُنہوں نے غزل پڑھی۔ جس کا شعر یہ ہے ۵

دولت بنی ہے اور سعادت علی بنا

یارب بنا بنی میں ہمیشہ بنی رہے

پھر کہا کہ حضور! غلام جو اس وقت رخصت ہو کر چلا تو دل نے کہا کہ اپنے دولہا کی دُھنِ عروسِ سلطنت کو کو ذرا دیکھوں! حضور! واقعی کہ بارہ ابھرن سولہ سنگا سے سچی تھی۔ سر پہ جھومر۔ وہ کون؟ مولوی دلدار علی صاحب کانوں میں بھمکے۔ وہ کون؟ دونوں صاحبزائے گلے میں نو لکھا ہار۔ وہ کون؟ خانِ علامہ۔ غرض اسی طرح چند دیوروں کا نام لے کر کہا کہ حضور غور جو کرتا ہوں تو ناک میں نکتہ نہیں۔ دل دھک سے رہ گیا کہ اللہ سہاگ کو قائم رکھے۔ یہ کیا۔ نواب نے پوچھا کہ پھر وہ کون؟ کہا کہ حضور! نکتہ میر علی صاحب۔ بعد اس کے کیفیت مفصل بیان کی۔ نواب نے ہنس کر کہا کہ ان کی دُور اندیشیاں بیجا ہیں۔ میں ایسے صاحب کمال کو فخر لکھنؤ سمجھتا ہوں۔

غرض اس شہرت بے اصل کے لئے ترقی کا پروانہ اور ۵۰۰ روپیہ کا خلعت لے کر وہاں سے پھرے ۛ

جان بیلی صاحب کی ملاقات

جان بیلی صاحب کہ اُس عہد میں ریڈنٹ اودھ تھے۔ اگرچہ سید انشاء کا نام اور شہرہ عام سنتے تھے۔ مگر دیکھانہ تھا۔ جب سید انشاء نواب سعادت علی خاں کے پاس ملازم ہوئے تو ایک دن صاحب کے آنے کی خبر ہوئی۔ نواب نے کہا انشاء آج ہم تمہیں بھی صاحب سے ملائیں گے۔ عرض کی کہ حضور کی ہر طرح پرورش ہے۔ مگر فدوی کے باب میں کچھ تقریب ملاقات کی ضرورت نہیں۔ غرض جس وقت صاحب مددوح آئے۔ نواب اور وہ آمنے سامنے کرسیوں پر بیٹھے سید انشاء نواب کے پیچھے کھڑے ہو کر رُوماں ہلاتے تھے۔ بائیں یا تیں کرتے کرتے صاحب نے ان کی طرف دیکھا۔ انہوں نے ایک چہرہ کی لی۔ انہوں نے آنکھیں نیچی کر لیں۔ مگر

دل میں حیران ہوئے کہ اس آدمی کی صورت کیسی ہے ؟ یہ خیال کرتے ہی پھر نظر پڑی۔ اب کی دفعہ انہوں نے ایسا چہرہ بدلا کہ اُس سے بھی عجیب۔ وہ شرما کر اور طرف دیکھنے لگے۔ پھر جو دیکھا تو انہوں نے ایسا منہ بنایا کہ اُس سے بھی الگ تھا۔ آخر نواب سے پوچھا کہ یہ مصاحب آپ کے پاس کب ملازمت میں آئے۔ میں نے آج ہی انہیں دیکھا ہے۔ نواب نے کہا کہ ہاں آپ نے نہیں دیکھا۔ سید انشاء اللہ خاں یہی ہیں۔ جان بیلی صاحب بہت ہنسے۔ ان سے ملاقات کی۔ پھر تو ان کی جادو بیانی نے ایسا تسخیر کیا کہ جب آئے۔ پہلے پوچھتے کہ سید انشاء کجا ست ؟

میر منشی صاحب کا لطیفہ

جان بیلی صاحب کے ساتھ علی نقی خاں میر منشی زید پٹی بھی آیا کرتے تھے۔ ان کی اُن کی عجب لطف کی چوٹیں ہوتی تھیں۔ ایک دن اثنائے گفتگو میں کسی کی زبان سے نکلا۔

ع شاید کہ پلنگ خفہ باشد۔ انہوں نے کہا کہ گلستان
کے ہر شعر میں مختلف روایتیں ہیں۔ اور لطف یہ ہے کہ
کوئی کیفیت سے خالی نہیں۔ چنانچہ ہو سکتا ہے ع

شاید کہ پلنگ خفہ باشد۔ سعادت علی خاں نے سید
انشاء کی طرف دیکھا۔ انہوں نے ہاتھ باندھ کر عرض کی کہ
حضور! میرنشی صاحب بجا فرماتے ہیں۔ غلام نے بھی
ایک نسخہ گلستان میں یہی دیکھا تھا۔

تامرد سخن نگفہ باشد عیب و ہنرش نہفہ باشد
در بیشہ گماں میر کہ خالی ست شاید کہ پلنگ خفہ باشد
بلکہ وہ نسخہ بہت صحیح اور محشی تھا۔ اس میں گفہ
اور نہفہ کے کچھ معنی بھی لکھے تھے۔ میرنشی صاحب!
آپ کو یاد ہیں؟ وہ نہایت شرمندہ ہوتے۔ جب وہ
مرخصت ہوتے۔ تو سید انشاء کہا کرتے۔ میرنشی
صاحب کا اللہ جلی۔



سید انشاء نے پنڈت جی کا رُوپ دھارا

مرزا سلیمان شکوہ کا مکان لبِ دریا تھا۔ معلوم ہوا کہ کل یہاں ایک اشنان کا میلہ ہے۔ سید انشاء نے کہ رنگت کے گورے۔ بدن کے فربہ۔ صورت کے جامہ زیب تھے۔ پنڈت ان کشمیر کا لباس درست کر کے سب سامان پوچا پاٹ کا تیار کیا۔ صبح کو سب سے پہلے دریا کے کنارے ایک مہنت دھرم مورت بن کر جا بیٹھے۔ اور خوب زور شور سے اشلوک پڑھنے اور منتر جپنے شروع کر دیئے۔ لوگ اشنان کے لئے آنے لگے۔ مگر عورت مرد بچہ بوڑھا جو آتا۔ الفربہ خواہ مخواہ مرد آدمی دیکھ کر انہیں کی طرف مٹھکتا۔ یہ انہیں پوچھا کرتے تھے۔ تلک لگاتے تھے۔ جن دوستوں سے راز کہہ رکھا تھا۔ انہوں نے مرزا سلیمان شکوہ کو خبر دی وہ مع جلسہ اسی وقت لبِ دریا

آئے۔ دیکھیں تو فی الحقیقت اناج۔ آٹا۔ پیسے۔ کوڑیوں کے
 ڈھیر لگے ہیں۔ وہ بھی اس قدر کہ اور سب سے زیادہ۔ اس
 میں تفریح طبع یا لیاقت ہر فنی کے اظہار کے ساتھ یہ ہنست
 بھی تھا۔ کہ حضور خاندان کو وبال دوش نہ سمجھیں۔ نہ اس
 شاعری کا پابند جانیں۔ جس کو بچہ میں جانیگا۔ اوروں سے
 کچھ اچھا ہی لے نکلیگا۔



فائق کے ساتھ لطیفہ

نایتِ تخلص ایک نلک زدہ شاعر تھا۔ خدا جانے کس
 بات پر خفا ہوا کہ ان کی ہجو کہی اور خود لاکر سنائی۔ انہوں
 نے بہت تعریف کی۔ بہت کو دے اور پانچ روپے بھی
 دیئے۔ جب وہ چلا تو بولے ذرا ٹھیر بیٹے گا۔ ابھی آپ کا
 حق باقی ہے فلم اٹھا کر یہ قطعہ لکھا اور حوالہ کیا۔
 فائق بے حیا چو ہجوم گفت دل من سوخت سوخت بوخت بہ
 صلہ اش پنج روپیہ دادم دہن سگ بہ لقمہ دوخت بہ۔

اللہ حافظ احمد یار

دہلی میں حافظ احمد یار ایک معقول صحبت یافتہ نامور حافظ تھے۔ اور سرکار شاہی میں حافظانِ قرآن میں نوکر تھے۔ اگرچہ دنیا میں ایسا کون تھا۔ جس سے سید انشا یار نہ برتیں۔ مگر حافظ احمد یار کے بڑے یار تھے۔ اُن کا سبب کہا تھا۔ ع۔ اللہ حافظ احمد یار۔ حافظ صاحب ایک دن ملنے گئے رستہ میں مینہ آگیا اور وہاں پہنچنے تک موسلا دھار برسنے لگا۔ یہ جا کر بیٹھے ہی تھے جو حرم سرا سے ننگے فنگے ایک کھاروے کی کنگی باندھے آپ دوڑے آئے انہیں دیکھتے ہی اُچھلنے لگے۔ ہاتھ پھیلا پھیلا کر گر دی پھرتے تھے اور کہے جاتے تھے سہ

بھر بھر چھا جوں برست نور
رد بلیاں دُسن دُور

حافظ مذکور جب رخصت ہوتے تھے تو ہمیشہ کہا کرتے تھے۔ ع۔ اللہ حافظ احمد یار۔ ایسے ایسے

معاملات ہزاروں تھے کہ دن رات بات بات میں
ہوتے رہتے تھے۔

انشاء کی نواب سے بگڑتی ہے

نہایت افسوس کے قابل یہ بات ہے کہ سعادت علیاں
کے ہاتھوں سید انشا کا انجام اچھا نہ ہوا۔ اس کے مختلف
سبب ہیں۔ اول تو یہ کہ اگرچہ اپنی ہمہ رنگ طبیعت کے
زور سے انہوں نے انہیں پر چالیا تھا۔ مگر درحقیقت ان
کے اور ان کے معاملات کا مصداق ان کا مطلع تھا۔
رات وہ بولے مجھ سے ہنس کر چاہ میاں کچھ کھیل نہیں
میں ہوں ہنسوتا تو ہے مقطع میرا تیرا میل نہیں
مثلاً اکثر میلوں تماشوں میں چلنے کے لئے کچھ احباب کا
تقاضا۔ کچھ ان کی طبیعت اصلی کا تقاضا۔ غرض انہیں جانا
ضرور اور یہ سعادت علیاں کی طبع کے بالکل مخالف۔ اکثر
ایسا ہوا کہ وہ اپنے کاغذات دیکھ رہے ہیں۔ مصاحبوں

کے ساتھ یہ بھی حاضر ہیں۔ اس میں ایک آدھ لطیفہ بھی ہوتا جاتا ہے۔ اُنہوں نے عرض کیا حضور غلام کو اجازت ہے ؟ وہ بولے کہ ہوں ! کہاں ؟ اُنہوں نے کہا کہ حضور آج آٹھوں کا میلہ ہے۔ اُنہوں نے کہا لَاحَوْلَ وَلَا قُوَّةَ۔ سید انشاء بولے کہ مناسب تو یہ تھا کہ حضور بھی تشریف لے چلتے۔ نواب نے کہا انشاء ایسے ناروا مقاموں میں جانا ہتھیں کس لئے بتایا ہے۔ عرض کی حضور وہاں جانا ایک اعتبار سے فرض عین ہے اور ایک نظر سے واجب کفائی ہے۔ ایک لحاظ سے سُنت ہے۔ پھر سب کی توجہیں بھی الگ الگ بیان کیں۔ آخر اسی عالم مصروفیت میں سُنتے سُنتے دن ہو کر نواب نے کہا۔ قصہ مختصر کرو۔ اور جلدی سدھارو۔ اسی وقت مٹو پھجوں پر تاؤ دیکر بولے۔ کون ہے آج سوا سید انشاء کے جو کچھ کہے اُسے عقل سے نقل سے۔ آیت سے اور روایت سے ثابت کر دے۔ ایسی باتیں بعض موقع پر نواب کو موجب تفریح ہوتی تھیں۔ بعض دفعہ بمقتضائے طبیعت اصلی مکرر ہو جاتے تھے۔ خصوصاً جبکہ رخصت کے وقت خرچ ملتے تھے۔ کیونکہ وہ شاہِ عالم نہ تھا۔ سعاد علیجا

تھا

گر جاں طلبی مضائقہ نیست
ز رمی طلبی سخن دریں است

تقدیر - تقدیر

غضب یہ ہوا کہ ایک دن سرور بار بعض شرفائے
خاندانی کی شرافت و نجابت کے تذکرے ہو رہے تھے۔
سعادت علی خاں نے کہا کہ کیوں بھئی ہم بھی نجیب لطفین
ہیں؟ اسے اتفاق تقدیر کہو یا زیادہ کوئی کاثرہ سمجھو
سید آتشا بول اٹھے کہ حضور بلکہ انجیب - سعادت علی
خاں حرم کے شکم سے تھے۔ وہ چپ اور تمام دربار و ہم
ہو گیا۔ اگرچہ انہوں نے پھر اور باتیں بنا بنا کر بات کو
مٹانا چاہا۔ مگر کمان تقدیر سے تیر نکل چکا تھا۔ وہ کھٹک
دل سے نہ نکلی۔ کہ **فَکُنْ الْجَارِيَةُ الْمُنْجَبَةِ**۔
اب نواب کے انداز بدلنے لگے اور اس فکر میں رہنے لگے

کہ کوئی بہانہ ان کی سخت گیری کے لئے ہاتھ آئے۔ یہ بھی انواع و اقسام کے چٹکلوں سے اس کے آئینہ عنایت کو چمکاتے۔ مگر دل کی کدورت صفائی کی صورت نہ بننے دیتی تھی۔

ایک دن سید آشانے بہت ہی گرم لطیفہ سنایا سعادت علی خاں نے کہا کہ انشاء! جب کہتا ہے ایسی بات کہتا ہے کہ نہ دیکھی ہو نہ سنی ہو۔ یہ مونچھوں پر تاؤ دیکر بولے کہ حضور کے اقبال سے قیامت تک ایسی ہی کہے جاؤں گا کہ نہ دیکھی ہو۔ نہ سنی ہو۔ نواب تو ناک میں تھے چین بچیں ہو کہ بولے کہ بھلا زیادہ نہیں! فقط دو لطیفے روز سنا دیا کیجئے۔ مگر شرط یہی ہے کہ نہ دیکھے ہوں نہ سنے ہوں نہیں تو خیر ہوگی۔

سید انشاء سمجھ گئے کہ یہ انداز کچھ اور ہیں۔ خیر اُس دن سے دو لطیفے روز تو انہوں نے سنا لے شروع کر دیئے۔ مگر چند روز میں یہ عالم ہو گیا کہ دربار کو جانے لگتے تو جو پاس بیٹھا ہوتا۔ اُسی سے کہتے کہ کوئی نقل۔ کوئی چٹکلا یاد ہو تو بتاؤ۔ ذرا نواب کو سنائیں۔ وہ کہتا

کہ جناب بھلا آپ کے سامنے اور ہم چٹکلے کہیں ! یہ کہتے
 کہ یہاں کوئی بات چڑیا کی۔ چنوائے کی جو ہتھیں یاد ہو کہ وہ
 میں لوں مرج لگا کر اسے خوش کر لوں گا۔ اسی اثناء میں ایک
 دن ایسا ہوا کہ سعادت علی خاں نے انہیں بلایا بھیجا۔ یہ
 کسی اور امیر کے ہاں گئے ہوئے تھے۔ چوہدار نے آکر عرض
 کی۔ کہ گھر نہیں ملے۔ خفا ہو کر حکم دیا کہ ہمارے سوا کسی
 اور کے ہاں نہ جایا کرو۔ اس قید بے زنجیر نے انہیں بہت
 دق کیا۔ زیادہ مصیبت یہ ہوئی کہ تعالیٰ اللہ خاں نوجوان
 بیٹا مر گیا۔ اس صدمہ سے حواس میں فرق آ گیا۔ یہاں تک کہ
 ایک دن سعادت علی خاں کی سواری ان کے مکان کی طرف
 سے نکلی۔ کچھ غم و غصہ کچھ دل بے قابو غرض سر راہ کھڑے ہو کر
 سخت و مست کہا۔ سعادت علی خاں نے جا کر تنخواہ بند کر دی
 اب جنون میں کیا کسر رہی ؟

سید الشاہ کا انجام

سعادت یار خاں رنگیں۔ ان کے بڑے یار تھے۔ اور

دستار بدل بھائی تھے۔ چنانچہ سید انشاء خود کہتے ہیں :-
 عجب رنگینیاں ہوتی ہیں کچھ باتوں میں اے انشاء
 بہم مل بیٹھتے ہیں جب سعادت یار خاں اور ہم
 خان موصوف کہا کرتے تھے۔ کہ لکھنؤ میں سید انشاء کے
 کے وہ رنگ دیکھے۔ جن کا خیال کر کے دنیا سے جی بیزار
 ہوتا ہے۔ ایک تو وہ اوج کا زمانہ تھا کہ سعادت علی خاں
 کی ناک کے بال تھے۔ اپنی کمال لیاقت اور شگفتہ مزاجی کے
 سبب سے مزح خلافت تھے دروازے پر گھوڑے۔ ہاتھی
 پاکی۔ نالکی کے ہجوم سے رستہ نہ ملتا تھا۔

دوسری وہ حالت کہ پھر جو میں لکھنؤ گیا تو دیکھا کہ
 ظاہر درست تھا۔ مگر درخت اقبال کی جڑ کو دھبک لگ
 گئی تھی۔ میں ایک شخص کی ملاقات کو گیا۔ وہ اثنائے گفتگو
 میں دوستانہ دنیا کی نا آشنائی اور بیوفائی کی شکایت کرنے
 لگے۔ میں نے کہا البتہ ایسا ہے مگر پھر بھی زمانہ خالی نہیں
 انہوں نے زیادہ مبالغہ کیا میں نے کہا کہ ایک ہزار دوست
 انشاء ہے۔ کہ دوست کے نام پر جان دینے کو موجود ہے۔
 وہ خاموش ہوئے اور کہا کہ اچھا زیادہ نہیں۔ آج آپ

اُن کے پاس جانیے۔ اور کیٹے ہمیں ایک تر بوز خود بازار سے لا کر کھلا دو۔ موسم کا میوہ ہے کچھ بڑی بات بھی نہیں ہے۔ میں نے کہا کہ بھلا یہ بھی کچھ فرمایش ہے۔ وہ بولے۔ بس یہی فرمایش ہے۔ مگر شرط یہ ہے کہ وہ خود لا کر کھلائیں۔ بلکہ چار آنے کے پیسے بھی آپ مجھ سے لیجائیں۔ میں اُسی وقت اُٹھ کر پہنچا۔ انشاء عادت قدیم کے بموجب دیکھتے ہی دوڑے۔ صدقہ قربان گئے۔ جم جم آئیے۔ نت نت آئیے۔ بلا میں لینے لگے۔ میں نے کہا یہ ناز و انداز ذرا طاق میں رکھو۔ پہلے ایک تر بوز تو لا کر کھلاؤ۔ گرمی نے مجھے جلا دیا۔ اُنہوں نے آدمی کو پکارا۔ میں نے کہا کہ آدمی کی سہی نہیں۔ تم آپ جاؤ۔ اور ایک اچھٹا سا شہید ہی تر بوز دیکھ کر لاؤ۔ اُنہوں نے کہا کہ نہیں آدمی معقول ہے۔ اچھا ہی لائیگا۔ میں نے کہا نہیں۔ کھاؤ نگا تو تمہارا ہی لایا ہوگا کھاؤ گا۔ اُنہوں نے کہا۔ تو دیوانہ ہو رہا ہے! یہ بات کیا ہے؟ تب میں نے داستان سنائی۔ اُس وقت اُنہوں نے ایک ٹھنڈی ساش بھری اور کہا کہ بھائی وہ شخص سچا اور ہم تم دونوں جھوٹے۔

کیا کروں ! ظالم کی قید میں ہوں۔ سوا دربار کے گھر سے پہلے
کا حکم نہیں۔

تیسرا رنگ میاں رنگیں بیاں کرتے ہیں۔ کہ میں سو آگری
کے لئے گھوڑے لے کر لکھنؤ گیا۔ اور سر میں اترا شام ہوئی
تو معلوم ہوا کہ قریب ہی مشاعرہ ہوتا ہے۔ کھانا کھا کر میں
بھی جلسہ میں پہنچا۔ ابھی دو تین سو آدمی آئے تھے۔ لوگ بیٹھ
باتیں کرتے تھے۔ حقے پی رہے تھے۔ میں بھی بیٹھا ہوں۔ دیکھتا
ہوں کہ ایک شخص میلی کچیلی روٹی دار مرزئی پہنے۔ سر پر ایک
میلہ سا پھینٹا۔ گھٹنا پاؤں میں۔ گلے میں پکیوں کا توڑا ڈالے
ایک ککڑ کا حلقہ ہاتھ میں لئے آیا۔ اور سلام علیکم کہہ کر بیٹھ گیا۔
کسی کسی نے اُس سے مزاج پرسی بھی کی۔ اُس نے اپنے توڑے
میں ہاتھ ڈال کر متبا کوڑکا لایا۔ اور اپنی چلم پر سلفا جاکر کہا کہ
بھٹی ذرا سی آگ ہو تو اس پر رکھ دینا۔ اسی وقت آوازیں
بلند ہوئیں۔ اور گردگری سٹک بیچوان سے لوگ تواضع کرنے
لگے۔ وہ بیدار ہو کر بولا کہ صاحب ! ہمیں ہمارے حال
پر رہنے دو۔ نہیں تو ہم جاتے ہیں۔ سب نے اس کی بات
کے لئے تسلیم اور تعمیل کی۔ دم بھر کے بعد پھر بولا کہ کیوں جانا

ابھی مشاعرہ شروع نہیں ہوا۔ لوگوں نے کہا۔ جناب لوگ
جمع ہوتے جاتے ہیں۔ سب صاحب آجائیں تو شروع ہو۔ وہ
بولاکہ صاحب ہم تو اپنی غزل پڑھے دیتے ہیں۔ یہ کہہ کر
تو بڑے میں سے ایک کاغذ نکالا اور غزل پڑھنی شروع
کر دی :-

کمر باندھے ہوئے چلنے کو یاں سب یار بیٹھے ہیں
بہت آگے گئے باقی جو ہیں تیسار بیٹھے ہیں
نہ چھیڑاے نکھت باد بہاری راہ لگ اپنی!
تجھے اٹھکھیلیاں سو جھی ہیں ہم بیزار بیٹھے ہیں
تصویر عرش پر ہے اور سر ہے پائے ساقی پر
غرض کچھ زور دھن اس گھڑی میخوار بیٹھے ہیں
لسان نقش پائے رہرواں کوئے منت میں
نہیں اٹھنے کی طاقت کیا کریں لاچار بیٹھے ہیں
یہ اپنی چال ہے افتادگی سے اب کہ بہروں تک
نظر آیا جہاں پر سایہ دیوار بیٹھے ہیں!
کہاں صبر و تحمل آہ تنگ و نام کیا شے ہے
میاں روپیٹ کر ان سب کو ہم بیکار بیٹھے ہیں

نجیبوں کا عجب کچھ حال ہے اس دور میں یارو
 جہاں پوچھو یہی کہتے ہیں ہم بیکار بیٹھے ہیں
 بھلا گردشِ فلک کی چین دیتی ہے کسے انشاء
 غنیمت ہے کہ ہم صورتِ یہاں دو چار بیٹھے ہیں

وہ تو غزل پڑھ - کاغذ پھینک - سلام علیک کہہ کر چلے
 گئے - مگر زمین و آسمان میں ساٹھا ہو گیا - اور دیر تک دلوں پر
 ایک عالم رہا - جس کی کیفیت بیان نہیں ہو سکتی - غزل پڑھتے
 میں میں نے بھی پہچانا - حال معلوم کیا - تو بہت رنج ہوا - اور
 گھر جا کہ پھر ملاقات کی -

چوتھی دفعہ جو لکھنؤ گیا تو پوچھتا ہوا گھر پہنچا - افسوس
 جس دروازہ پر ہاتھی جھومتے تھے - وہاں دیکھا کہ خاک اُڑتی
 ہے - اور کتے لوٹتے ہیں - ڈیوڑھی پر دستک دی - اندر سے
 کسی بڑھیا نے پوچھا کہ کون ہے بھائی - (وہ ان کی بی بی
 تھیں) میں نے کہا کہ سعادت یار خاں دلی سے آیا ہے - چونکہ
 سید انشاء سے انتہا درجہ کا اتحاد تھا - اس عقیدے پہچانا
 اور دروازہ پر بہت روئیں اور کہا کہ بھتیجا ان کی تو عجب
 حالت ہے - اے لو میں ہٹ جاتی ہوں - تم اندر آؤ - اور

دیکھ لو۔ میں اندر گیا۔ دیکھا کہ ایک کونے میں بیٹھے ہیں۔ تن بہرہ نہ ہے۔ دو تو زانوئیں پر سر دھرا ہے۔ آگے راکھ کے ڈھیر ہیں ایک ٹوٹا سا حقہ پاس رکھا ہے۔ یا تو وہ شان و شکوہ کے جھگٹ دیکھے تھے۔ وہ گرجوشتی اور چڑیلوں کی ملاقاتیں ہوتی تھیں۔ یا یہ حالت دیکھی بے اختیار دل بھر آیا۔ میں بھی وہیں زمین پر بیٹھ گیا۔ اور دیر تک رویا۔ جب جی ہلکا ہوا۔ تو میں نے پکارا کہ سید انشا سید انشا سراٹھا کر اس نظر حسرت سے دیکھا جو کہنتی تھی کیا کروں۔ آنکھ میں آنسو نہیں۔ میں نے کہا کیا حال ہے۔ ایک ٹھنڈی سانس بھر کر کہا کہ شکریہ ہے۔ پھر اس طرح سر کو گھٹنوں پر رکھ لیا کہ نہ اٹھایا۔

بعض فلاسفہ کا قول ہے کہ مدت حیات ہر انسان کی سانسوں کے شمار پر ہے۔ میں کتنا ہوں کہ ہر شخص جس قدر سانس یا جتنا ذوق اپنا حصہ لایا ہے۔ اسی طرح ہر شے کہ جس میں خوشی کی مقدار۔ اور ہنسی کا اندازہ بھی داخل ہے۔ وہ لکھوا کر لایا ہے سید موصوف نے اس ہنسی کی مقدار کو جو عمر بھر کے لئے تھی تبھور کے وقت میں صرف کر دیا۔ باقی وقت یا خالی رہا۔ یا غم کا حصہ ہو گیا۔

مصحفی کا شوق کمال

شوق کمال کا یہ حال تھا کہ لکھنؤ میں ایک شخص کے پاس کلیاتِ نظیری تھا۔ اس زمانہ میں کتاب کی قدر بہت تھی۔ مالک اُس کا بہ سبب نایابی کے کسی کو عاریتہ بھی نہ دیتا تھا۔ مصحفی سے اتنی بات پر راضی ہوا کہ خود آکر ایک جزو لیجا یا کرو۔ وہ دیکھ لو تو واپس کر کے اور لے جایا کرو۔ ان کا گھر شہر کے اس کنارہ پر تھا۔ اور وہ اُس کنارہ پر۔ چنانچہ معمول تھا کہ ایک دن درمیان وہاں جاتے اور جزو بدل کر لے آتے۔ ایک دفعہ جب وہاں سے لاتے تو پڑھتے آتے۔ گھر پر آ کر نقل یا خلاصہ کرتے اور جاتے ہوئے پھر پڑھتے جاتے۔ ہم لوگوں کے حال پر افسوس ہے۔ کہ آج چھاپہ کی بدولت وہ وہ کتابیں دوکانوں میں پڑھی ہیں۔ جو ایک زمانہ میں دیکھنے کو نصیب نہ ہوتی تھیں۔ مگر بے پروائی ہمیں آنکھ اٹھا کر نہیں دیکھنے دیتی۔ تعجب ہے اُن لوگوں سے جو شکایت کرتے ہیں۔ کہ

پہلے بزرگوں کی طرح اب لوگ صاحب کمال نہیں ہوتے۔ پہلے جو لوگ کتاب دیکھتے تھے تو اس کے مضمون کو اس طرح دل و دماغ میں لیتے تھے۔ جس سے اس کے اثر دلوں میں نقش ہوتے تھے۔ آج کل کے لوگ پڑھتے بھی ہیں۔ تو اس طرح صفحوں سے عبور کر جاتے ہیں۔ گویا بکریاں ہیں کہ باغ میں گھس گئی ہیں جہاں منہ پڑ گیا ایک بکٹا بھی بھر لیا۔ باقی کچھ جز نہیں۔ ہوس کا چرواہا اُن کی گردن پر سوار ہے۔ وہ دبائے لئے جاتا ہے۔ یعنی امتحان پاس کر کے ایک سند لو اور کوئی نوکری لے کر بیٹھ رہو۔ اور افسوس یہ ہے کہ نوکری بھی نصیب نہیں ۛ

مصحفی کی پرگوئی

ان کی مشاقت اور پرگوئی کو سب تذکروں میں تسلیم کیا ہے۔ سن رسیدہ لوگوں کی زبانی سنا کہ دو تین تختیاں پاس دھری رہتی تھیں۔ جب مشاعرہ قریب ہوتا۔ تو اُن پر اور مختلف کاغذوں پر طرح مشاعرہ میں شعر لکھنے شروع کرتے

تھے۔ اور برابر لکھتے جاتے تھے۔ لکھنؤ شہر تھا۔ عین مشاعرہ کے دن لوگ آتے۔ ہر سے عہد تک اور جہاں تک کسی کا شوق مدد کرتا۔ وہ دیتا۔ یہ اُس میں سے ۹-۱۰-۱۱ شعر کی غزل نکال کر حوالہ کر دیتے تھے۔ اُن کے نام کا مقطع کر دیتے تھے۔ اور اصل سبب کمزوری کا یہ تھا۔ کہ بڑھاپے میں شادی بھی کی تھی۔ چنانچہ سب سے پہلے تو ایک سال تھا وہ شعر چن کر لے جاتا۔ پھر سب کو دے لے کر جو کچھ بچتا وہ خود لیتے۔ اور اُس میں لوُن مریج لگا کر مشاعرہ میں پڑھ دیتے وہی غزلیں دیوانوں میں لکھی چلی آتی ہیں۔ بلکہ ایک مشاعرہ میں جب شعروں پر بالکل تعریف د ہوئی تو انہوں نے تنگ ہو کر غزل زمین پر دے ماری اور کہا کہ روئے فلاکت سیاہ جس کی بدولت کلام کی یہ نوبت پہنچی ہے۔ کہ اب کوئی سنتا بھی نہیں۔ اس جات کا چرچہ ہوا تو یہ عہدہ کھلا کہ ان کی غزلیں بکتی ہیں۔ اچھے اچھے شعر تو لوگ مول لے جاتے ہیں جو رہ جاتے ہیں۔ وہ ان کے حصہ میں آتے ہیں۔



مصحفی کی روانی طبع

پانی پت کے ایک شخص اُس زمانہ میں چکلہ داری کے سبب سے لکھنؤ میں رہتے تھے۔ اُن کے ہاں شیخ مصحفی بھی آیا کرتے تھے۔ ایک دن کاغذ کا جز ہاتھ میں لئے ہوئے آئے اور الگ بیٹھ کر کچھ لکھنے لگے۔ سامنے ایک ورق رکھا تھا۔ اُسے دیکھ دیکھ کر اس طرح لکھ جاتے تھے۔ جیسے کوئی نقل کرتا ہے۔ ایک شخص نے پوچھا کہ حضرت یہ کیا ہے؟ جسکی آپ نقل کر رہے ہیں لائیے میں لکھ دوں۔ اُنہوں نے کہا کہ ایک شخص نے کچھ مضمون مشنری میں لکھوانے کے لئے فرمایش کی تھی۔ اُس کا تقاضا مدت سے تھا۔ کچھ تو مجھے یاد نہ رہتا تھا۔ کچھ فرصت نہ ہوتی تھی۔ آج اُس نے بہت شکایت کی اور مطلب لکھ کر دے دیا۔ وہ نظم کر رہا ہوں۔ اس سے روانی طبع اور مشق سخن کو تیاں کرنا چاہیے۔



ناسخ

ناسخ کو ورزش کا شوق

ناسخ کو ابتدائے عمر سے ورزش کا شوق تھا۔ خود ورزش کرتے تھے۔ بلکہ احباب کے نوجوانوں میں جو حاضر خدمت ہوتے اور ان میں کسی ہونہار کو ورزش کا شوق دیکھتے تو خوش ہوتے اور چوہنپ دلاتے۔ ۱۲۹۷ ڈنر کا معمول تھا کہ یا غفور کے عدد ہیں یہ وظیفہ قضا نہ ہوتا تھا۔ البتہ موقع اور موسم پر زیادہ ہو جاتے تھے۔ انہیں جیسا ریاضت کا شوق تھا۔ ویسا ہی ڈیل ڈول بھی لائے تھے۔ بلند بالا۔ فراخ سینہ۔ منڈا ہوا سر۔ کہا رے کا لنگ باندھے بیٹھے رہتے تھے۔ جیسے شیر بیٹھا ہے۔ جاڑے میں تن زیب کا کرتا۔ بہت ہوا تو لکھنؤ کی چھینٹ کا دوہرا کرتا پہن لیا۔

ناسخ کی خوراک

دن رات میں ایک دفعہ کھانا کھاتے تھے۔ ظہر کے وقت

دستر خوان پر بیٹھتے تھے۔ اور کئی وقتوں کی کسر نکال لیتے تھے۔

پان سیر بختہ وزن شاہجہانی کی خود رک تھی۔ خاص خاص میوؤں کی فصل ہوتی۔ تو جس دن کسی میوہ کو جی چاہتا۔ اُس دن کھانا موقوف۔ مثلاً جامنوں کو جی چاہا۔ لکڑی اور سینیاں بھر کر بیٹھ جاتے۔ ۴۔ سیر وہی کھا ڈالیں۔ آموں کا موسم ہے۔ تو ایک دن کئی ٹوکری منگا کر سامنے رکھ لے۔ ناند لوں میں پانی ڈلوایا۔ اُن میں بھرے اور خالی کر کے اُٹھ کھڑے ہوئے۔ مجھٹے کھانے بیٹھے تو گلیوں کے ڈھیر لگا دیئے۔ اور یہ اکثر کھایا کرتے تھے۔ دودھیا مجھٹے چنے جاتے۔ چاقو سے دانوں پر خط ڈال کر لون مرچ لگتا سامنے بٹھتے ہیں۔ لیو چھڑکتے ہیں اور کھاتے جاتے ہیں۔ میوہ خوری ہر فصل میں دو تین دفعہ۔ بس اور اس میں دو چار دوست بھی شامل ہو جاتے تھے۔

کھانا اکثر تخلیہ میں کھاتے تھے۔ سب کو وقت معلوم تھا۔ جب ظہر کا وقت قریب ہوتا تھا۔ تو رخصت ہو جاتے تھے (رغنی سلمہ اللہ فرماتے ہیں) مجھے چند مرتبہ ان کے ساتھ کھانے کا اتفاق ہوا۔ اس دن نہاری اور نان تافتاں بھی بازار سے منگائی تھی۔ پانچ چار پیالوں میں قورمہ۔ کباب۔ ایک میں کسی پرندہ کا

نورمہ تھا۔ شلغم تھے۔ چچندر تھے۔ اور ہر کی دال۔ دھوئی ماش
 کی دال تھی۔ اور وہ دسترخوان کا شیر اکیلا تھا۔ مگر سب کو فنا
 کر دیا۔ یہ بھی قاعدہ تھا کہ ایک پیالہ میں سے جتنا کھانا ہے۔
 خوب کھا لو۔ اسے خدمتگار اٹھا لیگا۔ دوسرا سامنے کر دیگا۔ یہ نہ
 ہو سکتا تھا کہ ایک نوالہ کو دو سالنوں میں ڈال کر کھا لو۔ کہا
 کرتے تھے۔ کہ بلا جُلا کر کھانے میں چیز کا مزہ جاتا رہتا ہے۔
 اخیر میں پلاؤ۔ چلاؤ یا خشکہ کھاتے تھے۔ پھر دال اور ۵-۶
 نوالوں کے بعد ایک نوالہ چٹنی یا اچار یا مرچے کا۔ کہا کرتے تھے
 کہ تم جوانوں سے تو میں بڑھا ہی اچھا کھاتا ہوں۔ دسترخوان
 اٹھتا تھا۔ تو دو خوان فقط خالی باسنوں کے بھرے اٹھتے تھے۔
 قوی ہیکل بلوت جوان تھے۔ ان کی صورت دیکھ کر معلوم ہوتا
 تھا۔ کہ ۴-۵ سیر کھانا ان کے آگے کیا مال ہے۔
 زمانہ کی زبان کون پکڑ سکتا ہے۔ بے ادب گستاخ دُم کٹے
 بھینسے کی پھبتی کہا کرتے تھے۔

آغا کلب حسین خاں مرحوم انہیں اکثر بلایا کرتے تھے۔ اور
 ہینوں وہاں رکھتے تھے۔ ان سے فقط ذوق شعر کا تعلق نہ تھا
 وہ بھی ایک شہزور۔ شہ سوار۔ ورزشی جوان۔ تھے۔ سامان

امیرانہ اور مزاج دوستانہ رکھتے تھے۔ چنانچہ ایک موقع پر کہ آغا صاحب سورام سرحد لوایی پر تحصیلدار ہو کر آئے۔ شیخ صاحب کو بلا بھیجا۔ کہ چند روز سبزہ و صحرا کی سیر سے طبیعت کو سیراب فرمائیے ایک دن بعض اقسام کے کھانے خاص شیخ صاحب کی نیت سے پکوائے تھے۔ اس لئے وقت معمولی سے کچھ دیر ہو گئی۔ شیخ صاحب نے دیکھا کہ حرم سرا کی ڈیوڑھی سے نوکر اپنے اپنے کھانے لے کر نکلے۔ بلا کہ پوچھا کہ یہ کس کے لئے ہے؟ عرض کی ہمارا کھانا ہے۔ فرمایا۔ اوھ لاؤ۔ ان میں سے ۴-۵ کا کھانا سامنے رکھوا لیا۔ چاٹ پونچھ کر باسن حوالے کئے اور کہا کہ ہمارا کھانا آئیگا۔ تو قم کھائینا۔ آغا صاحب کو خبر پہنچی۔ اتنے میں وہ آئے یہاں کام ختم ہو چکا تھا۔

عجیب ڈھکوسلا

لکھنؤ کے امیر زادے جنہیں کھانے کے ہضم کرنے سے زیادہ کوئی کام دشوار نہیں ہوتا۔ ان کے وقت گزارنے کیلئے

مصاحبوں نے ایک عجیب چورن تیار کیا۔ اُس سے معلوم ہوتا ہے کہ شیخ صاحب سے ایک جن کو محبت تھی۔ اُن کا معمول تھا ورزش کے بعد صبح کو ایک بیسٹیا پر اٹھا گھی میں نرتراتا کھا یا کرتے تھے۔ اوّل اوّل ایسا ہوتا رہا کہ جب کھانے بیٹھتے۔ پر اٹھا برابر غائب ہوتا چلا جاتا۔ یہ سوچتے مگر کوئی بات سمجھ میں نہ آتی۔ بالا خانہ میں دروازہ بند کر کے اکیلے ورزش کیا کرتے تھے۔ ایک دن گذر ہلا رہے تھے۔ دیکھتے ہیں۔ ایک شخص اور سامنے کھڑا گذر ہلا رہا ہے۔ حیران ہوئے۔ بدن میں جوانی اور پہلوانی کا بل تھا۔ پیٹ گتے۔ تھوڑی دیر زور ہوتا رہا۔ اسی عالم میں پوچھا کہ تو کون ہے؟ اس نے کہا کہ تمہاری ورزش کا انداز پسند آیا ہے۔ اس لئے کبھی کبھی ادھر آ نکلتا ہوں۔ اکثر کھانے میں بھی مشربک ہوتا ہوں۔ مگر بغیر اظہار کے محبت کا مزہ نہیں آتا۔ آج ظاہر کیا۔ اس دن سے ان کی اُن کی راہ ہو گئی۔ پُر خوری کے سبب سے لوگ کہتے تھے کہ ان کے پیٹ میں جن ہے۔

ناسخ اور شائقین کلام

کوئی ناواقف شخص شائق کلام آتا۔ تو چند بے معنی غزلیں

بنارکھی تھیں۔ اُن میں سے کوئی شعر پڑھتے۔ یا اُسی وقت چند
بے ربط الفاظ جوڑ کر موزوں کر لیتے اور سُنا تے۔ اگر وہ سوچ
میں جاتا اور چپ رہ جاتا تو سمجھتے تھے کہ سمجھتا ہے اُسے اور سُنا تے
تھے۔ اور اگر اُس نے بے تخاشا تعریف کرنی شروع کر دی۔ تو
اسی طرح کے ایک دو شعر پڑھ کر چپکے ہو رہتے تھے۔ مثلاً

اُدمی محل میں دیکھے مورچے بادام میں
لوٹی دریا کی کلائی زلف الجھی بام میں
تُو نے ناسخ وہ غزل آج لکھی ہے کہ ہڑا

سب کو مشکل بد بیضا میں سُنخداں ہونا

بلکہ اکثر خود سُنا تے بھی نہ تھے۔ جب کوئی آنا اور شعر کی فرمائش
کرتا تو دیوان اُٹھا کر سامنے رکھ دیتے تھے۔ کہ اس میں سے دیکھ
لیجئے۔ دو تین خوشنویس کا تب بھی نوکر رہتے تھے۔ دیوان کی
نقینیں جاری تھیں۔ جس دوست یا شاگرد کو لائق اور شائق
دیکھتے اُسے عنایت فرماتے تھے۔ وہ بہت خوش اخلاق تھے۔ مگر
اپنے خیالات میں ایسے محو رہتے تھے کہ ناواقف شخص خشک مزاج
یا بد مانع سمجھتا تھا۔

سید مہدی حسن فروغ مرحوم۔ میاں بیتاب کے شاگرد تھے۔

اور زبان ریختہ کے کہیں سال مشاق تھے۔ نقل فرماتے تھے۔ کہ ایک دن میں شیخ صاحب کی خدمت میں گیا۔ دیکھا کہ چوکی پر بیٹھے نہارے ہیں۔ آس پاس چند احباب موڈھوں پر بیٹھے ہیں میں سامنے جا کر کھڑا ہوا۔ اور سلام کیا۔ انہوں نے ایک آواز سے جو کہ ان کے بدن سے بھی فرہ ہتی۔ فرمایا کہ کیوں صاحب کس طرح تشریف لانا ہوا؟ میں نے کہا کہ ایک فارسی کا شعر کسی استاد کا ہے۔ اُس کے معنی سمجھ میں نہیں آتے۔ فرمایا کہ فارسی کا شاعر نہیں۔ اتنا کہہ کر اور شخص سے باتیں کرنے لگے۔ میں اپنے جانے پر بہت کچھتایا۔ اور اپنے بیٹیں ملا مت کرتا چلا آیا۔

شغلِ بیکاری

ایک دن کوئی شخص ملاقات کو آئے۔ ناسخ اسوقت چند دوستوں کو لئے انگنائی میں کرسیوں پر بیٹھے تھے۔ شخص مذکور کے ہاتھ میں چھڑی تھی۔ اور اتفاقاً پاؤں کے آگے ایک

مٹی کا ڈھیلہ پڑا تھا۔ وہ شغلِ بیکاری کے طور پر جیسے کہ اکثر اشخاص کو عادت ہوتی ہے۔ آہستہ آہستہ لکڑی کی نوک سے ڈھیلے کو توڑنے لگے۔ شیخ صاحب نے نوکر کو آواز دی۔ حاضر ہوا۔ فرمایا کہ میاں! ایک ٹوکری مٹی کے ڈھیلوں کی بھر کر ان کے سامنے رکھ دو۔ دل لگا کر شوق پورا کریں۔

شاہ غلام اعظم افضل ان کے شاگرد اکثر حاضر خدمت ہوتے تھے۔ ایک دن آپ تخت پر بیٹھے تھے۔ اس پرسینل پائی کا بوریا بچھا تھا۔ افضل آئے وہ بھی اُسی پر بیٹھ گئے۔ اس پرسینل پائی کا ایک تینکا توڑ کر چٹکی سے توڑنے اور مروڑنے لگے۔ شیخ صاحب نے آدمی کو بلا کر کہا کہ بھائی وہ جو آج نئی جھاڑو تم بازار سے لائے ہو۔ ذرا لے آؤ۔ اس نے حاضر کی۔ خود لے کر شاہ صاحب کے سامنے رکھ دی اور کہا۔ صاحبزادے اس سے شغل فرمائیے۔ فقیر کا بوریا آپ کے تھوڑے سے التفات سے برباد ہو جائے گا۔ پھر سینل پائی اس شہر میں کہاں ڈھونڈتا پھرے گا۔ وہ بیچارے شرمندہ ہو کر رہ گئے۔

آغا کلب تابد خان صاحب فرماتے تھے۔ کہ ایک دفعہ شیخ صاحب کے واسطے کسی شخص نے دو تین چمچے لبطریق تھنہ بھیجے کہ شیشے کے تھے۔ ان دنوں نیا ایجاد سمجھے جاتے تھے۔ اور حقیقت میں بہت خوشنما تھے۔ وہ پہلو میں طاق پر رکھے تھے۔ ایک امیر صاحبزادے آئے۔ اُس طرف دیکھا اور پوچھا کہ حضرت یہ چمچے کہاں سے خریدے۔ اور کس قیمت کو خریدے شیخ صاحب نے حال بیان کیا۔ اُنہوں نے ہاتھ بڑھا کر ایک چمچ اٹھا لیا۔ دیکھ کر تعریف کی۔ پھر باتیں چیتیں کرتے رہے۔ اور چمچ سے زمین پر کھٹکا دیکر شغل بے شغلی فرماتے رہے۔ شیشہ کی بساط کیا تھی۔ ٹھیس زیادہ لگی جھٹ سے دو ٹکڑے۔ شیخ صاحب نے دوسرا چمچ اٹھا کر سانے رکھ دیا اور کہا کہ اب اس سے شغل فرمائیے۔

ناسخ کی نازک طبعی

ایک دن ناسخ اپنے خانہ باغ کے بنگلہ میں بیٹھے تھے۔

اور فکر مضمون میں غرق تھے۔ ایک شخص آکر بیٹھ۔ ان کی طبیعت پریشان ہوئی۔ اُٹھ کر ٹہلنے لگے۔ کہ یہ اُٹھ جائیں ناچار پھر آ بیٹھ۔ مگر وہ نہ اُٹھے۔ کسی ضرورت کے بہانے سے پھر گئے۔ کہ یہ سمجھ جائیں گے۔ وہ پھر بھی نہ سمجھے۔ انہوں نے چلم میں سے چنگاری اٹھا کر بنگلہ کی ٹٹی میں رکھ دی اور آپ لکھنے لگے۔ ٹٹی جلنی شروع ہوئی۔ وہ شخص گھبرا کر اُٹھے اور کہا کہ شیخ صاحب آپ دیکھتے ہیں؟ یہ کیا ہو رہا ہے۔ انہوں نے اُن کا ہاتھ پکڑ لیا کہ جاتے کہاں ہو؟ اب تو مجھے اور تمہیں جل کر راکھ کا ڈھیر ہونا ہے۔ تم نے میرے مضامین کو خاک میں ملایا ہے۔ میرے دل کو جلا کر خاک کیا ہے۔ اب کیا تمہیں جانے دوں گا۔

اسی طرح ایک شخص نے بیٹھ کر اُنہیں تنگ کیا۔ نوکر کو بلا کر صندوقچہ منگایا۔ اس میں سے مکان کے تالے نکال کر اُن کے سامنے دھر دیئے۔ اور نوکر سے کہا کہ بھائی مزدوروں کو بلا لو اور اسباب اُٹھا کر لے چلو۔ ادھر وہ شخص جیران اُن کا منہ دیکھے۔ ادھر نوکر جیران۔ آپ نے کہا دیکھتے کیا ہو مکان پر تو یہ قبضہ کر چکے ایسا نہ ہو کہ اسباب بھی ہاتھ سے

جاتا رہے

آتش سے معرکہ

ایک نواب صاحب کے ہاں مشاعرہ تھا۔ وہ ان سے معتقد تھے۔ انہوں نے ارادہ کیا شیخ صاحب جب غزل پڑھ چکیں تو انہیں سر مشاعرہ خلعت دیں۔ بار لوگوں نے خواجہ آتش صاحب کے پاس مصرع طرح نہ بھیجا۔ انہیں اس وقت مصرع پہنچا۔ جب ایک دن مشاعرہ میں باقی تھا۔ خواجہ صاحب بہت خفا ہوئے اور کہا کہ اب لکھنؤ رہنے کا مقام نہیں۔ ہم نہ رہیں گے۔ شاگرد جمع ہوئے۔ اور کہا کہ آپ کچھ خیال نہ فرمائیے۔ نیاز مند حاضر ہیں۔ دو دو شعر کہیں گے تو صد ہا شعر ہو جائیں گے وہ بہت تند مزاج تھے۔ ان سے بھی ویسی ہی تقریریں کرتے رہے۔ شہر کے باہر چلے گئے۔ پھرتے پھرتے ایک مسجد میں جا بیٹھے وہاں سے غزل کہہ کر لائے۔ اور مشاعرے میں گئے۔ تو ایک قراہین بھی بھر کر لیتے گئے۔ بیٹھے ایسے موقع پر تھے کہ عین

مقابل شیخ صاحب کے تھے۔ اول تو آپ کا انداز ہی ہائیکے
سپاہیوں کا تھا۔ اس پر قرائین بھری سلسلے رکھی تھی۔ اور
معلوم ہوتا تھا کہ خود بھی بھرے بیٹھے ہیں۔ بار بار قرائین اٹھاتے
تھے۔ اور رکھ دیتے تھے۔ جب شمع سامنے آئی تو سنبھل کر
ہو بیٹھے اور شیخ صاحب کی طرف اشارہ کر کے پڑھا

سُن تو سہی جہاں میں ہے تیرا فسانہ کیا

کہتی ہے تجھ کو خلق خدا غائبانہ کیا

اس ساری غزل میں کہیں ان کے لے پالک ہونے پر کہیں
ذخیرہ دولت پر۔ کہیں ان کے سامانِ امارت پر۔ غرض کچھ نہ کچھ
چوٹ ضرور ہے۔ شیخ صاحب بیچارے دم بخود بیٹھے رہے۔ نواب
صاحب ڈرے کہ خدا جانے یہ اُن پر قرائین خالی کریں یا میرے
پیٹ میں آگ بھردیں۔ اسی وقت داروغہ کو اشارہ کیا کہ دوسرا
خلعت خواجہ صاحب کے لئے تیار کرو۔ غرض دونوں صاحبوں
کو برابر خلعت دیکر رخصت کیا۔

ناسخ کی مُنصف مزاجی

ان کے مزاج میں منصفی اور حق شناسی کا اثر ضرور تھا

چنانچہ الہ آباد میں ایک دن مشاعرہ تھا۔ سب موزوں طبع
طرحی غزلیں کہہ کر لائے۔ شیخ صاحب نے جو غزل پڑھی۔
مطلع تھا۔

دل اب محو ترسا ہوا چاہتا ہے۔

یہ کعبہ کلیسا ہوا چاہتا ہے

ایک لڑکے نے صف کے پیچھے سے سر نکالا۔ بھولی بھالی
صورت سے معلوم ہوتا تھا کہ معرکہ میں غزل پڑھتے ہوئے
ڈرتا ہے۔ لوگوں کی دلہی نے اس کی ہمت باندھی پہلا
ہی مطلع تھا۔

دل اس بت پر شیدا ہوا چاہتا ہے

خدا جانے اب کیا ہوا چاہتا ہے

محفل میں دھوم مچ گئی۔ شیخ ناسخ نے بھی تعریف
کر کے لڑکے کا دل بڑھایا اور کہا کہ بھائی فیضانِ الہی
ہے۔ اس میں اُستادی کا زور نہیں چلتا۔ تمہارا مطلع
مطلعِ آفتاب ہے۔ میں اپنا پہلا مصرع غزل سے
نکال ڈالوں گا۔

ناسخ اور آتش کی حاضر جوابیاں

ایک مشاعرہ میں ایسے وقت پہنچے۔ کہ جلسہ ختم ہو چکا تھا۔ مگر خواجہ حیدر علی آتش وغیرہ چند شعراء ابھی موجود تھے۔ یہ جا کر بیٹھے۔ تعظیم رسمی اور مزاج پرسی کے بعد کہا کہ جناب خواجہ صاحب مشاعرہ ہو چکا۔ انہوں نے کہا کہ سب کو آپ کا اشتیاق رہا۔ شیخ صاحب نے یہ مطلع پڑھا۔

جو خاص ہیں وہ شریک گردہ علم نہیں
شمار دانہ تسبیح ہیں امام نہیں
چونکہ نام بھی امام بخش تھا۔ اس لئے تمام اہل جلسہ نے نہایت تعریف کی خواجہ صاحب نے یہ مطلع پڑھا۔
یہ بزم وہ ہے کہ لاخیر کا مقام نہیں ہمارے گنجہ میں بازی غلام نہیں۔

بعض اشخاص کی روایت ہے کہ یہ مطلع آتش کے شاگرد کا
ہے۔ نسخ کے شاگردوں کی طرف سے اس کا جواب ہے۔ اور
حقیقت یہ ہے کہ لا جواب ہے ۛ

جو خاص بندہ ہیں وہ بندہ عوام نہیں
ہزار بار جو یوسف بچے عنلام نہیں

میر ضمیر اور میر خلیق کا معرکہ

لکھنؤ میں چار مرثیہ گو نامی تھے۔ میر ضمیر اور میر خلیق۔
میاں دلگیر۔ میاں نصیح۔ میاں دلگیر کی زبان میں لکنت تھی۔
اس لئے مرثیہ خوانی نہ کرتے تھے۔ تصنیف میں بھی انہوں نے
مرثیت کے دائرہ سے قدم نہیں بڑھایا۔

مرزا نصیح جج و زیارات کو گئے۔ اور وہیں سکونت پذیر
ہوئے۔ میر ضمیر اور میر خلیق کے لئے میدان خالی رہا کہ جو لائیا

دکھائیں۔ دنیا کے تماشائی جنہیں تیز طبیعتوں کے لڑانے میں
مزا آتا ہے۔ دونوں اُستادوں کی تعریفیں کر کے لڑاتے تھے۔
اور دل بہلاتے تھے۔ اور اس سے اُن کے ذہن کو کمال و زرش
اور اپنے دلوں کو چاشنی ذوق کی لذت دیتے تھے۔ مگر دولو
صاحب اخلاق اور سلامت روی کے قانون دان تھے۔ کبھی
ایک جلسہ میں جمع نہ ہوتے تھے۔

آخر ایک شوقین نیک نیت نے روپیہ کے زور اور حکمت
عملی کی مدد سے قانون کو توڑا۔ وہ بھی فقط ایک دفعہ صورت
یہ کہ نواب سرف الدولہ مرحوم نے اپنے مکان پر مجلس قرار
دیکھ سب خاص و عام کو اطلاع دی اور مجلس سے ایک دن
پہلے میر ضمیمہ مرحوم کے مکان پر گئے۔ گفتگو نے معمولی کے بعد
پانسو روپیہ کا توڑا سامنے رکھ دیا۔ اور کہا کہ کل مجلس ہے۔ مرثیہ
آپ پڑھیے گا۔ بعد اس کے میر خلیق کے ہاں گئے۔ اُن سے بھی
وہی مضمون ادا کیا۔ اور ایک کو دوسرے کے حال سے آگاہ
نہ کیا۔ لکھنؤ شہر روز معین پر ہزار در ہزار آدمی جمع ہوئے
ایک بجے کے بعد میر ضمیمہ منبر پر تشریف لے گئے۔ اور مرثیہ
پڑھنا شروع کیا۔ ان کا پڑھنا سبحان اللہ مرثیہ نظم اور اُس پر

نشر کے حاشیہ۔ کبھی رلاتے تھے۔ اور کبھی تحسین و آفرین کا غل
 مچواتے تھے۔ کہ میر خلیق بھی پہنچے۔ اور حالت موجودہ کو دیکھ کر
 حیران رہ گئے۔ اور دل میں کہا کہ آج کی شرم بھی خدا کے ہاتھ
 ہے۔ میر صنمیر نے جب انہیں دیکھا تو زیادہ پھیلے اور مرثیہ کو
 اتنا طول دیا کہ آنکھوں میں آنسو اور لبوں میں تحسین بلکہ وقت
 میں گنجائش بھی نہ چھوڑی۔ آفتاب یوں ہی سا جھلکتا رہ گیا۔

وہ ابھی منبر سے اترے ہی تھے۔ کہ چوہدار ان کے پاس
 آیا اور کہا کہ نواب صاحب فرماتے ہیں۔ آپ بھی حاضرین کو
 داخل حسانت فرمائیں۔ اس وقت ان کے طرفداروں کی بالکل صلاح
 نہ تھی۔ مگر یہ تو کل بجدا اٹھ کھڑے ہوئے۔ اور منبر پر جا کر بیٹھے۔
 چند ساعت توقف کیا۔ آنکھیں بند خاموش بیٹھے رہے۔ ان کی
 گوری رنگت۔ جسم نحیف و نالواں۔ نہیں معلوم ہوتا تھا کہ بدن
 میں لہو کی بوئد ہے یا نہیں۔ جب انہوں نے رباعی پڑھی۔ تو
 اہل مجلس کو پوری آواز بھی نہیں سنائی دی۔ چند مرثیے کے
 بند بھی اس حالت میں گزر گئے۔ دفعۃً باکمال نے رنگ بدلا۔
 اور اس کے ساتھ ہی محفل کا رنگ بھی بدلا۔ آہوں کا دھواں
 ابر کی طرح چھا گیا۔ اور نالہ و زاری نے آنسو برسائے شروع

گئے۔ ۱۵۔۲۰ بند پڑھے تھے کہ ایک دوسرے کا ہوش نہ رہا۔
 ۲۵ یا ۳۰ بند پڑھ کر اُتر آئے۔ اہل مجلس اکثر ایسی حالت میں
 تھے۔ کہ جب آنکھ اٹھا کر دیکھا تو منبر خالی تھا۔ نہ معلوم ہو
 کہ میرخلیق صاحب کس وقت منبر سے اُتر آئے۔ دونوں کے کمال
 پر صاف ہوا۔ اور طریق کے طرفدار سرخرو گھروں کو پھرے۔
 روایت مندرجہ بالا میرمہدی حسن چراغ کی دہانی صنی
 نقی۔ لیکن میرعلی حسن رشک۔ تخلص کہ میر عماد خوشنویس کی اولاد
 ہیں۔ خود ناسخ کے شاگرد اور صاحب دیوان ہیں۔ ان کے والد
 جنتی تخلص فقط مرثیہ کہتے تھے۔ اور میاں دلگیر کے شاگرد تھے
 میراشک اب بھی حیدرآباد میں بزمہ منصبداراں ملازم ہیں۔
 ان کی دہانی مولوی شریف حسین خاں صاحب نے بیان کیا۔ کہ
 لکھنؤ میں ایک غریب خوش اعتقاد شخص بڑے شوق سے مجلس
 کیا کرتا تھا۔ اور اسی رعایت سے ہر ایک نامی مرثیہ خواں اور
 لکھنؤ کے خاص و عام اس کے ہاں حاضر ہوتے تھے۔ یہ معرکہ
 اس کے مکان پر ہوا تھا۔ اور میرضیہ کے اشارے سے ہوا
 تھا۔ میراشک فرماتے تھے کہ میرخلیق نے اپنے والد کے بعد
 چند روز بہت سختی سے زندگی بسر کی۔ عیال فیض آباد میں تھے۔

آصف الدولہ لکھنؤ میں رہنے لگے۔ اُن کے سبب سے تمام امرا
 یہیں رہنے لگے۔ میر موصوف لکھنؤ میں آئے تھے۔ سال بھر میں
 تین چار سو روپے حاصل کر کے لے جاتے تھے۔ اور پرورش
 خیال میں صرف کرتے تھے۔ صورت حال یہ تھی۔ کہ مریشوں کا
 جزدان بغل میں لیا۔ اور لکھنؤ میں چلے آئے۔ یہاں ایک ٹوٹی
 پھوٹی عمارت خالی پڑی رہتی تھی۔ اس میں آکر اترتے تھے۔
 ایک دفعہ وہ آئے۔ بستر رکھ کر آگ سُدگائی تھی۔ اُٹا گوندھ
 رہے تھے۔ کہ شخص مذکور ہاتھ جوڑ کر سامنے آکھڑا ہوا۔ اور
 کہا حضور! مجلس تیار ہے۔ میری خوش نصیبی سے آپ کا تشریف
 لانا ہوا ہے۔ چل کر مرثیہ پڑھ دیجئے۔ یہ اُسی طرح اُٹھ کھڑے
 ہوئے۔ اور ہاتھ دھو جزداں لے اس کے ساتھ ہوئے۔
 وہاں جا کر دیکھیں تو میر ضمیر منبر پر بیٹھے ہوئے ہیں۔ وہیں یہ
 معرکہ واقع ہوا اور اُسی دن سے میر خلیق نے مرثیہ خوانی میں
 شہرت پائی۔ ❖



مومن کا نجوم میں کمال

ایک دن ایک غریب مہندو نہایت بیقرار اور پریشان آیا۔ حکیم مومن کے بیس برس کے رفیق قدیم شیخ عبد الکیم اس وقت موجود تھے۔ مومن نے اسے دیکھ کر کہا کہ مہتار کچھ مال جاتا رہا ہے؟ اس نے کہا صاحب میں لٹ گیا۔ کہا خاموش رہو جو میں کہوں اسے سننے جاؤ۔ جو بات غلط ہو اس کا انکار کر دینا پھر پوچھا کیا زیور کی قسم سے تھا؟ صاحب ہاں وہی عمر بھر کی کمائی تھی۔ کہا تم نے کیا ہے یا مہتاری بیوی نے۔ کوئی غیر چرانے نہیں آیا۔ اس نے کہا میرا مال تھا اور بیوی کے پہننے کا زیور تھا۔ ہم کیوں چراتے۔ ہنس کر فرمایا کہیں رکھ کر بھول گئے ہوں گے۔ مال کہیں باہر نہیں گیا۔ اس نے کہا۔ صاحب سارا گھر ڈھونڈا مارا۔ کوئی جگہ باقی نہیں رہی۔ فرمایا پھر دیکھو۔ گیا اور سارے گھر میں اچھی طرح دیکھا۔ پھر آکر کہا۔ صاحب میرا چھوٹا سا گھر ہے۔ ایک ایک کونارہ دیکھ لیا۔ کہیں پتا نہیں لگتا۔ خا صاحب نے کہا اسی گھر میں ہے۔ تم غلط کہتے ہو۔ کہا آپ

چل کر تلاشی لے لیجئے۔ میں تو ڈھونڈھ چکا۔ فرمایا میں یہیں سے بناتا ہوں۔ یہ کہہ کر اُس کے سارے گھر کا نقشہ بیان کرنا شروع کیا۔ وہ سب باتوں کو تسلیم کرتا جاتا تھا۔ پھر کہا کہ اس گھر میں جنوب کے رُوح ایک کو ٹھہری ہے۔ اور اس میں شمال کی جانب ایک لکڑی کا مچان ہے۔ اُس کے اوپر مال موجود ہے جا کر لے لو۔ اُس نے کہا مچان کو نین و فتنہ چھان مارا۔ وہاں نہیں ملا۔ فرمایا اُسی کے ایک کونے میں پڑا ہے۔ غرض وہ گیا۔ اور جب روشنی کر کے دیکھا تو ڈبّا اور اُس میں سارا زیور جوں کا توں سارا وہیں سے مل گیا ۛ

نواب الہی بخش کی سخاوتیں

استاد ذوق فرماتے تھے کہ ایسا سخی میں نے آج تک نہیں دیکھا۔ جو آتا تھا۔ امیر۔ فقیر۔ غریب۔ محتاج۔ بچہ۔ بوڑھا اُسے بغیر دیئے نہ رہتے تھے۔ اور دینا بھی وہی کہ جو اُس کے مناسب حال ہو۔ کوئی سوداگر نہ تھا۔ کہ آئے اور خالی پھر جاتے۔

نواب
الہی بخش
معروف

ایک دن میں ان کی غزل بنا رہا تھا۔ اُس کا مقطع تھا
 اک غزل پڑھو سی معروف لکھ اس طرح میں
 ذوق ہے دل کو نہایت درد کے اشعار سے
 کون روتا ہے یہ لگ کر باغ کی دیوار سے
 جانور گرنے لگے جاتے ثمر اشجار سے
 سوداگر آیا اور اپنی چیزیں دکھانے لگا۔ اُن میں ایک اصفہانی
 تلوار بھی تھی۔ وہ پسند آئی۔ خم۔ دم۔ آبداری اور جوہر دیکھ کر تعجب
 کی۔ اور میری طرف دیکھ کر کہا۔ ع
 اس ضعیفی میں یہاں تک شوق ہے تلوار سے
 میں نے اسی وقت دو سو مصرع لگا کر داخل غزل کیا
 بہت خوش ہوئے۔

سر لگا دیں ابرو سے خمدار کی تمیت میں آج
 اس ضعیفی میں یہاں تک شوق ہے تلوار سے
 خیر اور چیزوں کے ساتھ وہ تلوار بھی لے لی۔ میں حیران ہوا
 کہ یہ تو ان کے معاملات و حالات سے کچھ بھی تعلق نہیں رکھتی۔ اسے
 کیا کرینگے۔ خدا کی قدرت ۲-۳ ہی دن کے بعد بڑے صاحب
 (فریڈر صاحب ریڈیڈنٹ دہلی) ایک اور صاحب کو اپنے ساتھ

لیکر نواب احمد بخش خاں مرحوم کی ملاقات کو آئے۔ وہاں سے
ان کے پاس آئے بیٹھے۔ باتیں چیتیں ہوئیں جو صاحب ساتھ
تھے۔ اُن سے ملاقات کروائی۔ جب چلنے لگے۔ تو انہوں نے
وہی تلوار منگا کر صاحب کے ہمراہی کی کمر سے بندھوائی اور کہا
برگ سہراست تحفہ درویش

چہ کند بے نوا ہمیں وارد

اُن کے ساتھ میم صاحب بھی تھیں۔ ایک ارگن باجہ
نہایت عمدہ کسی رومی سوداگر سے لیا تھا۔ وہ اُنہیں دیا۔

استاد ذوق فرماتے تھے کہ دالان میں ایک طرف جانماز
بچھی رہتی تھی۔ جب میں رخصت ہوتا تو آٹھویں و سوئیں دن
فرماتے۔ بھئی ابراہیم ذرا ہماری جانماز کے نیچے دیکھنا۔ پہلے
دن تو میں دیکھ کر حیران ہوا۔ کہ ایک پڑیا میں کچھ روپے دھڑ
تھے۔ آپ نے سامنے سے مسکرا کر فرمایا۔ ع

خدا دیوے تو بندہ کیوں نہ دیوے

اس میں لطیفہ یہ تھا کہ ہم کس قابل ہیں۔ جو کچھ دیں جس سے
ہم مانگتے ہیں۔ یہ وہی تمہیں دینا ہے۔

ایک دفعہ استاد بیمار ہوئے اور کچھ عرصہ کے بعد گئے۔

ضعف تھا۔ اور کچھ کچھ شکایتیں باقی تھیں۔ فرمایا کہ حقہ پیاکرو۔
 عرض کی کہ بہت خوب۔ اب وہ حقہ پلوایتیں تو خالی حقہ پلوایتیں
 ایک چاندی کی گرڈا کر دی۔ حلیم اور چنبیل۔ مُعْزِق نیچے۔ مرصع ہنہال
 تیار کر داکر سامنے رکھوا دیا۔

خلیفہ صاحب (میاں محمد اسماعیل) چھوٹے سے تھے۔ ایک
 دن اُستاد کے ساتھ چلے گئے۔ رخصت ہوئے تو ایک چھوٹا سا
 ٹانگن اصطل سے منگوایا۔ زریں زریں کسا ہوا۔ اُس پر سوار
 کر کے رخصت کیا۔ کہ یہ بچہ ہے کیا جانے گا۔ کہ میں کس
 کے پاس گیا تھا۔

بھائی کے ساتھ لطیفہ

اُستاد ذوق فرماتے تھے۔ کہ ایک دن میں بیٹھا غزل بنا
 رہا تھا۔ کہ نواب احمد بخش خاں آئے۔ آداب معمولی کے بعد
 باتوں باتوں میں کہنے لگے۔ کہ فلاں انگریز کی ضیافت کی۔
 اتنا روپیہ اُس میں صرف ہوا۔ فلاںی گھڑ دوڑ میں ایک چائے

پانی دیا تھا۔ یہ خرچ ہو گیا۔ وہ صاحب آئے تھے۔ صہبل کی سیر دکھائی۔ کاٹھیا وار کے گھوڑوں کی جوڑی کھڑی تھی۔ انہوں نے تعریف کی۔ میں نے نگھی میں جڑوائی۔ اور اسی پر سوار کر کے انہیں رخصت کیا۔ وغیرہ وغیرہ کیا کروں خالی ملیں خالی رخصت کرنا مجھ سے نہیں ہو سکتا۔ یہاں کے امیروں کو امارت کے بڑے بڑے دعوے ہیں۔ (جس طرح بچے بزرگوں سے بگڑ بگڑ کر باتیں کرتے ہیں۔ چیں بچیں ہوتے تھے اور کہتے تھے) ذیل خانہ میں گیا تھا۔ وہاں یہ بندوبست کر آیا ہوں۔ گھوڑیاں آج سب علاقہ بھجوا دیں۔ حضرت کیا کروں۔ شہر میں اس گلہ کا گزارہ نہیں۔ یہ لوگ اس خرچ کا بوجھ اٹھائیں۔ تو چھاتی ترقی جائے۔ الہی بخش خاں مرحوم بھی ادا شناسی میں کمال ہی رکھتے تھے۔ تاڑ گئے۔ چپکے بیٹھے سنتے تھے اور مسکراتے تھے جب اُن کی زبان سے نکلا کہ چھاتی ترقی جائے۔ آپ مسکرا کر بولے۔ بال تو آپ کی چھاتی میں بھی آیا ہو گا۔ شراکہ آنکھیں نیچی کر لیں۔ پھر انہوں نے فرمایا۔ آخر امیر زادے ہو۔ خاندان کا نام ہے۔ یہی کرتے ہیں۔ مگر اس طرح نہیں کہا کرتے۔ نواب احمد بخش خاں نے کہا۔ حضرت پھر آپ سے بھی نہ کہوں؟ فرمایا

خدا سے کہو۔ وہ بولے کہ مجھے آپ دکھائی دیتے ہیں۔ آپ
 ہی سے کہتا ہوں آپ خدا سے کہیے۔ فرمایا کہ اچھا ہم تم بلکہ
 کہیں نہیں بھی کہنا چاہیے۔ نواب احمد بخش خاں بھی جانتے
 تھے۔ کہ جو سخاوت ادھر ہوتی ہے۔ عین بجا ہے۔ اور اسی
 کی ساری برکت ہے ۛ

فقیرانہ تصرف

ایک دن نواب احمد بخش خاں آئے۔ لیکن افسردہ اور
 براشتفتہ۔ الہی بخش خاں مرحوم سمجھ جاتے تھے کہ کچھ نہ کچھ آج
 ہے۔ جو اس طرح آتے ہیں۔ پوچھا۔ آج کچھ خفا ہو؟ کہا
 نہیں حضرت۔ فیروز پور جھر کہ جاتا ہوں۔ پوچھا کیوں؟ کہا
 کہ بڑے صاحب (ریڈنٹ) نے حکم دیا ہے کہ جس کو ملنا ہو
 بدھ کو ملاقات کرے۔ حضرت آپ جانتے ہیں۔ مجھے ہفتہ میں
 ۱۰ دفعہ کام پڑتے ہیں۔ جب جی چاہا گیا۔ جو ضرورت ہوئی
 کہہ سن آیا۔ مجھ سے یہ پابندیاں نہیں اٹھتیں۔ میں یہاں

رہتا ہی نہیں۔ فرمایا کہ تم سے کہا ہے۔ کہا کہ مجھ سے تو نہیں
 کہا۔ سنا ہے۔ بعض روسا رکھتے بھی تھے۔ اُن سے ملاقات نہ کی۔
 یہی کہلا بھیجا کہ بدھ کو ملے۔ فرمایا کہ تمہارے واسطے نہیں۔
 اوروں کے لئے ہوگا۔ احمد بن حنبل خاں لے کہا کہ نہیں حضرت یہ
 اہل فرنگ ہیں۔ ان کا قانون عام ہوتا ہے۔ جو سب کے لئے
 ہے۔ وہی میرے لئے ہوگا۔ فرمایا کہ بھلا تو جاؤ۔ تم ابھی
 جاؤ۔ دیکھو تو کیا ہوتا ہے۔ انہوں نے کہا بہت خوب جاؤنگا۔
 فرمایا کہ جاؤنگا نہیں۔ اُٹھیے۔ بس ابھی جائے۔ نواب نے کہا
 کہ نہیں۔ میں نے عرض کیا۔ ضرور جاؤنگا۔ بگڑ کر بولے کہ عرض
 ورض نہیں۔ بس شرط یہ ہے۔ کہ اسی وقت جایتے۔ اور
 سیدھے وہیں جاییے گا۔ احمد بن حنبل خاں بھی انداز دیکھ کر
 خاموش ہوئے اور اٹھ کر چلے۔ انہوں نے فرمایا کہ وہیں
 جانا۔ اور مجھے پریشان تو کیا ہے۔ ذرا پھرتے ہوئے ادھر کو
 ہی آنا۔ استاد کہتے تھے وہ تو گئے۔ مگر ان کو دیکھتا ہوں کہ
 چپ اور چہرہ پر اضطراب کوئی دو ہی گھڑی ہوئی تھی۔ ابھی
 میں بیٹھا غزل بنا رہا ہوں کہ دیکھتا ہوں۔ نواب سامنے
 سے چلے آتے ہیں۔ خوش خوش۔ لبوں پر تبسم۔ آکر سلام کیا۔

اور بیٹھ گئے۔ اُنہوں نے دیکھتے ہی کہا۔ کیوں صاحب؟
نواب بولے گیا تھا۔ وہ اطلاع پاتے ہی خود مکمل آئے۔
اور پوچھا میں نواب! اس وقت خلاف عادت؟ میں
نے کہا۔ بھئی میں نے سنا۔ تم نے حکم دیا ہے کہ جو ہم سے ملے
بُڑھ کو ملے۔ ابھی میں نے تقریر تمام بھی نہ کی تھی۔ کہ وہ بولے
نہیں نہیں نواب صاحب! آپ کے واسطے یہ حکم نہیں آپ
اُن لوگوں میں نہیں ہیں۔ آپ جس وقت چاہیں چلے آئیں
میں نے کہا۔ بھائی تم جانتے ہو۔ ریاست کے جھگڑے میں
حقوقانی دیوانہ۔ کوئی بات کہنی ہے۔ کوئی سُنتی ہے۔ بس میرے
کام تو بند ہوتے۔ بھائی میں تو رخصت کو آیا تھا۔ کہ فیروزپور
چلا جاؤنگا۔ اب یہاں رہ کر کیا کروں۔ اُنہوں نے پھر وہی
کلمات ادا کئے اور کہا۔ دن رات۔ دن رات۔ جب جی چاہا
میں نے کہا خیر تو خاطر جمع ہو گئی۔ اب میں جاتا ہوں۔ الہی بخش
خاں مرحوم بھی شگفتہ ہو گئے اور کہا بس اب جاتیے۔ آرام کیجئے۔
آزاد جو خدا کے لئے دنیا کو چھوڑ بیٹھتے ہیں۔ خدا بھی
انہیں نہیں چھوڑتا۔

ذوق کی قوتِ حافظہ

صانع قدرت جنہیں صاحبِ کمال کرتا ہے۔ انہیں اکثر صفتیں دیتا ہے۔ جن میں وہ اپنا تے جنس سے صان الگ نظر آتے ہیں۔ چنانچہ ذوق کی تیزی ذہن اور برائی طبع کا حال تو اب بھی اُن کے کلام سے ثابت ہے۔ مگر قوتِ حافظہ کے باب میں ایک ماجرا عالم شیرخواری کا انہوں نے بیان کیا ہے جسے سن کر سب تعجب کر بیٹھے۔ کہتے تھے مجھے اب تک یاد ہے کہ اس عالم میں ایک دن مجھے بچا رہا تھا۔ والدہ نے پلنگ پر لٹا کر لحان اڑھا دیا۔ اور آپ کسی کام کو چلی گئیں۔ ایک بتی لحان میں گھس آئی۔ مجھے اُس سے اور اُس کی خو خو کی آواز سے نہایت تکلیف معلوم ہونے لگی۔ لیکن نہ ہاتھ سے ہٹا سکتا تھا۔ نہ زبان سے پکار سکتا تھا۔ گھبراتا تھا اور روتا تھا۔ تھوڑی دیر میں والدہ آگئیں۔ انہوں نے اُسے ہٹایا تو مجھے غنیمت معلوم ہوا۔ اور وہ دونوں کیشیں اب تک یاد ہیں۔ چنانچہ میں جب بڑا ہوا تو میں نے والدہ

سے پوچھا۔ اُنہوں نے یاد کر کے اس واقعہ کی تصدیق کی
اور کہا کہ فی الحقیقت اس وقت تیری عمر برس دن سے کچھ
کم تھی۔

خوف خدا

ذوق کی عادت تھی کہ ٹہلتے بہت تھے۔ دروازہ کے
آگے لمبی گلی تھی۔ اکثر اس میں بھرا کرتے تھے۔ رات کی وقت
ٹہلتے ٹہلتے آتے اور کہنے لگے کہ میاں ابھی ایک سانپ
گلی میں چلا جاتا تھا۔ حافظ غلام رسول ویران شاگرد رشید
بھی بیٹھے تھے۔ اُنہوں نے کہا کہ حضرت پھر آپ نے اُسے مار
نہیں؟ کسی کو آواز دی ہوتی۔ فرمایا کہ خیال تو مجھے بھی
آیا تھا۔ مگر پھر میں نے کہا کہ ابراہیم آخر یہ بھی تو جان کھتا
ہے۔ کچھ کے رکعت کا ثواب ہو گا۔ پھر یہ قطعہ بڑھا
چہ خوش گفت فردوسی پاک زاد کہ رحمتِ برآں تربتِ پاک باد
میاں زار مورے کہ دانہ کش است کہ جان دار و جان شیر خورش است

خوفِ خدا میں لطیفہ

ایک دفعہ برسات کا موسم تھا۔ بادشاہ قطب میں تھے۔ یہ ہمیشہ ساتھ ہوتے تھے۔ اس وقت قصیدہ لکھ رہے تھے۔ عِش شب کو میں اپنے سر بسترِ خوابِ راحت۔ چڑیاں سایہ بان میں تینکے رکھ کر گھولسا بنا رہی تھیں اور اُن کے تینکے جو گرتے تھے۔ انہیں لینے کو بار بار اُن کے آس پاس آبیٹتی تھیں۔ یہ عالمِ محویت میں بیٹھے تھے۔ ایک چڑیا سر پر آن بیٹھی۔ انہوں نے ہاتھ سے اُڑا دیا۔ تھوڑی دیر میں پھر آن بیٹھی۔ انہوں نے پھر اُڑا دیا۔ جب کئی دفعہ ایسا ہوا۔ تو ہنس کر کہا کہ اس غیبی نے میرے سر کو کبوتروں کی چھتری بنایا ہے۔ ایک طرف میں بیٹھا تھا۔ ایک طرف حافظِ ویران بیٹھے تھے۔ وہ نابینا ہیں۔ اُنہوں نے پوچھا کہ حضرت کیا؟ میں نے حال بیان کیا۔ ویران بولے کہ ہمارے سر پر تو نہیں بیٹھتی۔ اُستاد نے کہا کہ بیٹھے کیونکر؟ جانتی ہے کہ یہ سلا ہے۔ عالم ہے۔ حافظ ہے۔ ابھی

بِسْمِ اللّٰهِ اَللّٰهُ اَكْبَرُ کر دے گا۔ دیوانی ہے ؟ جو تمہارے
سر پر آئے *

ذوق کی قناعت

ان کی طبیعت کو خدائے تعالیٰ نے شعر سے ایسی
مناسبت دی تھی۔ کہ رات دن اس کے سوا کچھ خیال نہ
تھا۔ اور اسی میں خوش تھے۔ ایک تنگ و تاریک مکان
تھا۔ جس کی اگنئی اس قدر تھی کہ ایک چھوٹی سی چارپائی
ایک طرف بچھتی تھی۔ دوسری طرف اتنا راستہ رہتا تھا۔ کہ ایک
آدمی چل سکے۔ حَقّہ منہ سے لگا رہتا تھا۔ کھڑی چارپائی
پر بیٹھے رہتے تھے۔ نکمے جاتے تھے۔ یا کتاب دیکھ جاتے
تھے۔ گرمی۔ جاڑا۔ برسات تینوں موسموں کی بہاریں دیں
بیٹھے گزر جاتی تھیں۔ انہیں کچھ خبر نہ ہوتی تھی۔ کوئی میلہ
کوئی عید اور کوئی موسم بلکہ دنیا کے شادی و غم سے انہیں
کوئی سروکار نہ تھا۔ جہاں اوّل روز بیٹھے وہیں بیٹھے

اور جیسی اُٹھے کہ دُنیا سے اُٹھے۔



دیوانِ ذوق اور سنگامہ عندہ

دُفعتاً ^{۱۸۵۵ء} کا عذر ہو گیا۔ کسی کا کسی کو ہوش نہ رہا۔ میرا یہ حال ہوا کہ فتحیاب لشکر کے بہادر دُفعتاً گھر میں گھس آئے۔ اور بند دُقیں دکھائیں۔ کہ جلد یہاں سے نکلو۔ دُنیا آنکھوں میں اندھیر پٹی۔ بھرا ہوا گھر سامنے تھا۔ اور میں جبران کھڑا تھا۔ کہ کیا کیا کچھ اُٹھا کر لے چلوں۔ ان کی غزلوں کے جُنگ پر نظر پڑی یہی خیال آیا۔ کہ محمد حسین! اگر خُدا نے کرم کیا۔ اور زندگی باقی ہے تو سب کچھ ہو جائیگا۔ مگر اُسناد کہاں سے پیدا ہونگے۔ جو یہ غزلیں پھر آکر کہیں گے۔ اب ان کے نام کی زندگی ہے۔ اور ہے تو ان پر منحصر ہے۔ یہ ہیں۔ تو وہ مر کر بھی زندہ ہیں۔ یہ گیش تو نام بھی نہ رہے گا وہی جُنگ اٹھا بغل میں مارا سچے سچائے گھر کو چھوڑ ^{۲۲} نیم جانوں کے ساتھ گھر سے بلکہ شہر سے نکلا۔ ساتھ ہی زباں سے نکلا

کہ حضرت آدم بہشت سے نکلے تھے۔ دلی بھی ایک بہشت ہے۔ انہی کا پوتا ہوں۔ دہلی سے کیوں نہ نکلوں۔ عرض میں آوارہ ہو کر خدا جانے کہاں کا کہاں نکل آیا۔

ذوق کی حاضر جوابی

ایک دن معمولی دربار تھا۔ استاد ذوق بھی حاضر تھے۔ ایک مرشد زادے تشریف لائے۔ وہ شاید کسی اور مرشد زادی کی یا بیگمات میں سے کسی بیگم صاحب کی طرف سے کچھ عرض لے کر آتے تھے۔ انہوں نے آہستہ آہستہ بادشاہ سے کچھ کہا اور رخصت ہوئے۔ حکیم احسن اللہ خاں بھی موجود تھے انہوں نے عرض کی صاحب عالم! اسقدر جلدی؟ یہ آنا کیا تھا۔ اور تشریف لے جانا کیا تھا۔ صاحب عالم کی زبان سے اس وقت نکلا کہ اپنی خوشی نہ آئے نہ اپنی خوشی چلے۔ بادشاہ نے استاد کی طرف دیکھ کر فرمایا کہ استاد! دیکھنا کیا صاف مصرع ہوا ہے۔ استاد نے بے توقف عرض کی کہ حضور۔

لانی حیات آئے قضا لے چلی چلے
اپنی خوشی نہ آئے نہ اپنی خوشی چلے !
یہ آواغز عمر کی غزل ہے۔ اس کے دو تین ہی برس
بعد انتقال کیا ۔

خدا کی جب نہیں چوری

رمضان کا مہینہ تھا۔ گرمی کی شدت۔ عصر کا وقت۔
نوکری نے مشربت نیلوفر کٹورے میں گھول کر کوٹھے پر تیار کیا۔
اور استاد ذوق سے کہا کہ ذرا اوپر تشریف لے چلئے۔ چونکہ
ذوق اس وقت کچھ لکھوا رہے تھے۔ مصروفیت کے سبب
سے نہ سمجھے اور سبب پوچھا۔ اس نے اشارہ کیا۔ فرمایا کہ
لے آہیں۔ یہ ہمارے بار ہیں۔ ان سے کیا چھپانا۔ جب
اس نے کٹورا لا کر دیا۔ تو یہ مطلع کہا کہ فی البدیہہ واقع
ہوا تھا۔

پلائے آشکارا ہم کو کسی سا قیام چوری خدا کی جب نہیں چوری تو پھر بندے کی کیا چوری

کعبہ اور کعبتین

محبوب علی خاں خواجہ سرا سرکار بادشاہی میں مختار تھے۔ اور
 کیا محل کیا دربار دونوں جگہ اختیار قطعی رکھتے تھے۔ مگر پشت
 جو اُکھیلے تھے۔ کسی بات پر ناخوشی ہوئی۔ میاں صاحب نے
 حج کا ارادہ کیا۔ ایک دن میں اُستاد ذوق کے پاس بیٹھا تھا
 کہ کسی شخص نے آکر کہا۔ میاں صاحب کعبۃ اللہ جاتے ہیں۔
 آپ ذرا تامل کر کے مسکراتے اور یہ مطلع پڑھا ہے
 جو دل قمار خانہ میں بُت سے لگا چکے

وہ کعبتین چھوڑ کے کعبہ کو جا چکے

دلی کی گلیاں

دیوان چندو لال نے ان کا کلام سُن کر مصرع طرح بھیجا
 اور بلا بھیجا۔ آپ نے غزل کہہ کر بھیجی اور مقطع میں لکھا ہے

آج کل گرچہ دکن میں ہے بڑی قدر سخن
 کون جائے ذوق پر دلی کی گلیاں چھوڑ کر
 انہوں نے خلعت اور پانسو روپے بھیجے۔ مگر یہ نہ گئے۔ ایک
 دن میں لے نہ جانے کا سبب پوچھا فرمایا۔

نقل۔ کوئی مسافر دلی میں مہینہ بیس دن رہ کر چلا۔
 یہاں ایک کتا ہل گیا تھا۔ وہ وفا کا مارا ساتھ ہو لیا۔ شاہد رہ
 پہنچ کر دلی یاد آئی۔ اور رہ گیا۔ وہاں کے کتوں کو دیکھا کہ انہیں
 فرجہ۔ بدن تیار۔ چکنی چکنی پیٹم۔ ایک کتا انہیں دیکھ کر خوش ہوا
 اور دلی کا سمجھ کر بہت خاطر کی۔ حلوائیوں کے بازار میں لے گیا۔
 حلوائی کی دوکان سے ایک بالو اڑا کر سامنے رکھا۔ بھٹیاریہ کی
 دوکان سے ایک کلمہ جھپٹا۔ یہ ضیافتیں کھاتے اور دلی کی باتیں
 سناتے رہے۔ تیسرے دن رخصت مانگی۔ اس نے روکا۔ انہوں
 نے دلی کے سیر تماشے اور خوبوں کے ذکر کئے۔ آخر چلے اور
 دوست کو بھی دلی آنے کی تاکید کر آئے۔ اُسے بھی خیال رہا۔
 اور ایک دن دلی کا بُرخ کیا۔ پہلے ہی مرگھٹ کے کُتے مزارِ خوار
 خونی آنکھیں۔ کالے کالے منہ نظر آئے۔ یہ لڑتے بھڑتے مکھے۔
 دریا ملا۔ دیر تک کنارہ پر پھرے۔ آخر کو دپرے۔ مرگھپ کر

پار پہنچے۔ شام ہو گئی تھی۔ شہر میں گلی کو چوں کے کنتوں سے
 بچ بچا کر ڈیڑھ پہر رات گئی تھی۔ جو دوست سے ملاقات ہوئی
 یہ بیچارے اپنی حالت پر شرمائے بظاہر خوش ہوئے اور کہا۔
 ادھر اس وقت تم کہاں۔ دل میں کہتے تھے۔ کہ رات نے پردہ
 رکھا۔ ورنہ دن کو یہاں کیا دھرا تھا۔ اسے لے کر ادھر ادھر پھرنے
 لگے۔ یہ چاندنی چوک ہے۔ یہ دریا ہے۔ جامع مسجد ہے۔ مہمان
 نے کہا۔ یار بھوک کے مارے جان نکلی جاتی ہے۔ سیر ہو جائے گی
 کچھ کھلاؤ تو سہی۔ انہوں نے کہا عجب وقت تم آئے ہو۔ اب
 کیا کروں۔ بارے جامع مسجد کی سیڑھیوں پر جانی کبابی مرجوں
 کی ہانڈی بھول گئے تھے۔ انہوں نے کہا لو یار بڑے قسمت والے
 ہو۔ وہ دن بھر کا بھوکا تھا۔ منہ پھاڑ کر گرا۔ اور ساتھ ہی منہ سے
 مسخر تک گویا باروت اڑ گئی۔ چھینک کر پیچھے ہٹا اور جل کر کہا۔
 واہ یہی دلی! انہوں نے کہا اس چٹخارے ہی کے مارے تو پیسے ہیں۔

عجیب اتفاق

حافظ ویران کہتے ہیں۔ ایک دن عجیب تماشا ہوا۔ استناد وفق

بادشاہ کی غزل کہہ رہے تھے۔ مطلع ہوا کہ سہ

ابرو کی اُس کے بات ذرا چل کے تم گئی

تنوار آج ماہ لقا چل کے محترم گئی۔

دو تین شعر ہوئے تھے کہ غلیفہ اسماعیل دربار سے پھر کہ

آئے۔ اور کہا کہ اس وقت عجب معرکہ دیکھا۔ اُستاد مرحوم متوجہ

ہوئے۔ اُنہوں نے کہا کہ جب میں بھوانی شنکر کے چپتے کے پاس

پہنچا تو کھاری باؤلی کے رُخ پر دیکھا کہ دو تین آدمی کھڑے

ہیں۔ اور آپس میں تکرار کر رہے ہیں۔ باتوں باتوں میں ایسی

بگڑی کہ تنوار کھچ گئی۔ اور دو تین آدمی زخمی بھی ہوئے یہاں

چونکہ غزل کے شعر حافظ ویران سن رہے تھے۔ ہنس کر بولے

کہ حضرت آپ کیا وہاں موجود تھے۔ آہستہ سے فرمایا کہ یہیں

بیٹھے بیٹھے سب کچھ ہو جاتا ہے۔ اس سے میرا مطلب یہ نہیں

کہ انہیں کرامات تھی۔ یا وہ غیب دان تھے۔ ایک حُسنِ اتفاق

تھا۔ اہل ذوق کے لطفِ طبع کے لئے لکھ دیا۔ اس سے بڑھ کر

یہ ہے کہ ایک دن حضور میں غزل ہوئی۔ جس کا مطلع تھا سہ

آج ابرو کی ترے تصویر کھچ کر رہ گئی

سُنتے ہیں بھوپال میں شمشیر کھچ کر رہ گئی

پھر معلوم ہوا کہ اسی دن بھوپال میں تلوار چلی تھی۔ ایسے معاملے کتب تاریخ اور تذکروں میں اکثر منقول ہیں۔ طول کلام کے خیال سے قلم انداز کرتا ہوں۔ ایک دفعہ دوپہر کا وقت تھا۔ باتیں کرتے کرتے سو گئے آنکھ کھلی تو فرمایا کہ۔ ابھی خواب میں دیکھا ہے کہ کہیں آگ لگی ہے۔

اتنے میں خلیفہ صاحب آئے اور کہا کہ پیر بخش سودا گہ کی کوٹھی میں آگ لگی تھی۔ بڑی خیر ہوئی۔ کچھ نقصان نہیں ہوا۔

زبان کا خراب کرنا

استاد ذوق فرماتے تھے۔ کہ ایک دن بادشاہ نے غزل مہوسم برسات کا تھا۔ ابر آ رہا تھا۔ دریا چڑھاؤ پر تھا۔ نیں دیوان خاص میں جا کر اسی رخ پر ایک گوشہ میں بیٹھ گیا۔ اور غزل کہنے لگا۔ تھوڑی دیر کے بعد پاؤں کی آہٹ معلوم ہوئی

دیکھا تو پشت پر ایک صاحب دانائے فرنگ کھڑے ہیں۔ مجھ سے کہا آپ کیا لکھتا ہے ؟ میں نے کہا غزل ہے۔ پوچھا آپ کون ہے ؟ میں نے کہا کہ نظم میں حضور کی دُعا کوئی کیا کرتا ہوں فرمایا کس زبان میں ؟ میں نے کہا اردو میں۔ پوچھا آپ کیا کیا زبانیں جانتا ہے ؟ میں نے کہا فارسی و عربی جانتا ہوں فرمایا اُن زبانوں میں بھی کہتا ہے۔ میں نے کہا کوئی خاص موقع ہو تو اُس میں بھی کہنا پڑتا ہے۔ ورنہ اردو ہی میں کہتا ہوں کہ یہ میری اپنی زبان ہے۔ جو کچھ انسان اپنی زبان میں کر سکتا ہے۔ غیر کی زبان میں نہیں کر سکتا۔ پوچھا آپ انگریزی جانتا ہے ؟ میں نے کہا نہیں۔ فرمایا کیوں نہیں پڑھا۔ میں نے کہا کہ ہمارا لب و لہجہ اُس سے موافق نہیں۔ وہ ہمیں آتی نہیں ہے۔ صاحب نے کہا۔ دل یہ کیا بات ہے۔ دیکھئے ہم آپ کا زبان بولتے ہیں۔ میں نے کہا پختہ سالی میں غیر زبان نہیں آسکتی۔ بہت مشکل معاملہ ہے۔ اُنہوں نے پھر کہا ول ہم آپ کی تین زبان ہندوستان میں آکر سیکھا۔ آپ ہمارا ایک زبان نہیں سیکھ سکتے۔ یہ کیا بات ہے ؟ اور تقریر کو طول دیا۔ میں نے کہا صاحب ہم زبان کا سیکھنا اسے کہتے ہیں۔ کہ اُس میں بات

چیت ہر قسم کی تحریر۔ تقریر اس طرح کریں۔ جس طرح خود
اہل زبان کرتے ہیں۔ آپ فرماتے ہیں۔ اُم آپ کا تین زبان
سیکھ لیا۔ بھلا یہ کیا زبان ہے۔ اور کیا سیکھنا ہے؟ اسے
زبان کا سیکھنا اور بولنا نہیں کہتے۔ اسے تو زبان کا خراب
کرنا کہتے ہیں ❖

ہدٰی الشّعرا

ایک شخص عبدالرحمن نام پورب کی طرف سے دلی
میں آئے اور حکیم آغا جان عیش کے پاس ایک مکان میں مکتب
تھا۔ اس میں لڑکے پڑھانے لگے۔ حکیم صاحب کے خویش و
اقارب میں سے بھی بعض لڑکے وہاں پڑھتے تھے۔ ان میں
ایک لڑکا سکندر نامہ پڑھا کرتا تھا۔ حکیم صاحب کا معمول
تھا۔ آٹھویں۔ ساتویں دن رات کو ہر ایک لڑکے کا سبق سُنا
کرتے تھے۔ سکندر نامہ کا سبق جو سُنا تو عجائب و غرائب
مضامین سننے میں آئے۔ فرمایا کہ اپنے مولوی کو کسی وقت

ہمارے پاس بھیجنا۔ وہ دوسرے دن ہی تشریف لائے حکیم
 صاحب آخر حکیم تھے۔ ملاقات ہوئی۔ تو ازل قیام سے پھر
 گفتگو سے نبض دیکھی۔ معام ہوا کہ شد بد سے زیادہ ماؤہ
 نہیں۔ مگر یہ طرہ معجون انسان تھوڑی سی ترکیب میں رونق
 محض ہو سکتا ہے۔ پوچھا کہ آپ کچھ شعر کا بھی شوق رکھتے ہیں؟
 مولوی صاحب نے کہا۔ کہ کیا مشکل بات ہے! ہو سکتا ہے۔
 حکیم صاحب نے کہا کہ ایک جگہ مشاعرہ ہوتا ہے۔ ۸-۹ دن
 باقی ہیں۔ یہ طرح کا مصرع ہے۔ آپ بھی غزل کیے۔ تو مشاعرہ
 میں لے چلیں۔ وہ مشاعرہ کو بھی نہ جانتے تھے۔ اس کی صورت
 بیان کی۔ مولوی صاحب نے کہا کہ اس عرصہ میں سب کچھ
 ہو سکتا ہے۔ غزل کہہ کر لائے۔ سبحان اللہ اور مولوی صاحب
 ہی مختص رکھا۔ حکیم صاحب کی طبع ظریف کے مشغلہ کو ایسا
 اَلُوْ خُدا دے۔ بہت تعریف کی۔ غزل کو جا بجا اصلا میں دیکر
 خوب لوں مریج چھڑکا۔ مولوی صاحب بہت خوش ہوئے۔ یہ
 دیکھ کر حکیم صاحب کو اطمینان ہوا۔ مولوی صاحب کی چکی
 ڈاڑھی۔ اس پر لمبی اور نیکیلی۔ سر منڈا ہوا۔ اس پر منگو غلام۔
 فقط کھٹ بڑھتی نظر آتے تھے۔ حکیم صاحب نے کہا کہ شعراء کو

تخلص بھی ایسا چاہیے۔ کہ ظریفانہ و لطیفانہ ہو۔ اور خوشنما ہو۔ اور شان و شکوہ کی عظمت سے تاجدار ہو۔ بہتر ہے کہ آپ ہڈ ہڈ تخلص کریں۔ حضرت سلیمان کا رازدار تھا۔ اور قاصد مجتہد کام تھا۔ وغیرہ وغیرہ چنیں و چنناں مولوی صاحب نے بہت خوشی سے منظور فرمایا۔

مشاعرہ کے دن جلسہ میں گئے۔ جب ان کے سامنے شمع آئی۔ تو حکیم صاحب نے تعریف میں چند فقرہ مناسب وقت فرمائے۔ سب متوجہ ہوئے۔ جب انہوں نے غزل پڑھی تو تسخیر نے تالیاں بجائیں۔ طرافت نے ٹوپیاں اُچھا لیں۔ اور قہقہوں نے اتنا شور و غل مچایا کہ کسی غزل پر اتنی تعریف کا جوش نہ ہوا تھا۔ مولوی صاحب بہت خوش ہوئے۔ چند روز اس طرح مشاعرہ کو اور بعض امراء کے جلسوں کو رونق

دیتے رہے۔ مگر مکتب کے کام سے جاتے رہے۔ حکیم صاحب نے سوچا کہ ان کے گزارہ کے لئے کوئی نسخہ ضرور تجویز کرنا چاہیے ان سے کہا کہ بادشاہ کی تعریف میں ایک قصیدہ کہو تو نہیں ایک دن دربار میں لے چلیں۔ دیکھو رزاق مطلق کیا سامان کرتا ہے۔ قصیدہ تیار ہوا اور حکیم صاحب نے ہڈ ہڈ کو اڑا کر دربار

میں پہنچا دیا۔ افسوس کہ اب ہمیں مل سکتا ہم شعر یا دیں۔
مشتے نمونہ از خوارے۔ تحفہ احباب کرتا ہوں۔

جو تیری مدح میں میں چونچ اپنی وا کر دوں
تو رشک باغ ارم اپنا گھونسلہ کر دوں
جو آگے رہنے کرے میرے آگے موسیقار

تو ایسے کان مروڑوں کہ بے سُر کر دوں
جو سرکشی کرے آگے مرے ہما آ کر

تو اس کے نوچ کے پر شکل نیولا کر دوں
میں کھانے والا ہوں نعمت کا اور میرے لئے

فلک کہے ہے مقرر میں با جہا کر دوں

بادشاہوں اور امیروں کو مسخر اپن بلکہ زمانہ کی طبیعت
کو غذا موافق ہے۔ ظفر تو خود شاعر تھے۔ خرچ عطا فرمایا۔

طاثر الاراکین۔ شہپر الملک۔ ہڈو الشعر۔ منقار جنگ بہادر
اور سات روپیہ عہدہ کر دیا۔ کہ ان کی شاعری کی بنیاد قائم
ہو گئی۔ پھر تو سر پر لمبے لمبے بال ہو گئے۔ ان میں چنبیلی کا
نیل پڑنے لگا۔ اور ڈاڑھی دو شاخ ہو کر کانوں سے باتیں
کرنے لگی۔ ایک برس برسات نے ان کا مکان گرا دیا۔ گھونسلے

کی تلاش میں بھٹکتے پھرے۔ مکان ہاتھ نہ آیا۔ حکیم صاحب
سے شکایت کی۔ فرمایا۔ کہ بادشاہی مکانات شہر میں بہتیرے
پڑے ہیں۔ کیا ہڈ ہڈ کے گھونسلے کو بھی ان میں جگہ نہ ملے گی۔
دیکھو بدولت کرتے ہیں۔ جھٹ عرضی موزوں ہوئی۔ چند
متفرق شعر اس کے یاد ہیں ۵

جز ترے شاہنشاہ کہہ کس کے آگے ردیئے
کس سے کہیئے جائے یہ غم کو ہمارے کھویئے
تجھ کو ہے حق نے کیا ملک سخن کا شہسوار
ہیں بجا کرنے سمند طبع کو یاں پویئے
حیف آتا ہے کہ فن شعر میں کیوں کھوئی عمر
کا ٹکے ہم سیکھتے اس سے بنانے پویئے
سنگ لائح ایسی زمیں ہے سوچ اے دل تا کجا
نکر کیجے صرف اس میں اور پیچڑ ڈھویئے
رشتہ عمر شہنشاہ جہاں ہو دے دراز
یا خدا کھلتے رہیں دنیا میں جب تک مویئے
دیدے اس کو بھی زمیں پھوڑی کہ بن گھر گھونسلے
مازنا پھرتا ترا ہڈ ہڈ ہے ٹامک لٹویئے

ایک سال سرکار شاہی کو تنخواہ میں دیر لگی۔ ہڈ ہڈ نے
 حکیم صاحب سے شکایت کی۔ یہاں جس طرح امراض شکم کے
 لئے علاج تھے۔ اسی طرح بھوک کے تدارک کا بھی نسخہ تیار تھا
 ایک قطعہ راجہ دپٹی سنگھ کی مدح میں تیار ہوا کہ انہی دنوں
 میں خانسامانی کی تنخواہ انہیں سپرد ہوئی تھی۔ ہم شعر اسوقت
 یاد ہیں وہی لکھتا ہوں ہے

جہاں میں آج دپٹی سنگھ نوراجوں کا راجہ ہے
 خدا کا فضل ہے جو قلعہ میں تو آبراجا ہے
 سیماں نے ہے تیرے ہاتھ میں ہی رزق کی کنجی
 تو مٹراؤں کا سردار اور مہاراجوں کا راجہ ہے
 شکم اہل جہاں کے سب ہیں شکرانے بجا لاتے
 دامہ تیرا جا کر گنبد گردوں پہ باجا ہے۔
 کسی کو دے نہ دے تنخواہ تو مختار ہے اس کا

مگر ہڈ ہڈ کو دیدے کیوں؟ یہی ہڈ ہڈ کا کھا جا ہے
 حکیم صاحب ہمیشہ فکر سخن میں رہتے تھے۔ اس میں جو ظرافت
 کے مضامین خیال میں آتے۔ انہیں موزوں کر کے ہڈ ہڈ کی چوہنج
 میں دے دیتے۔ وہ ان کے بلکہ دو چار جانوروں کے لئے بھی

بہت تھے۔ چند شعریاد ہیں۔ تفریح طبع کے لئے لکھتا ہوں۔ رباعی
ہڈ ہڈ کا مذاق ہے نرالا سب سے انداز ہے ایک نیا نکالاسب سے
سرور لکھ کر شکیاں ہے یہ اڑتا بھی ہے دیکھو بالا بالاسب سے
راست آئینوں کو لغت ہے کچ آئینوں سے

تیر نکلا جو کساں سے تو گر بزاں لکلا
آشیاں سے جو غزل پڑھنے کو ہڈ ہڈ آیا۔

غل پڑا پیش رو ملک سیماں آیا
حکیم صاحب کے اشارے پر ہڈ ہڈ ببلان سخن کو ٹھونگیں
بھی مارتا تھا۔ چنانچہ بعض غزلیں سر مشاعرہ پڑھتا تھا۔ جس کے
الفاظ نہایت مستہ اور رنگیں لیکن شعر بالکل بے معنی۔ اور
کہہ دیتا تھا۔ کہ یہ غالب کے انداز میں غزل لکھی ہے۔

ایک مطلع یاد ہے ۵

مرکز محور گردوں بہ لب آب نہیں

ناخن توں قزح شہہ مضراب نہیں

غالب مرحوم تو بہتے دریا تھے۔ سنتے تھے اور ہنستے تھے۔

مومن خاں وغیرہ نے ہڈ ہڈ کے شکار کو ایک باز بتا دیا۔

انہوں نے اس کے بھی پر لوچے۔ مشاعرے میں خوب خوب

بچھٹے ہوئے۔ مگر اس کے شعر مشہور نہیں ہوئے۔ ہڈ ہڈ کا
کوئی شعر یاد ہے۔ پہلا مطلع بھول گیا ہے

جسے کہتے ہیں ہڈ ہڈ وہ تو نر شیروں کا دادا ہے
مقابل میرے کیا ہو۔ تو لو اک جڑہ کی مادہ ہے
گرا ب کے با زری میدان میں آئی سانسے میرے

تو دم میں پر نہ چھوڑو ننگا یہی میرا ارادہ ہے
مقرر باز جو اپنا تختص ہے کیا تو نے

ہو! معلوم یہ اس سے کہ گھڑ تیرا کشادہ ہے
ادب لے بے ادب اب تک نہیں تجھ کو خبر اسکی

کہ ہڈ ہڈ سب جہاں کے طائروں کا پیر زادہ ہے
چند روز بعد باز اڑ گیا۔ یاروں نے ایک کو اتیار کیا۔ ز آغ
تختص رکھا۔ انہوں نے اسکی بھی خوب خبر لی۔ وہ بھی چند روز
میں آندھی کا کوا ہوا کہ غائب غلا ہو گیا۔

جون آیا ہے بدل اب کے عدو کو سے کی
اس کی ہے پاؤں سے تاسروہی خو کو سے کی
پہلے جانا تھا یہی سب نے کہ کوا ہو گا
پھر یہ معلوم کیا۔ ہے یہ بہو کو سے کی

وہی کال کال وہی کیس کیس وہی ٹال ٹال اسکی
 بات چھوڑی نہیں ہاں اک سرمو کوڑے کی
 بن کے کو اچو یہ آیا ہے تو اسے ہڈ ہڈ شاہ
 دُم کتر دینے کو کچھ کم نہیں تو کوڑے کی
 جو جانور ہڈ ہڈ کے مقابل ہوتے تھے۔ انہیں استقلال نہ تھا
 چند روز میں ہوا ہو جاتے تھے۔ کیونکہ پالنے والوں کی طبیعتوں
 میں استقلال اور مادہ نہ تھا۔ ہمیشہ ان کے ڈھب کی غزل کہہ
 کر مشغلہ جاری رکھنا اور مشاعرہ کی غزل کا حسبِ حال تیار
 کرنا کچھ آسان کام نہیں۔ سب سے بڑی بات یہ تھی کہ ان کے
 آذوقہ کو استقلال نہ تھا۔ اُن کا آذوقہ سرکار شاہی سے تو مقرر
 ہی تھا۔ اور ادھر ادھر سے چرچک کر جو بردار لاتے تھے
 وہ اُن کی چاٹ تھی ۛ

میرزا غالب کی خود داری

۱۸۴۷ء میں گورنمنٹ انگلشیہ کو دہلی کالج کا انتظام از سر نو

منظور ہوا۔ ٹامسن صاحب جو کئی سال تک اضلاع شمال و مغرب کے لفٹنٹ گورنر بھی رہے۔ اُس وقت سکریٹری تھے۔ وہ مدرسن کے امتحان کے لئے دہلی آئے۔ اور چاہا کہ جس طرح سو روپیہ ہینے کا ایک مدرس عربی ہے۔ ویسا ہی ایک فارسی کا بھی ہو۔ لوگوں نے چند کالموں کے نام بتائے۔ اُن میں مرزا غالب کا نام بھی آیا۔ مرزا صاحب حسب الطلب تشریف لائے۔ صاحب کو اطلاع ہوئی۔ مگر یہ پالکی سے اُتر کر اس انتظار میں ٹھہرے کہ حسب دستور قدیم صاحب سکریٹری استقبال کو تشریف لائیں گے۔ جبکہ نہ وہ اُدھر سے آئے۔ نہ یہ اُدھر سے گئے اور دیر ہوئی تو صاحب سیکریٹری نے جمعدار سے پوچھا۔ وہ پھر باہر آیا۔ کہ آپ کیوں نہیں چلتے۔ انہوں نے کہا کہ صاحب استقبال کو تشریف نہیں لائے ہیں۔ کیونکر جاتا۔ جمعدار نے جا کر پھر عرض کی۔ صاحب باہر آئے۔ اور کہا جب آپ دربار گورنری میں بہ حیثیت ریاست تشریف لائیں گے۔ تو آپ کی وہ تعظیم ہوگی لیکن اس وقت آپ لوگری کے لئے آئے ہیں۔ اُس تعظیم کے مستحق نہیں۔ مرزا صاحب نے فرمایا کہ گورنمنٹ کی خدمت باعث زیادتی اعزاز سمجھتا ہوں۔ نہ یہ کہ بزرگوں کے اعزاز کو بھی گنوا بیٹھوں۔

صاحب نے فرمایا کہ ہم آیتن سے مجبور ہیں۔ مرزا صاحب
رخصت ہو کر چلے آئے ۛ

غالب اور ذوق کے معرکے

نواب زینت محل کو بادشاہ کے مزاج میں بہت دخل
تھا۔ مرزا جواں بخت اُن کے بیٹے تھے۔ اور باوجودیکہ بہت
مرشدزادوں سے چھوٹے تھے۔ مگر بادشاہ انہی کی ولیعہدی
کے لئے کوشش کر رہے تھے۔ جب اُن کی شادی کا موقع
آیا۔ تو بڑی دھوم کے سامان ہوئے۔ مرزا نے یہ سہرا کہہ کر
حصنور میں گزرا نا۔

سہرا

خوش ہوائے بخت کہ ہے آج تیرے سہرا بانڈھ شہزادہ جواں بخت کے سر پر سہرا
کیا ہے اس چاند سے گھڑے پہ بھلا کتنا ہے ہے تیرے حسن دل افروز کا زیور سہرا

سر پہ چڑھنا تجھے بھینتا ہے پر اے طرف کلا
 ناؤ بھر کر ہی پروے گئے ہونگے موتی
 سات دریا کے فراہم کئے ہونگے موتی
 رُخ پر دُلہا کے جو گرمی سے پسینا پڑکا
 یہ بھی اک بے ادبی تھی کہ قبا سے بڑھ جائے
 جی میں اترا تیں نہ موتی کہ ہمیں ہیں اک چیز
 جبکہ اپنے میں سماویں نہ خوشی کے مارے
 رُخ روشن کی ایک گوہر غلطاں کی چمک
 تا ریشم کا نہیں ہے یہ رگ ابر بہل
 ہم سخن فہم ہیں غالب کے طرفدار نہیں

دیکھیں اس سہرے سے کہدے کوئی بہتر سہر
 مقطع کو سن کر حضور کو خیال ہوا کہ اس میں ہم پر چمک
 ہے۔ گویا اس کے معنی یہ ہوتے کہ اس سہرے کے برابر کوئی سہر
 کہنے والا نہیں۔ ہم نے جو شیخ ابراہیم ذوق کو استاد اور مکمل شعرا
 بنایا ہے۔ یہ سخن فہمی سے بعید ہے بلکہ طرفداری ہے۔ چنانچہ اسی
 دن استاد مرحوم جو حسب معمول حضور میں گئے۔ تو بادشاہ نے
 وہ سہرا دیا۔ کہ استاد دیکھتے۔ انہوں نے پڑھا اور بموجب عادت

کے عرض کی پیرو مرشد درست - بادشاہ نے کہا کہ اُستاد! تم بھی ایک سہرا کہہ دو۔ عرض کی بہت خوب - پھر فرمایا کہ ابھی لکھ دو اور ذرا مقطع پر بھی نظر رکھنا۔ اُستاد مرحوم وہیں بیٹھ گئے اور عرض کیا -

سہرا

اے جو ان بخت مبارک تجھے سر پر سہرا
آج وہ دن ہے کہ لائے در انجم سے فلک
کشتی زر میں مہ نو کی لگا کر سہرا
رخ پر نوہ پہ ہے تیرے منور سہرا
دیکھ کھڑے یہ جو تیرے مہ اختر سہرا
گو نہ تھے سورۃ اخلاص کو پڑھ کر سہرا
گائیں مرغانِ نوا سنج نہ کیونکہ سہرا
تار بارش سے بنا ایک سرا سہرا
سر پر دستار ہے و دستار کے اوپر سہرا
تیرا بنوایا ہے لے لے کے جو گوہر سہرا
اللہ اللہ رے پھولوں کا معطر سہرا
کنگنا ہاتھ میں زیبائے تو منہ پر سہرا
کھول دے منہ کو جو تو منہ سے اُٹھا کر سہرا
اے جو ان بخت مبارک تجھے سر پر سہرا
آج وہ دن ہے کہ لائے در انجم سے فلک
کشتی زر میں مہ نو کی لگا کر سہرا
رخ پر نوہ پہ ہے تیرے منور سہرا
دیکھ کھڑے یہ جو تیرے مہ اختر سہرا
گو نہ تھے سورۃ اخلاص کو پڑھ کر سہرا
گائیں مرغانِ نوا سنج نہ کیونکہ سہرا
تار بارش سے بنا ایک سرا سہرا
سر پر دستار ہے و دستار کے اوپر سہرا
تیرا بنوایا ہے لے لے کے جو گوہر سہرا
اللہ اللہ رے پھولوں کا معطر سہرا
کنگنا ہاتھ میں زیبائے تو منہ پر سہرا
کھول دے منہ کو جو تو منہ سے اُٹھا کر سہرا

کثرتِ تامل سے ہے تماشائیوں کے دمِ نظارہ تھے روئے نگو پر سہرا
دُرِ خروشِ آبِ مضامین سے بنا کر لایا واسطے تیرے تراذوقِ ثنا گر سہرا
جس کو دعوئے ہے سخن کا یہ مینا دے اُس کو

دیکھ اس طرح سے کہتے ہیں مخمور سہرا

اربابِ نشاطِ حضور میں ملازم تھیں۔ اُسی وقت اُنہیں ملا۔
شام تک شہر کی گلی گلی کوچہ کوچہ میں پھیل گیا۔ دوسرے ہی
دن اخباروں میں مشتہر ہو گیا۔ مرزا بھی بڑے ادا شناس اور
سخن فہم تھے۔ سمجھے کہ تھا کچھ اور ہو گیا کچھ اور۔ یہ قطعہ حضور
میں گزرا نا۔

قطعہ در معذرت

منظور ہے گزارشِ احوال واقعی اپنا بیانِ حسنِ طبیعت نہیں مجھے
سوچیت سے ہے پیشہ آبا سپہگری کچھ شاعری ذریعہ عزت نہیں مجھے
آزادہ روہوں اور مرا مسلک ہے صلح کل ہرگز کبھی کسی سے عداوت نہیں مجھے
کیا کم ہے یہ ثروتِ کدِ ظفر کا غلام ہوں مانا کہ جاہ و منصبِ ثروت نہیں مجھے
استادِ شہ سے ہو مجھے پرغاش کا خیال یہ تابِ مجالِ یہ طاقت نہیں مجھے
جامِ جہاں نما ہے شہنشاہ کا ضمیر سو گند اور گواہ کی حاجت نہیں مجھے
میں کون اور ریختہ ہاں اس سے مدعا جزا بنساطِ خاطر حضرت نہیں مجھے

سہرا لکھا گیا زرہ انتشارِ امر دیکھا کہ چارہ غیر اطاعت نہیں مجھے
 منقطع میں آپڑی ہے سخن گسترانہ پاٹ مقصود اس سے قطع محبت نہیں مجھے
 روتے سخن کسی کی طرف ہو تو روسیہ سودا نہیں جنوں نہیں محبت نہیں مجھے
 نعمت بڑی سہی پر طبیعت بڑی نہیں ہے شکر کی جگہ کہ شکایت نہیں مجھے
 صادق ہوں اپنے قول کا غالب خدا گواہ
 کہتا ہوں سچ کہ جھوٹ کی عادت نہیں مجھے



فاقہ مستی

ایک دفعہ مرزا بہت قرضدار ہو گئے۔ قرض خواہوں
 نے نالش کر دی۔ جوابدہی میں طلب ہوئے۔ مفتی صاحب
 کی عدالت تھی۔ جس وقت پیشی ہوئی۔ یہ شعر پڑھا۔
 قرض کی پیتے تھے لیکن سمجھتے تھے کہ ہاں!
 رنگ لائیگی ہماری فاقہ مستی ایک دن
 مرزا صاحب کو ایک آفت ناگہانی کے سبب سے چند روز
 جیل خانہ میں اس طرح رہنا پڑا کہ جیسے حضرت یوسف کو

دندان مصر میں۔ کپڑے پیسے ہو گئے۔ جوئیں پڑ گئی تھیں۔ ایک دن بیٹھے
 اُن میں سے جوئیں چوڑے تھے۔ ایک رئیس وہیں عبادت کو پہنچے
 پوچھا کہ کیا حال ہے۔ آپ نے یہ شعر پڑھا ہے
 ہم غمزدہ جس دن سے گرفتارِ بلا ہیں کپڑوں میں جوئیں غیور کے ٹانگوں سے سوا ہیں
 جس دن وہاں سے مچکنے لگے اور لباس تبدیل کرنے کا موقع آیا۔ تو
 وہاں کا کرتہ وہیں پہنا کر پھینکا۔ اور یہ شعر پڑھا ہے
 ہاتے اُس چارگرہ کپڑے کی قیمت غالب جس کی قیمت میں ہو عاشق کا گریباں ہونا

بدیہ گوئی

حسین علی خاں چھوٹا لڑکا ایک دن کھیلتا کھیلتا آیا کہ دادا جان
 مٹھائی منگا دو۔ آپ نے فرمایا کہ پیسے نہیں۔ وہ صندوق کھول کر
 ادھر ادھر پیسے ٹٹولنے لگا۔ آپ نے فرمایا
 درم و دام اپنے پاس کہاں چیل کے گھوٹے میں ماس کہاں؟

بیابراور

مرلوی فضل حق صاحب مرزا کے بڑے دوست تھے۔ ایک دن

مرزا ان کی ملاقات کو گئے۔ ان کی عادت تھی کہ جب کوئی بے تکلف دوست آیا کرتا۔ تو غائق باری کا مصرع پڑھا کرتے تھے۔ ع۔ بیا برادر آورے بھائی۔ چنانچہ مرزا صاحب کی تعظیم کو اٹھ کھڑے ہوئے اور یہی مصرع کہہ کر بٹھایا۔ ابھی بیٹھے ہی تھے کہ مولوی صاحب کی رنڈی بھی دوسرے والاں سے اٹھ کر پاس آن بیٹھی مرزا نے فرمایا۔ ہاں صاحب اب وہ دوسرا مصرع بھی فرما دیجئے۔ ع۔ بنشین مادر بیٹھ ری مائی۔

گدھے کی لات

مرزا کی قاطع برہان کے بہت شخصوں نے جواب لکھے ہیں اور بہت دباں درازیاں کی ہیں۔ کسی نے کہا کہ حضرت آپ نے فلاں شخص کی کتاب کا جواب نہ لکھا۔ فرمایا بھائی اگر کوئی گدھا تمہارے لات مارے تو تم اس کا کیا جواب دو گے؟

بہن سے لطیفہ

بہن بیمار تھیں۔ مرزا عیادت کو گئے۔ پوچھا کیا حال ہے۔ وہ بولیں کہ مرقی ہوں۔ قرض کی فکر ہے کہ گردن پر لے جاتی ہوں۔ آپ

نے کہا کہ بُوا ! بھلا یہ کیا فکر ہے ؟ خدا کے ہاں کیا مفتی صد الدین خان بیٹھے ہیں۔ جو ڈگری کر کے پکڑوا بلاتے گئے ؟

مرزا کے پیل کی پیلیاں

ایک دن مرزا کے شاگرد رشید نے آکر کہا کہ حضرت آج میں امیر خسرو کی قبر پر گیا۔ مرزا پر کھرنی کا درخت ہے۔ اس کی کھرنیاں میں نے خوب کھائیں۔ کھرنیوں کا کھانا تھا۔ کہ گویا فصاحت و بلاغت کا دروازہ کھل گیا۔ دیکھئے تو میں کیا فصیح ہو گیا۔ مرزا نے کہا کہ ارے میاں تین کوس کیوں گئے ؟ میرے پیچھے واٹے کے پیل کی پیلیاں کیوں نہ کھالیں۔ چودہ طبق روشن ہو جاتے ؟

ستم ظریفی

عذر کے چند روز بعد اپنڈٹ موتی محل کہ ان دنوں میں مترجم گورنمنٹ پنجاب کے تھے۔ صاحب کشن پنجاب کے ساتھ واپس گئے اور حب الوطن اور محبت فن کے سبب سے مرزا صاحب کی ملاقات کی۔ ان دنوں میں نیشنل بند تھی۔ دربار کی اجازت نہ تھی۔ مرزا بہ سبب ولنگشکی

کے شکوہ و شکایت سے لبریز ہو رہے تھے۔ اثنائے گفتگو میں کہنے لگے۔
 کہ عمر بھر میں ایک دن شراب نہ پی ہو تو کافر۔ اور ایک دفعہ بھی نماز پڑھی
 تو مسلمان نہیں۔ پھر میں نہیں جانتا کہ مجھے سرکار نے باغی مسلمانوں میں
 کس طرح شامل سمجھا؟

دھوکے میں نجات

بھوپال سے ایک شخص دلی کی سیر کو آئے۔ مرزا صاحب کے
 بھی مشتاق ملاقات تھے۔ چنانچہ ایک دن ملنے کو تشریف لائے۔
 وضع سے معلوم ہوتا تھا۔ کہ نہایت پرہیزگار اور پاراسا شخص ہیں۔ اُن
 سے بالکل اخلاق پیش آئے۔ مگر معمولی وقت تھا۔ بیٹھے سرور کر رہے تھے۔
 گلاس اور شراب کا شیشہ آگے رکھا تھا۔ اُن بیچارہ کو خبر نہ تھی کہ آپ کو یہ
 شوق بھی ہے۔ انہوں نے کسی شربت کا شیشہ خیال کر کے ہاتھ میں اٹھا لیا
 کوئی شخص پاس سے بولا کہ جناب یہ شراب ہے۔ بھوپالی صاحب
 نے جھٹ خیشہ ہاتھ سے رکھ دیا۔ اور کہا کہ میں نے تو شربت
 کے دھوکے میں اٹھایا تھا۔ مرزا نے مسکرا کر اُن کی طرف دیکھا اور
 فرمایا کہ زہے نصیب دھوکے میں نجات ہو گئی؟

خدا کا بے مشورہ کام

ایک دفعہ رات کو انگنائی میں بیٹھے تھے۔ چاندنی رات تھی۔
تارے چھٹکے ہوئے تھے۔ مریا آسمان کو دیکھ کر فرمانے لگے۔ کہ جو کام
بے صلاح و مشورہ ہوتا ہے۔ بے ڈھنگا ہوتا ہے۔ خدا نے ستارے
آسمان پر کسی سے مشورہ کر کے نہیں بنائے۔ جی بھی پھرے ہوئے ہیں۔
نہ کوئی سلسلہ نہ زنجیر نہ بیل نہ بوٹا ۞

سستی مسلمان

ایک مولوی صاحب جن کا مذہب سنت و الجماعت تھا۔ رمضان
کے دنوں میں ملاقات کو آئے۔ عصر کی نماز ہو چکی تھی۔ مرزا نے
خدمتگار سے پانی مانگا۔ مولوی صاحب نے کہا۔ حضرت غضب
کرتے ہیں۔ رمضان میں روزے نہیں رکھتے۔ مرزا نے کہا سستی
مسلمان بہوں۔ چار گھنٹی دن سے روزہ کھول لیا کرتا ہوں ۞

شیطان غالب ہے

رمضان کا مہینہ تھا۔ مرزا نواب حسین مرزا کے ہاں بیٹھے تھے۔ پان منگا کر کھایا۔ ایک صاحب فرشتہ سیرت نہایت متقی و پرہیزگار اُس وقت حاضر تھے۔ اُنہوں نے متعجب ہو کر پوچھا کہ قبلہ آپ روزہ نہیں رکھتے۔ مُسکرا کر بولے شیطان غالب ہے !

یہ لطیفہ اہل ظرافت میں پہلے سے بھی مشہور ہے۔ کہ عالمگیر کا مزاج سرد سے مکتور تھا۔ اس لئے ہمیشہ اس کا خیال رکھتے تھے۔ چنانچہ قاضی قوی جو اس عہد میں قاضی شہر تھا۔ اس نے ایک موقع پر سرد کو بھنگ پیتے ہوئے جا پکڑا اور بہت سے لطائف و ظرائف کے ساتھ جواب سوال ہوئے۔ آخر جب قاضی نے کہا کہ نہیں ! شرع کا حکم اسی طرح ہے۔ کیوں حکم الہی کے برخلاف باتیں بناتا ہے۔ اُس نے کہا کہ کیا کروں۔ بابا شیطان قوی ہے ۔

جاڑے میں بھی توبہ

جاڑے کا موسم تھا۔ ایک دن نواب مصطفیٰ خان صاحب
مرزا کے گھر آئے۔ آپ نے ان کے آگے شراب کا گلاس
بھر کر رکھ دیا۔ وہ ان کا منہ دیکھنے لگے۔ آپ نے فرمایا
کہ لیجئے چونکہ وہ تائب ہو چکے تھے۔ انہوں نے کہا کہ
میں نے تو توبہ کی۔ آپ متعجب ہو کر بولے کہ ہیں کیا
جاڑے میں بھی ؟

شراب پینے کی تاویل

ایک صاحب نے ان کے سنانے کو کہا کہ شراب
پینی سخت گناہ ہے۔ آپ نے ہنس کر کہا کہ بھلا جو پئے
تو کیا ہوتا ہے۔ انہوں نے کہا کہ ادنیٰ بات یہ ہے۔
کہ دُعا نہیں قبول ہوتی۔ مرزا نے کہا کہ آپ جانستے ہیں۔

شراب پیتا کون ہے ؟ اوّل تو وہ کہ ایک بوتل اولڈ ٹام
 کی۔ با سامان سامنے حاضر ہو۔ دوسرے بے فکری۔ تیسرے
 صحت۔ آپ فرمائیے کہ جیسے یہ سب کچھ حاصل ہو اُسے
 اور چاہیئے کیا۔ جس کے لئے دُعا کرے ۛ



مرزا دبیر اور ناسخ

شاگردانِ الہی کی طبیعت بھی جذبہ الہی کا جو ش
 رکھتی ہے۔ بچپن سے دبیر کا دل چوپال تھا۔ ابتدائے
 مشق میں کسی لفظ پر استاد کی اصلاح پسند نہ آتی۔ شیخ
 ناسخ زندہ تھے۔ مگر بوڑھے ہو گئے تھے۔ اُن کے پاس
 چلے گئے۔ وہ اُس وقت گھر کے صحن میں مونڈھے بچھا
 جلسہ جمائے بیٹھے تھے۔ اُنہوں نے عرض کی کہ حضرت !
 اس شعر میں میں نے تو یہ کہا ہے اور اُستاد نے یہ
 اصلاح دی ہے۔ اُنہوں نے فرمایا کہ اُستاد نے ٹھیک اصلاح
 دی ہے۔ اُنہوں نے پھر کہا کہ حضرت کتابوں میں تو اس

طرح آیا ہے۔ انہوں نے کہا کہ نہیں جو تمہارے اُستاد
نے بتایا ہے۔ وہی درست ہے۔ انہوں نے پھر وہی
عرض کی کہ حضرت آپ کتاب کو ملاحظہ تو فرمائیں۔ شیخ
صاحب نے جھجھلا کر کہا ارے تو کتاب کو کیا جانے ہمارے
سامنے کتاب کا نام لیتا ہے۔ ہم کتابیں دیکھتے دیکھتے خود
کتاب بن گئے ہیں۔ ایسے غصے ہوئے کہ لکڑی سامنے رکھی
تھی وہ لے کر اُٹھے یہ بھاگے۔ انہیں بھی ایسا جوش تھا۔
کہ دروازہ تک ان کا تعاقب کیا ۛ

مولینا آزاد کی تصانیف

آب حیات اردو شاعری اور اردو زبان کی عہد جدید نقیوں کی مکمل تاریخ آج تک ہماری زبان میں
اس سے بہتر تنقیدی کتاب نہیں چھپی۔ اب تک بارہ ایڈیشن چھپ چکے
ہیں۔ ہر اردو دان کے لئے اس کا مطالعہ نہایت ضروری ہے۔ نیا ایڈیشن مسندِ قیمت تین روپیہ کے
شہنشاہِ اکبری کے دربار اور اس کے نورتن کا حال اس خبری سے اردو
دربارِ اکبری کے سب سے بڑے اثناء پر داغ لکھا ہے کہ سینہ کے پردے کی طرح
ہر واقعہ آنکھوں کے سامنے پھر جاتا ہے اسی حال ہی میں نیا ایڈیشن نہایت آب و تاب سے
شائع ہوا ہے جو پڑھنے سے لعلی رکھتا ہے۔ قیمت پانچ روپیہ۔
نظم آزاد جس طرح آزاد شاعر کے بادشاہ ہیں۔ اسی طرح یہاں نظم کے شہسوار ہیں۔ موجودہ
کی نئی شاعری کے جواب کی تعبیر ملاحظہ کیجئے۔ قیمت صرف بارہ آنے
چلنے کا پتہ ہے۔

شیخ مبارک علی تاجر کتب اندرونِ لوماری وازہ لاہور

کنائس اُردو میں پڑھئے

ہندوستانی طالب علموں کے لئے اکتا کس کا مضمون اس لئے
مُشکل ہے۔ کہ اب تک ہماری زبان میں مبتدیوں کے لئے کوئی
کتاب نہیں تھی۔ لیکن اب

آغا محمد اشرف صاحب ایم لے

نے مبادئی علم المعیشت لکھ کر یہ کسی پوری کردہ مبادئی علم المعیشت
ہی انہیں کے خشک اور مشکل مسئلوں کو اس قدر دلنشین انداز میں بیان
کیا ہے کہ ایک مرتبہ پڑھنے سے تمام مشکلیں حل ہو جاتی ہیں۔ اور ہر
مسئلہ کو ہندوستانی مثالوں سے واضح کر کے ہندوستانی طالب علموں
کے لئے یہ مشکل مضمون آئینہ بنا دیا ہے۔ مبادئی علم المعیشت کا
مطالعہ مبتدیوں کو بہت سی دشواریوں اور الجھنوں سے بچا سکتا ہے
الجھنوں سے بچا سکتا ہے اور وہ اپنی قسم کی پہلی کتاب ضخامت ۸ سو صفحات قیمت ۱۲ روپے

شیخ مبارک علی تاج کتب انوارِ ہمارے وارثانہ

مولانا کے وہ حکیمانہ جذبات جو عربی
فلسفہ الہیات { فارسی اور سنسکرت سے اخذ کئے اور

حالت بیخودی میں اردو کے انماز میں تحریر فرمائیے۔ قیمت - علی

مشہور شعرائے اردو کی سوانح عمری اور زبان
آب حیات { مذکور کی عہد بعہد ترقیوں اور اصلاحوں کا

بیان ہے یا دوسرے لفظوں میں مشرقی شاعری کی آخری بہار کا
افسانہ ہے۔ جس کا ایک ایک لفظ دل میں رکھ لینے کے قابل

ہے۔ ساٹھ ۲۶ ۲۰ صفحات ۵۵۲ قیمت تین روپے - علی

مشرق زبانون کے محقق نے ہندوستان اور
سیر ایران { پنجاب سے نکل کر ایران اور افغانستان تک

تحقیق کا دامن بچھایا تھا۔ وہاں سے واپس آنے کے بعد اپنے سفر
کے حالات مولینا نے خود بیان فرمائے ہیں جس کا لفظ لفظ دلچسپی کے

رہس سے بھر پڑا ہے۔ اس مختصر سے لیکچر میں رائے سے لے کر پریت

تک سب پر روشنی ڈالی ہے۔ قیمت ایک روپہ آٹھ آنے۔ علی

ہندوستان کے چالیس مشاہیر علماء کا
تذکرہ علماء { تذکرہ - قیمت صرف پانچ آنے۔ ہر

نظم آزاد۔ قیمت صرف ہر

شیخ مبارک علی تاج کتب اندرون کوٹاری دروازہ۔ لاہور

مجموعہ مکتوبات آزاد { مخزن الملوں نے ایک دفعہ مولانا کے چند خطوط

لوگ ہزار جان سے عاشق ہو گئے۔ اب نہایت کوشش سے سینکڑوں خط جمع کئے ہیں۔ دستیابی اور مطلب کی ادائیگی خود طرز تحریر کے قیام ہو جاتی ہے۔ عجل

دیوان ذوق { مغل شہنشاہی کے آخری چراغ ابو ظفر محمد بہادر شاہ کے استاد ملک الشعرا خاقانی ہند شیخ ابراہیم ذوق

علیہ الرحمۃ کا کلام اور تمام قصیدے جس قدر بہم پہنچ سکے اور دیباچہ میں سوا نغمہ یہ کتاب آنحضرات کے بعد مشرقی بہار کا دوسرا انسان ہے ایک ایک لفظ کہیں موتی اور کہیں آنسو کی جھلک رہتا ہے۔ قیمت - ۱۰

لغت آزاد { فارسی کی لغت جس میں اردو کو لغت قرار دیکر فارسی میں اس کے روزمرہ با محاورہ معانی بیان

کئے ہیں ترجمہ کر نیوالے حضرات کے لئے تو ہر وقت پاس رکھنا نہایت لازمی ہے۔ تقطیع ۲۲ × ۱۸ حجم ۱۶۴ صفحہ لکھائی چھپائی اعلیٰ قیمت - عجل

قند فارسی قیمت - ۱۰ - آموزہ کار فارسی قیمت ۱۲ - نصیحت کارن پھول - ۸ - سپاک نماک - ۱۰

شیخ مبارک علی تاجر کتب اندرون ہاری وارہ - لاہور

شیخ مبارک علی تاجر کتب اندرون لاہور وارہ لاہور نے عالمگیر لکچر پریس میں با تمام حافظہ عالمی پرنٹنگ پریس لاہور

CALL No. 1918 NW 2 ACC. NO. 24814
 JED 240
 AUTHOR محمد رفیع الدین
 TITLE ابواب فی حدیث

URDU RECEIVED BOOK



THE BOOK MUST BE CHECKED AT THE TIME OF ISSUE



MAULANA AZAD LIBRARY
 URDU ALIGARH MUSLIM UNIVERSITY

RULES:—

1. The book must be returned on the date stamped above.
2. A fine of Re. 1-00 per volume per day shall be charged for text-books and 10 Paise per volume per day for general books kept over-due.

